

اللّٰه

شرح حدیث جبریل

تالیف

الشیخ عبدالمحسن العباد

ترجمہ

حافظ زبیر عثمانی



مکتبہ اسلامیہ

www.ircpk.com

بِسْمِ اللّٰهِ الرَّحْمٰنِ الرَّحِیْمِ

پیش لفظ

سب تعریفیں اللہ کے لئے ہیں جس نے ہمارے لئے دین اسلام پسند کیا اور اپنی نعمت ہم پر پوری کر کے دین مکمل کر دیا۔ میں گواہی دیتا ہوں کہ ایک اللہ کے سوا کوئی الہ (معبود برحق) نہیں، اس کا کوئی شریک نہیں، وہی الملک (بادشاہ) الحق، المؤمنین ہے۔ اور میں گواہی دیتا ہوں کہ بے شک (سیدنا) محمد ﷺ اُس (اللہ) کے بندے اور رسول ہیں جنہیں اُس نے رحمۃ للعالمین ﷺ بنا کر بھیجا۔ پس آپ نے امانت ادا کر دی، اُمت کی خیر خواہی کی اور دین پہنچا دیا جیسا کہ پہنچانے کا حق ہے۔ اے اللہ! اپنے نبی پر درود و سلام بھیج، آپ پر، آپ کی آل، صحابہ اور قیامت تک آپ کی پیروی کرنے والوں پر برکتیں نازل فرما، اَمَّا بَعْدُ:

میں لمبے عرصے سے یہ چاہتا تھا کہ حدیث جبریل کی مستقل شرح لکھوں جس میں اسلام، ایمان اور احسان کا بیان کیا گیا ہے۔ اس حدیث کے آخر میں نبی ﷺ کا یہ ارشاد ہے: ”هَذَا جَبْرِیْلُ اَتَاكُمْ یُعَلِّمُكُمْ دِیْنَكُمْ“ یہ جبریل تھے جو تمہارے پاس تمہارا دین سکھانے آئے تھے۔

اللہ کے فضل سے اس شرح کا آغاز ۱۴۲۴ھ میں ہوا۔

علماء کی ایک جماعت سے اس حدیث کی بڑی شان منقول ہے۔ قاضی عیاض ﷺ کہتے ہیں: ”یہ حدیث ظاہری و باطنی عبادات کی تمام شروط کی شرح پر مشتمل ہے، شروط ایمان،

رحمت للعالمین کا لقب نبی کریم ﷺ کا خاصہ ہے۔ رشید احمد گنگوہی دیوبندی کا یہ کہنا کہ ”لفظ رحمۃ للعالمین صفت خاصہ رسول اللہ ﷺ کی نہیں ہے۔“ (فتاویٰ رشیدیہ ص ۲۱۸) غلط اور بلا دلیل ہے۔ غالباً اس غلط عقیدے کی بنیاد پر گنگوہی صاحب اپنے پیر حاجی امداد اللہ صاحب کے بارے میں کہتے تھے کہ ”ہائے رحمت للعالمین“ (دیکھئے معارف گنگوہی ص ۵۱)

اکمال المعلم بھو اند مسلم (ج ۱ ص ۲۰۴، ۲۰۵)

جسمانی عمل، دلوں میں خلوص اور آفاتِ اعمال سے بچاؤ، حتیٰ کہ شریعت کے سارے علوم اسی سے شاخ درشاخ نکلے ہیں اور اس کی طرف ہی لوٹتے ہیں..... اس حدیث اور اس کی تینوں اقسام پر ہم نے اپنی کتاب ”المقاصد الحسنان فیما یلزم الإنسان“، لکھی ہے۔ ان تینوں اقسام سے واجبات، سنن، مستحبات، ممنوعات اور مکروہات میں سے کوئی چیز باہر نہیں ہے، واللہ اعلم“ (شرح النووی علی صحیح مسلم ۱۵۸/۱) [شرح حدیث جبریل فی تعلیم الدین ص ۱۵] نووی نے کہا:

”جان لو کہ اس حدیث میں علوم، آداب اور لطائف کی اقسام جمع ہیں بلکہ یہ حدیث اسلام کی اصل ہے جیسا کہ ہم نے قاضی عیاض سے نقل کیا ہے“ [شرح النووی ۱۶۰/۱] قرطبی کہتے ہیں کہ ”یہ حدیث اس لائق ہے کہ اسے ام السنۃ (سنت کی ماں) کہا جائے کیونکہ اس نے علم سنت کے (بنیادی) جملے اکٹھے کر لئے ہیں“ [فتح الباری ۱۲۵/۱] [المفہم لما اشکل من تلخیص کتاب مسلم (ج ۱ ص ۱۵۲)]

ابن دقیق * العید نے شرح الاربعین میں کہا:

”یہ حدیث سنت کی ماں کی طرح ہے جیسا کہ سورہ فاتحہ کو ام القرآن (قرآن کی ماں) کہا جاتا ہے کیونکہ اس میں معانی قرآن جمع ہیں“

ابن رجب نے کہا: ”یہ عظیم حدیث سارے دین کی شرح پر مشتمل ہے، اسی لئے نبی ﷺ نے اس کے آخر میں فرمایا: یہ جبریل تھے جو تمہارے پاس تمہارا دین سکھانے آئے تھے، اس کے بعد آپ نے اسلام، ایمان اور احسان کے درجات بیان فرمائے اور ان سب کو دین قرار دیا“ [جامع العلوم والحکم ۹۷/۱ (ج ۲ ص ۳۵)]

میں نے اس شرح کا نام ”شرح حدیث جبریل فی تعلیم الدین“ رکھا ہے۔ میں اللہ سے دعا کرتا ہوں کہ وہ اس (کتاب) کے ذریعے (لوگوں کو) نفع پہنچائے اور تمام

* محمد بن علی بن وہب القشیری رحمہ اللہ (متوفی ۷۰۲ھ) ترجمتہ فی تذکرۃ الحفاظ للذہبی (۳/۱۲۸) ت ۱۱۶۸) ان کی کتاب ”شرح الاربعین“ ہمارے پاس نہیں ہے۔

لوگوں کو نفع بخش علم و عمل کے حصول کی توفیق دے، بے شک وہی سمیع (سننے والا) مجیب (دعا قبول فرمانے والا) ہے۔

[ص ۶]

حدیث جبریل علیہ السلام

یحییٰ بن یعر (تابعی) سے روایت ہے:

”سب سے پہلے بصرہ میں معبد الجہنی ❀ (ایک بدعتی) نے تقدیر (کے انکار) کے بارے میں کلام کیا تھا۔ پس میں اور حمید بن عبدالرحمن الحمیری حج یا عمرے کے لئے (مکہ) گئے۔ ہم نے کہا: اگر رسول اللہ ﷺ کے کسی صحابی سے ہماری ملاقات ہو تو ہم ان سے تقدیر کے بارے میں پوچھیں۔ مسجد میں ہماری ملاقات (سیدنا) عبداللہ بن عمر بن الخطاب (رضی اللہ عنہما) سے ہوگئی۔ میں اور میرے ساتھی نے دائیں بائیں طرف سے آپ کو گھیر لیا (تاکہ آپ سے سوال کریں) میں یہ سمجھتا تھا کہ میرا ساتھی، گفتگو میرے حوالے ہی کرے گا، لہذا میں نے کہا: اے ابو عبدالرحمن (یعنی عبداللہ بن عمر)! ہمارے پاس ایسے لوگ نکل آئے ہیں جو قرآن پڑھتے ہیں اور (بزعم خود) علم کی تلاش میں سرگرداں ہیں، اور ان کی حیثیت بیان کی، یہ لوگ یہ دعویٰ رکھتے ہیں کہ کوئی تقدیر نہیں ہے اور امور خود بخود ہو جاتے ہیں۔

انہوں (سیدنا عبداللہ بن عمر رضی اللہ عنہما) نے فرمایا: جب تمہاری ان لوگوں سے ملاقات ہو تو انہیں بتادو کہ میں ان سے بری ہوں اور وہ مجھ سے بری ہیں۔ ❀ عبداللہ بن عمر اس کی قسم کھاتے ہیں کہ ان لوگوں میں سے کوئی شخص اگر اُحد پہاڑ جتنا سونا بھی (اللہ کے راستے میں) خرچ کر دے تو اللہ اسے قبول نہیں کرے گا حتیٰ کہ وہ تقدیر پر ایمان لے آئے۔ پھر انہوں نے فرمایا: مجھے میرے ابا (سیدنا) عمر بن الخطاب (رضی اللہ عنہ) نے حدیث بیان کی، فرمایا: ایک دن ہم رسول اللہ

❀ معبد بن خالد السجھنی القدری: صدوق مبتدع و هو أول من أظهر القدر بالبصرة (تقریب التہذیب: ۶۷۷۷) قتل سنة ۸۰ھ

❀ سیدنا ابن عمر رضی اللہ عنہما کو ایک بدعتی نے سلام بھیجا تو انہوں نے اس کا جواب نہیں دیا تھا۔ (دیکھئے سنن الترمذی: ۲۱۵۲ و سننہ حسن وقال الترمذی: ”هذا حديث حسن صحيح غريب“)

ﷺ کے پاس (بیٹھے ہوئے) تھے کہ ایک آدمی، کالے سیاہ بالوں والا، انتہائی سفید، صاف سترے کپڑے پہنے نمودار ہوا، اس پر سفر کے اثرات نہیں تھے اور نہ ہم میں سے کوئی اُسے پہچانتا تھا۔ وہ شخص آ کر نبی ﷺ کے پاس بیٹھ گیا، اُس نے اپنے گھٹنے آپ کے گھٹنوں سے ملا لئے اور اپنی ہتھیلیاں آپ کے گھٹنوں پر رکھ کر کہا: اے محمد (ﷺ) مجھے اسلام کے بارے میں بتائیں، تو رسول اللہ ﷺ نے فرمایا: اسلام یہ ہے کہ تو لا الہ الا اللہ (اللہ کے سوا کوئی معبود نہیں) اور محمد رسول اللہ ﷺ (محمد ﷺ اللہ کے رسول ہیں) کی گواہی دے، نماز قائم کرے، زکوٰۃ ادا کرے، رمضان کے روزے رکھے اور اگر استطاعت ہو تو (ساری زندگی میں ایک دفعہ) بیت اللہ کا حج کرے۔ اس نے کہا: آپ نے سچ فرمایا ہے۔ ہم حیران ہوئے کہ (خود ہی) سوال کرتا ہے اور (خود ہی) تصدیق کرتا ہے۔

اس نے کہا: مجھے ایمان کے بارے میں بتائیں، آپ نے فرمایا: (ایمان) یہ (ہے) کہ تو اللہ، اس کے فرشتوں، اُس کی کتابوں، اس کے رسولوں، قیامت کے دن اور خیر و شر کی تقدیر پر ایمان لائے، اس نے کہا: آپ نے سچ فرمایا ہے (پھر) کہا: مجھے احسان کے بارے میں بتائیں، آپ نے فرمایا: (احسان) یہ (ہے) کہ تو اللہ کی عبادت کرے گویا کہ تو اسے دیکھ رہا ہے اور اگر تو اسے نہیں دیکھ رہا تو وہ تجھے دیکھ رہا ہے۔ اس نے کہا: مجھے قیامت کے بارے میں بتائیں (کب آئے گی)؟

آپ نے فرمایا: جس سے پوچھا جا رہا ہے وہ پوچھنے والے سے زیادہ نہیں جانتا۔ اس نے کہا: آپ مجھے اس کی نشانیاں بتادیں۔

[ص ۷]

آپ ﷺ نے فرمایا: (نشانوں میں سے) یہ (بھی ہے) کہ لونڈی اپنی مالکن کو جنے گی۔ اور تو دیکھے گا کہ ننگے پیر، ننگے بدن، غریب چرواہے (اوپنچی) کوٹھیوں میں تکبر کریں گے (اور اترائیں گے) پھر وہ شخص چلا گیا۔

میں تھوڑی دیر (ملیاً) چپ رہا، پھر آپ نے مجھے فرمایا: اے عمر! کیا تو جانتا ہے کہ یہ سائل کون تھا؟ میں نے کہا: اللہ اور اس کے رسول سب سے زیادہ جانتے ہیں۔ آپ ﷺ

نے فرمایا: یہ جبریل تھے جو تمہارے پاس تمہیں تمہارا دین سکھانے آئے تھے۔“ [صحیح مسلم: ۸]

تخریج حدیث

۱: حدیث جبریل کی اس سند و متن کے ساتھ امام مسلم نے کتاب الایمان کا آغاز کیا ہے جو کہ صحیح مسلم کی پہلی کتاب ہے۔ صحیح بخاری کی پہلی حدیث (سیدنا) عمر رضی اللہ عنہ کی بیان کردہ ہے ”إنما الأعمال بالنیات“ اعمال کا دار و مدار نیتوں پر ہے۔ (یحیی السنۃ، امام) بغوی نے اپنی دونوں کتابوں ”مصابیح السنۃ“ اور ”شرح السنۃ“ کا آغاز صحیح بخاری کی حدیث سے کیا ہے اور اس کے بعد صحیح مسلم کی اس پہلی حدیث کو لکھا ہے۔ اسی پر نووی نے کتاب الاربعین میں ان (بغوی) کی اتباع کی ہے۔ اس حدیث کے مقام اور عظمتِ شان کے بارے میں بعض علماء کے اقوال مقدمے میں گزر چکے ہیں۔

۲: یہ حدیث مسندِ عمر سے ہے (یعنی سیدنا عمر رضی اللہ عنہ کی بیان کردہ ہے) صحیحین میں یہ روایت صرف صحیح مسلم میں ہے۔ امام مسلم کے علاوہ اسے ابوداؤد (۳۶۹۵) ترمذی (۲۶۱۰) نسائی (۸/۹۷ ح ۴۹۹۳)، ابن ماجہ (۶۳) ابن مندہ (کتاب الایمان: ۱۴۱: ۱۴) طیالسی (۲۱) ابن حبان (الإحسان: ۱۹۸/۱ ح ۱۷۳) الآجری (الشریعتہ ص ۱۸۸، ۱۸۹) ابویعلیٰ (۲۴۲) بیہقی (دلائل النبوة: ۶۹، ۷۰) وشعب الایمان: ۳۹۷۳) بغوی (شرح السنۃ: ۲) مروزی (تعظیم قدر الصلوٰۃ: ۳۶۳-۳۶۷) عبداللہ بن احمد (کتاب السنۃ: ۹۰۱، ۹۰۸) بخاری (خلق أفعال العباد: ۱۹۰) اور ابن خزیمہ (۲۵۰۴) نے بیان کیا ہے جیسا کہ جامع العلوم والحکم (۹۴/۱) کی تعلیق اور مسند الإمام احمد (۳۶۷) کے حاشیے میں لکھا ہوا ہے۔

اس حدیث (کی اصل) میں (سیدنا) ابوہریرہ (رضی اللہ عنہ) سے بیان کرنے میں بخاری (۵۰) و مسلم (۹) متفق ہیں۔

[ص ۸]

رسول اللہ صلی اللہ علیہ وسلم سے اسے (دوسرے) پانچ (چھ) صحابہ نے بھی بیان کیا ہے جن کا ذکر حافظ ابن حجر نے فتح الباری میں کیا ہے (۱۱۵/۱، ۱۱۶)

ان (صحابہ) کی روایات (مع تخریج) درج ذیل ہیں۔

(۱) ابو ذرؓ (ابوداؤد: ۴۶۹۸، النسائی: ۱۰۱۸/۸ ح ۴۹۹۳ و اسنادہ صحیح)

(۲) ابن عمرؓ (احمد: ۵۲/۱، ۵۳، ۵۲/۲، ۵۱ و صحیح الشواہد)

(۳) انسؓ (بخاری فی خلق أفعال العباد: ۱۹۱ ص ۳۸، البرز، الکشف: ۲۲) وقال ابن

حجر: و اسنادہ حسن) ❁

(۴) جریر بن عبد اللہ الجلیؓ [ابوعوانہ ۳/۱ رب قلمی بحوالہ حاشیہ اتحاف المهر ۵۶/۳ و سندہ موضوع،

فی خالد بن یزید العمری و هو کذاب، ترجمتہ فی لسان المیزان (۳۸۹/۲)]

(۶، ۵) ابن عباس (احمد: ۳۱۸/۳ ح ۲۹۲۶ و ۱۶۸/۴ و سندہ حسن، شہر بن حوشب حسن الحدیث)

و ابو عامر الاشعریؓ (احمد: ۱۲۹/۴ ح ۱۶۴) سندہ حسن وقال ابن حجر: و اسنادہما حسن)

فقہ الحدیث اور فوائد

۳: صحیح مسلم میں بیان شدہ حدیث سے پہلے یحییٰ بن یحمر اور جمید بن عبد الرحمن الحمیری کے قصے میں (۹) فائدے ہیں:

اول: تقدیر کا انکار کرنے کی بدعت بصرہ میں، عہد صحابہ میں (سیدنا) ابن عمرؓ کی زندگی میں ظاہر ہوئی۔ آپ کی وفات تہتر ہجری (۷۳ھ) میں ہوئی تھی۔

دوم: مشکل امور میں واقع ہونے کے بعد تابعین معرفت حکم (اور حل) کے لئے صحابہ کی طرف رجوع کیا کرتے تھے، چاہے عقائد کا مسئلہ ہو یا نہ ہو۔ ہر مسلم پر یہی واجب ہے کہ وہ دینی امور کے لئے اہل علم کی طرف رجوع کرے جیسا کہ ارشاد باری تعالیٰ ہے ﴿فَسْأَلُوا أَهْلَ الدِّكْرِ إِنْ كُنْتُمْ لَا تَعْلَمُونَ﴾ پس اہل ذکر سے پوچھ لو اگر تم نہیں جانتے۔

[النحل: ۴۳، الاعیاء: ۷]

❁ سندہ ضعیف، اس کا راوی خضاک بن نبراس: لیکن الحدیث (یعنی ضعیف) ہے دیکھئے تقریب التہذیب (۲۹۸۰)

ضعفہ الجمهور

[تنبیہ از مترجم: اہل ذکر، علماء اور جاننے والوں کی طرف رجوع کرنا تقلید نہیں بلکہ اتباع ہے۔ اہل علم اسے کتاب و سنت و اجماع بتائیں گے جس پر عمل کرنا واجب ہے۔ رہا مسئلہ اہل علم کی مختلف، متعارض و متضاد آراء کا تو ان کی پیروی ممنوع اور دلیل پر عمل کرنا لازم ہے۔ صحیح بخاری میں اُن لوگوں کی سخت مذمت موجود ہے جو اپنی رائے سے فتویٰ دیں گے، ارشاد ہے کہ وہ خود بھی گمراہ ہوں گے اور لوگوں کو بھی گمراہ کریں گے (ح ۳۰۷) اصول فقہ کی کتابوں میں یہ مسئلہ طے شدہ ہے کہ عامی (نہ جاننے والے) کا مفتی (عالم) کی طرف رجوع کرنا تقلید نہیں ہے دیکھئے ماہنامہ الحدیث: ص ۳۷-۴۲]

سوم: حج و عمرہ کرنے والوں کے لئے یہ مستحب ہے کہ وہ حرمین کی فرصت کو غنیمت سمجھتے ہوئے، احکام دین میں مشکل امور کی معرفت کے لئے علماء کی طرف رجوع کریں اور تفقہ فی الدین (دین کی سوجھ بوجھ) حاصل کریں جیسا کہ یحییٰ بن یعمر اور حمید بن عبد الرحمن الحمیری کو اس قصے میں حاصل ہوا ہے۔ اور ان پاک نتائج کی کوشش کریں جو اللہ کی توفیق سے بندے کو دین میں سوجھ بوجھ والا بنا دیتے ہیں اور بندہ شر میں مبتلا ہونے سے بچ جاتا ہے۔

یزید الفقیر (تابعی) سے روایت ہے کہ مجھے خارجیوں کی ایک رائے بہت اچھی لگتی تھی۔ پس ہم ایک گنی چٹی ٹولی کے ساتھ حج کے لئے نکلے، پھر ہم لوگوں کے پاس گئے۔

[۹ص]

(یزید الفقیر نے) کہا: ہم مدینہ (طیبہ) میں جابر بن عبد اللہ (رضی اللہ عنہ) کے پاس سے گزرے، وہ ایک ستون کے پاس بیٹھے، لوگوں کو رسول صلی اللہ علیہ وسلم کی حدیثیں سنا رہے تھے۔ انہوں نے جہنمیوں کا ذکر کیا تو میں نے کہا: اے رسول اللہ کے صحابی! آپ کیسی حدیثیں بیان کرتے ہیں؟ اللہ (تو) فرماتا ہے کہ ﴿إِنَّكَ مَنْ تَدْخُلِ النَّارَ فَقَدْ أَخْرَجْتَهُ﴾ بے شک تو نے جسے آگ میں داخل کر دیا تو تو نے اُسے رسوا کر دیا [آل عمران: ۱۹۲] اور ﴿كَلِمًا آرَا ذُوًّا أَنْ يَخْرُجُوا مِنْهَا أُعِيدُوا فِيهَا﴾ جب بھی وہ اس سے نکلنے کا ارادہ کریں گے،

انھیں اس میں لوٹا دیا جائے گا۔ [السجدة: ۲۰]

پس آپ یہ کیا کہہ رہے ہیں؟

(جابر بن اللہ نے) فرمایا: کیا تو قرآن پڑھتا ہے؟ میں نے کہا: جی ہاں! فرمایا: کیا تجھے (سیدنا) محمد ﷺ کا مقام معلوم ہے جو اللہ آپ کو عطا کرے گا؟ میں نے کہا: جی ہاں! انھوں نے فرمایا: یہ محمد ﷺ کا مقام محمود ہے، جس کے (عطا کرنے کے) ذریعے اللہ جن لوگوں کو (جہنم سے) نکالنا چاہے گا نکالے گا۔ پھر انھوں نے پل صراط کے نصب ہونے اور اس پر سے لوگوں کے گزرنے کا ذکر کیا۔ (یزید الفقیر نے) کہا: مجھے یہ ڈر ہے کہ میں اسے اچھی طرح یاد نہیں رکھ سکا سوائے اس کے کہ انھوں نے بتایا کہ ایک قوم آگ میں جلنے کے بعد نکلے گی، وہ (لوگ) اس طرح نکلیں گے گویا کہ کالی (جلی ہوئی) لکڑیاں ہیں۔ پھر وہ جنت کی نہروں میں سے ایک نہر میں داخل ہو کر غسل کریں گے پھر اس طرح باہر نکلیں گے گویا (سفید) کاغذ ہیں۔

پس ہم نے (خارجیوں کی رائے سے) رجوع کر لیا۔ ہم نے کہا: تمہاری خرابی ہو! کیا یہ شیخ، رسول اللہ ﷺ پر جھوٹ بول رہے ہیں؟ اللہ کی قسم ہرگز نہیں، پس ہم سب نے سوائے ایک آدمی کے رجوع کر لیا، جیسا کہ اس حدیث کے راوی ابو نعیم الفضل بن دکین نے فرمایا ہے۔ [صحیح مسلم: ۱۹۱]

اس ٹولی والے جو حج کے لئے آئے تھے اس غلط فہمی میں مبتلا تھے کہ کبیرہ گناہ کرنے والے جہنم سے باہر نہیں نکلیں گے۔ کفار کے بارے میں نازل شدہ آیات کو انھوں نے مسلمانوں پر فٹ کر رکھا تھا، خارجیوں کا یہی عقیدہ ہے۔ اس باطل عقیدے والے لوگ حج کے بعد اسے لوگوں میں پھیلا نا چاہتے تھے لیکن اس باہرکت سفر میں اللہ نے اپنی توفیق سے ان کی ملاقات (سیدنا) جابر بن عبد اللہ الانصاری رضی اللہ عنہما سے کرادی تو انھوں نے ان لوگوں پر اُن کے فہم کا فساد واضح کر دیا۔ پس انھوں نے اپنے (باطل) عقیدے سے رجوع کر لیا سوائے ایک شخص کے جو باطل پر ڈٹا رہا۔

علماء سے مسئلہ پوچھنے کے آداب

چہارم: اس قصے میں ادب کی (کئی) اقسام ہیں مثلاً دونوں آدمیوں کا (سیدنا) عبداللہ بن عمر (رضی اللہ عنہما) کے دائیں بائیں ہو کر قریب ہونا، اس قربت کے ذریعے دونوں کے لئے (بآسانی) یہ ممکن ہوا کہ آپ (رضی اللہ عنہ) کی بیان کردہ باتیں یاد رکھ سکیں، اسی طرح ان کا آپ (رضی اللہ عنہ) کو کنیت سے پکارنا باہمی خطاب میں یہ حسن ادب سے ہے، اسی طرح اپنے ساتھی کے حق (اور فضیلت) کا خیال رکھنا اور ان کی رضامندی کے بغیر ان سے باتوں میں مسابقت نہ کرنا۔ غالباً جب یحییٰ بن یعمر نے دیکھا کہ اُن کا ساتھی خاموش ہے، عبداللہ بن عمر (رضی اللہ عنہما) سے کلام میں ابتدا نہیں کرتا تو وہ یہ سمجھے کہ وہ اس لئے خاموش ہے کہ یحییٰ بن یعمر بات کریں۔

پنجم: جس طرح کہ عالم اگر بیٹھا ہو تو اُس سے مسئلہ پوچھا اور علم حاصل کیا جاتا ہے اسی طرح اگر وہ چل رہا ہو تو (بھی) اُس سے علم سیکھا اور مسئلہ پوچھا جاسکتا ہے کیونکہ ان دونوں تابعیوں نے (سیدنا) ابن عمر (رضی اللہ عنہما) سے مسئلہ پوچھا تھا، آپ نے انہیں چلتے ہوئے ہی جواب دیا تھا۔ صحیح بخاری کی کتاب العلم میں درج ذیل ابواب بھی موجود ہیں:

باب الفتیا و هو واقف علی الدابة و غیرها (آدمی اگر سواری وغیرہ پر کھڑا ہو تو فتویٰ دینے کا باب)

باب السؤال و الفتیا عند رمي الجمار (حجرات کو کنکریاں مارتے وقت سوال و جواب کا باب)

تقدیر پر ایمان

ششم: ان دونوں تابعین کے سوال کا عبداللہ (رضی اللہ عنہ) نے جو جواب دیا اُس سے معلوم ہوتا ہے کہ تقدیر کا انکار سنگین (اور خوفناک) بدعت ہے۔

ابن رجب کہتے ہیں کہ تقدیر پر ایمان دو طرح کا ہے:

درجہ اول: اس پر ایمان کہ بندے جو خیر، شر، اطاعت اور نافرمانی کے اعمال کریں گے، اُن کی پیدائش اور وقوع سے پہلے یہ سب کچھ اللہ کے علم میں ہے (وہ سب جانتا ہے) کہ ان میں کون جنتی اور کون دوزخی ہے۔ اللہ نے ان کی تخلیق و تکوین سے پہلے ان کے اعمال کا بدلہ ثواب و عذاب کی صورت میں تیار کر رکھا ہے۔ یہ سب کچھ اللہ نے اپنے پاس لکھ رکھا ہے اور اسے سب معلوم ہے۔ بندے وہی اعمال کرتے ہیں جو پہلے سے اللہ کے علم اور کتاب میں لکھا ہوا ہے۔

درجہ دوم: بندوں کے تمام افعال چاہے کفر ہو یا ایمان، اطاعت ہو یا نافرمانی، اللہ نے پیدا کئے ہیں۔ اور وہ ان سے (ایمان و اطاعت) چاہتا ہے۔

اہل سنت و الجماعت اس (عقیدے) کا اقرار کرتے ہیں اور قدریہ (منکرین تقدیر) اس کا انکار کرتے ہیں۔ درجہ اول کو بہت سے منکرین تقدیر بھی تسلیم کرتے ہیں۔ اُن کے غالی حضرات جیسے معبد الجہنی، جس کے بارے میں ابن عمر (رضی اللہ عنہما) سے سوال ہوا تھا، اور عمرو بن عبیدہ* وغیرہ اس کا انکار کرتے ہیں۔ بہت سے ائمہ سلف نے کہا ہے کہ قدریہ سے علم پر مناظرہ کرو۔ اگر وہ اس کا اقرار کر لیں تو انھیں شکست ہو جائے گی اور اگر انکار کریں تو کفر کریں گے۔ (یعنی کافر ہو جائیں گے) ان کا مطلب یہ ہے کہ اگر کوئی شخص اللہ کے علم قدیم کا انکار کرے جو بندوں کے افعال سے پہلے ہے اور یہ کہ بے شک اللہ نے بندوں کو پیدا کرنے سے پہلے انھیں بد بخت اور خوش بخت میں تقسیم کر دیا ہے اور اسے اللہ نے اپنے پاس محفوظ کتاب میں لکھ دیا ہے، تو اس شخص نے قرآن کا انکار کیا لہذا اس سے وہ کافر ہو گیا۔ اور اگر وہ اس کا اقرار کریں اور اس کا انکار کریں تو اللہ نے اپنے بندوں کے افعال پیدا کئے اور اُن سے تکوینی تقدیری ارادہ چاہا (یعنی حق و باطل کے دونوں راستوں کا اختیار دے کر یہ چاہا کہ وہ حق پر چلیں) تو وہ (منکرین تقدیر) لاجواب ہو جائیں گے کیونکہ

* المعتزلی المشہور، کان داعیاً الی بدعتہ، اتھمہ جماعۃ مع انہ کان عابداً۔
(تقریب التہذیب: ۵۷۱) بدعت کے ساتھ عابدو الی بات مردود ہے۔

انہوں نے وہ چیز تسلیم کر لی ہے جس کا وہ انکار کر رہے تھے۔
ان لوگوں کی تکفیر میں علماء کے درمیان مشہور اختلاف ہے۔ شافعی، احمد * اور دوسرے
ائمہ مسلمین اُس شخص کو کافر کہتے ہیں جو (اللہ کے) علمِ قدیم کا انکار کرتا ہے۔

[جامع العلوم والحکم ۱۰۳۱، ۱۰۳۲]

ہفتم: شیطان دو طریقوں سے لوگوں کو گمراہ کرتا اور بہکا تا ہے۔ جو لوگ (اللہ ورسول کی)
اطاعت سے اعراض اور تقصیر کے مرتکب ہیں اُن کے لئے شہوات کو خوش نما بنا کر پیش کرتا
ہے۔

آپ ﷺ کا ارشاد ہے کہ ((حفت الجنة بالمكاره و حفت النار
بالشهوَات)) جنت کو تکلیف دہ اعمال اور جہنم کو شہوات کے ساتھ ڈھانپ دیا گیا ہے۔

[صحیح البخاری: ۶۲۸۷ و صحیح مسلم: ۲۸۲۲]

[یعنی جنت جانے کے لئے نیک اعمال ضروری ہیں چاہے انسان انہیں ناپسند کرے اور جو
لوگ شہوات و خواہشات کے پجاری ہیں جہنم ان کی منتظر ہے]

اسی طرح ارشاد باری تعالیٰ ہے ﴿فَلَا تَخْضَعْنَ بِالْقَوْلِ فَيَطْمَعَ الَّذِي فِي
قَلْبِهِ مَرَضٌ﴾ پس تم میٹھی بات نہ کرو تا کہ جس شخص کے دل میں بیماری ہے وہ کوئی طمع نہ
قائم کر لے۔ [الاحزاب: ۳۲]

جو شخص اطاعت و عبادت والا ہوتا ہے تو شیطان اس کے پاس غلو اور شبہات کے
ساتھ آتا ہے۔ اللہ تعالیٰ فرماتا ہے ﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ
مُحْكَمَاتٌ هُنَّ أُمُّ الْكِتَابِ وَأُخْرَى مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ
فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ﴾ اسی نے آپ پر کتاب
نازل کی ہے، اس میں محکم آیات ہیں جو کہ ام الكتاب ہیں اور دوسری (آیات) متشابہات
ہیں۔ جن لوگوں کے دل ٹیڑھے ہوتے ہیں وہ فتنہ اور (باطل) تاویل کے لئے متشابہات کی

* ان اقوال کی اسانید وحوالے قابل تلاش ہیں۔

بیروی کرتے ہیں۔ [آل عمران: ۷۰]

(سیدہ) عائشہ رضی اللہ عنہا سے روایت ہے:

[ص ۱۲]

”نبی صلی اللہ علیہ وسلم نے یہ آیت تلاوت کی تو فرمایا: جب تم ان لوگوں کو دیکھو جو متشابہات کی بیروی کرتے ہیں تو ان سے بچو انھی کا اللہ نے (قرآن میں) ذکر کیا ہے“

[بخاری: ۴۵۴۷، مسلم: ۲۶۶۵]

اسی میں سے اللہ تعالیٰ کا یہ ارشاد ہے کہ ﴿فِي قُلُوبِهِمْ مَرَضٌ ۖ فَزَادَهُمُ اللَّهُ مَرَضًا﴾ ان کے دلوں میں مرض ہے پس اللہ نے (اس) مرض کو زیادہ کر دیا۔ [البقرہ: ۱۰] اللہ فرماتا ہے کہ ﴿وَأَمَّا الَّذِينَ فِي قُلُوبِهِمْ مَرَضٌ فَزَادَهُمُ رَجَسًا ۗ إِلَىٰ رَجْسِهِمْ﴾ اور جن لوگوں کے دلوں میں مرض ہے تو ان کی پلیدی ہی پلیدی زیادہ ہوتی ہے۔ [التوبہ: ۱۲۵]

جن لوگوں کے بارے میں ابن عمر (رضی اللہ عنہما) سے پوچھا گیا تھا، یحییٰ بن یعمر نے یہ کہتے ہوئے بتایا کہ یہ لوگ عبادت کرنے والے ہیں: ”ہمارے پاس ایسے لوگ نکل آئے ہیں جو قرآن پڑھتے ہیں اور (بزعم خود) علم کی تلاش میں سرگرداں ہیں، اور ان کی حیثیت بیان کی“

یہ اور ان کی طرح کے مبتدعین کی یہی حالت ہوتی ہے کہ شیطان آکر شبہات کے ذریعے انہیں بہکاتا ہے اور گمراہ کر دیتا ہے۔

ہشتم: مفتی کوچا پیسے کہ فتوے کے ساتھ دلیل بھی بیان کرے کیونکہ عبداللہ بن عمر رضی اللہ عنہما نے ان (گمراہ) لوگوں کے بارے میں اپنا فیصلہ سنا یا اور اعلان برأت کیا پھر اس (فتوے) کی دلیل کے طور پر حدیث جبریل بیان کی جس میں اصول ایمان مذکور ہیں (مثلاً) ایمان بالقدر۔

نہم: امام مسلم رحمہ اللہ کا یہ طریقہ تھا کہ آپ سند و متن کے الفاظ کی خاص حفاظت کرتے تھے۔ انہوں نے یہ حدیث بغیر کسی اختصار یا کلموں کے کرنے کے بیان کی۔ اسی لئے انہوں نے

یہاں حدیث جبریل پوری بیان کی، تقدیر پر ایمان کے مسئلے پر اکتفا کرتے ہوئے اسے مختصر بیان نہیں کیا۔

حافظ ابن حجر لکھتے ہیں:

”صحیح مسلم میں امام مسلم کو بہت ہی عظیم فضیلت حاصل ہے جو کسی دوسرے کو حاصل نہیں۔ اس وجہ سے بعض لوگ اسے صحیح بخاری پر بھی ترجیح دیتے تھے۔ یہ اس لئے کہ انہوں نے سنے ہوئے الفاظ کی ادائیگی پر حفاظت کرتے ہوئے، روایت بالمعنی اور ٹکڑے کرنے کے بغیر اسانید اور بہترین متون کو ایک جگہ جمع کر دیا ہے۔ نیشاپوریوں میں سے بہت سے لوگوں نے یہ طریقہ اپنانے کی کوشش کی ہے مگر منزل مراد تک نہ پہنچ سکے۔ جہاں تک مجھے یاد ہے، بیس سے اوپر اماموں نے صحیح مسلم پر مستخرجات لکھے ہیں، پس پاک ہے وہی جو دینے

[ص ۱۳]

والا (اور) بخشنے والا ہے“ [تہذیب التہذیب ج ۱ ص ۱۲۵]

۴: حدیث کے یہ الفاظ ”ایک دن ہم رسول اللہ ﷺ کے پاس (بیٹھے ہوئے) تھے کہ ایک آدمی، کالے سیاہ بالوں والا، انتہائی سفید صاف سترے کپڑے پہنے آنمو دار ہوا۔ اس پر سفر کے اثرات نہیں تھے اور نہ ہم میں سے کوئی اسے پہچانتا تھا۔ وہ شخص آ کر نبی ﷺ کے پاس بیٹھ گیا۔ اس نے اپنے گھٹنے آپ کے گھٹنوں سے ملا لئے اور اپنی ہتھیلیاں آپ کی رانوں پر رکھ دیں، پھر اُس نے آپ سے اسلام، ایمان، احسان، قیامت اور اس کی نشانیوں کے بارے میں سوالات کئے۔ آپ ﷺ نے اس کے بعد فرمایا: ”یہ جبریل تھے جو تمہارے پاس تمہارا دین سکھانے آئے تھے۔“

اس میں کئی فوائد ہیں:

اول: صحیح بخاری (۵۰) و صحیح مسلم (۹) میں آیا ہے کہ (سیدنا) ابو ہریرہ (رضی اللہ عنہ) نے فرمایا: ”ایک دن نبی ﷺ لوگوں کے سامنے بیٹھے ہوئے تھے۔“

سنن ابی داؤد (۴۶۹۸) میں صحیح سند کے ساتھ (سیدنا) ابو ذر اور (سیدنا) ابو ہریرہ (رضی اللہ عنہ) سے روایت ہے:

”رسول اللہ ﷺ اپنے صحابہ کے پاس بیٹھتے تھے تو آنے والا اجنبی یہ نہیں جانتا تھا کہ آپ کون ہیں، اسے پوچھنا پڑتا تھا۔ پس ہم نے رسول اللہ ﷺ سے درخواست کی کہ ہم آپ کے لئے ایک مجلس بنانا چاہتے ہیں تاکہ آنے والا اجنبی (بھی) آپ کو پہچان لے..... پس ہم نے آپ کے لئے مٹی کا ایک چبوترہ بنایا تو آپ وہاں بیٹھے اور ہم آپ کے ارد گرد بیٹھتے تھے“

اس حدیث میں اس کی دلیل ہے کہ معلم (استاد) کے لئے بلند مقام ہونا چاہیے تاکہ پتہ بھی چل جائے اور تمام حاضرین اسے دیکھ سکیں۔ خاص طور پر جب لوگ زیادہ ہوں تو اس طریقے سے سب اس سے فائدہ اٹھا سکتے ہیں۔

دوم: فرشتے انسانوں کے پاس انسانی شکل میں آتے تھے۔ اسی طرح قرآن میں آیا ہے کہ جبریل (علیہ السلام) مریم (علیہا السلام) کے پاس انسانی شکل میں آئے تھے۔ (سیدنا) ابراہیم اور لوط (علیہما السلام) کے پاس فرشتے انسانی شکل میں آئے تھے۔ اللہ کی قدرت کے ساتھ فرشتے اپنی اصل صورت سے انسانی شکل میں متشکل ہو سکتے ہیں۔ اللہ تبارک و تعالیٰ نے خلقت ملائکہ کے بارے میں فرمایا ﴿الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلَائِكَةِ رُسُلًا أُولَىٰ أَجْنِحَةٍ مَّثْنَىٰ وَثُلَّةٍ ۖ وَرُبُعٌ ۚ يُزِيدُ فِي الْخَلْقِ مَا يَشَاءُ ۗ﴾ سب تعریفیں اس اللہ کے لئے ہیں جو آسمانوں اور زمین کا پیدا کرنے والا ہے۔ اسی نے فرشتے اپنی بنائے ہیں دو دو، تین تین اور چار چار پروں والے وہ اپنی تخلیق میں جو چاہتا ہے زیادہ کر دیتا ہے۔ [فاطر: ۱]

صحیح بخاری (۲۸۵۷) اور صحیح مسلم (۲۸۰) میں حدیث ہے کہ نبی ﷺ نے جبریل (علیہ السلام) کو (ان کی اصلی صورت میں) دیکھا تھا، ان کے چھ سو پر تھے۔

[۱۴]

فرشتوں کی طرح جن بھی انسانی شکل میں آسکتے ہیں جیسا کہ صحیح بخاری (۲۳۱۱) میں (سیدنا) ابو ہریرہ رضی اللہ عنہ سے مروی حدیث میں آیا ہے کہ ایک (جن/شیطان) اُن کے پاس آتا اور غلے کے ڈھیر سے غلہ چرانے کی کوشش کرتا۔ جس طرح جن انسانی شکل میں آسکتے

ہیں اسی طرح وہ سانپوں کی شکل میں بھی آسکتے ہیں جیسا کہ صحیح مسلم (۲۲۳۶) کی حدیث سے ثابت ہے۔ فرشتے اور جن اپنی اصل صورت میں انسانوں کو دیکھتے ہیں لیکن انسان انھیں نہیں دیکھ سکتے۔ اللہ تبارک و تعالیٰ نے جنوں کے بارے میں فرمایا ہے کہ ﴿إِنَّهُ يَرَاهُمْ هُوَ وَقَبِيلُهُ مِنْ حَيْثُ لَا تَرَوْنَهُمْ ط﴾

بے شک وہ (شیطان) اور اس کا قبیلہ تمہیں وہاں سے دیکھتے ہیں جہاں سے تم انھیں نہیں دیکھ سکتے۔ [الاعراف: ۲۷]

سوم: جبریل (علیہ السلام) کا انسانی شکل میں آنا، موجودہ دور کی اداکاری اور ایکٹنگ کے جواز کی دلیل نہیں ہے۔ یہ اداکاری اور ایکٹنگ تو جھوٹ کی ایک قسم ہے۔ جبکہ جبریل (علیہ السلام) اپنی اصل حالت و خلقت جس میں ان کے چھ سو پر ہیں، سے اللہ کی قدرت اور اجازت سے انسانی شکل میں تبدیل ہو گئے تھے۔

چہارم: جبریل کا رسول اللہ ﷺ کے پاس آنا اور آپ کے سامنے بیٹھ جانا اس بات کا بیان ہے کہ طالب علموں کو استاد کے سامنے آداب کا خیال رکھنا چاہیے۔ اور (مثلاً) مسائل کے لئے یہ ضروری نہیں ہے کہ وہ صرف اسی چیز کے بارے میں سوال کرے جسے وہ نہیں جانتا بلکہ یہ مناسب ہے کہ اگر وہ جانتا بھی ہے تو حاضرین کو سمجھانے کے لئے سوال کرے۔ اسی لئے رسول ﷺ نے اس حدیث کے آخر میں لوگوں کی تعلیم جبریل (علیہ السلام) کی طرف منسوب کی ہے۔ آپ کا ارشاد ہے ”بے شک یہ جبریل تھے جو تمہارے پاس تمہارا دین سکھانے آئے تھے“، تعلیم تو نبی ﷺ نے بذاتِ خود دی ہے لیکن اسے اس لئے جبریل سے منسوب کیا گیا ہے کہ وہ اس تعلیم کا سبب بنے تھے۔

(سیدنا) ابو ہریرہ (رضی اللہ عنہ) سے روایت ہے کہ رسول اللہ ﷺ نے فرمایا: مجھ سے پوچھو، تو لوگ سوال کرنے سے ڈر گئے، پھر ایک آدمی آیا تو اس نے سوالات کئے، اور اس حدیث کے آخر میں یہ ہے کہ آپ ﷺ نے فرمایا: ”یہ جبریل ہیں، جب تم نے سوالات نہیں کئے تو انہوں نے تمہیں (دین) سکھانا چاہا،“ [صحیح مسلم: ۱۰]

پچم: صحیحین میں اس بات کا کوئی ذکر * نہیں ہے کہ جب نبی ﷺ کے پاس جبریل (علیہ السلام) تشریف لائے تو انھوں نے سلام کیا تھا یا نہیں؟ جبکہ سنن ابی داؤد میں (سیدنا) ابو ہریرہ اور (سیدنا) ابو ذر (رضی اللہ عنہما) سے روایت ہے، جس کا ابھی اشارہ گزر چکا ہے (الاصول ص ۱۴)

[ص ۱۵]

پس ایک آدمی آیا۔ انھوں نے اُس کی حالت بیان کی۔ حتیٰ کہ اُس نے مجلس کے کنارے سے سلام کیا۔ اس نے کہا: السلام علیک یا محمد! تو نبی ﷺ نے سلام کا جواب دیا (۳۶۹۸)

ششم: حافظ ابن حجر لکھتے ہیں کہ ”اگر کہا جائے کہ (سیدنا) عمر (رضی اللہ عنہ) کو کیسے پتہ چل گیا کہ اس آدمی کو کوئی نہیں پہچانتا تھا؟ تو اس کا جواب یہ ہے کہ ممکن ہے انھوں نے ایسا گمان کیا ہو یا حاضرین میں سے کسی نے صراحتاً انھیں یہ بتایا ہو۔ میں کہتا ہوں کہ یہ دوسرا احتمال زیادہ صحیح ہے کیونکہ عثمان بن غیاث (ایک راوی) کی روایت میں آیا ہے کہ لوگوں نے ایک دوسرے کو دیکھا، پھر کہا: ہم اس کو نہیں جانتے۔“ [فتح الباری ۱۱۶۱، ۱۱۷۱]

یہ روایت مسند احمد (۱/۲۷۱ ح ۱۸۳) و سندہ صحیح میں ہے۔

ہفتم: نووی نے شرح صحیح مسلم (۱/۱۵۷) میں یہ ذکر کیا ہے کہ ”فخذیہ“ (دونوں گھٹنے) کی ضمیر جبریل (علیہ السلام) کی طرف راجع ہے۔ دوسرے علماء یہ کہتے ہیں کہ یہ نبی ﷺ کی طرف راجع ہے۔

حافظ ابن حجر کہتے ہیں:

”سلیمان التیمی کی روایت میں آیا ہے کہ اس شخص پر سفر کی حالت نہیں تھی اور نہ وہ اس علاقے (مدینے) کا تھا پس وہ قدم اٹھاتے ہوئے نبی ﷺ کے سامنے گھٹنوں کے بل بیٹھ گیا جس طرح کہ ہم نماز میں بیٹھتے ہیں۔ پھر اس نے نبی ﷺ کے گھٹنوں پر ہاتھ رکھ

* اگر نصوص کتاب و سنت و اجماع میں سے کسی ایک دلیل میں کسی چیز کا اثبات مذکور ہو اور دوسری بہت سی نصوص میں اُس چیز کا ذکر موجود نہ ہو تو پھر عدم ذکر کی دلیل نہیں ہوتا بلکہ ثقہ و صدوق کی زیادت کو ہی ترجیح ہوتی ہے۔

دیا۔ اور اسی طرح ابن عباس اور ابو عامر الاشعری کی حدیث میں آیا ہے کہ پھر اُس نے نبی ﷺ کے گھٹنوں پر ہاتھ رکھ دیا۔

اس روایت سے ثابت ہو گیا کہ ”علیٰ فخذہ“ (گھٹنوں پر) کی ضمیر نبی ﷺ کی طرف راجع ہے۔ (آپ ﷺ کے گھٹنوں پر جبریل علیہ السلام نے ہاتھ رکھے تھے) اور یہی بات بغوی اور اسماعیل التیمی نے بطور جزم، اس روایت کے بارے میں کہی ہے۔ اور یطبی نے بحث و تحقیق کر کے اسے ہی راجح قرار دیا ہے۔ کلام کے سیاق و سباق سے بھی یہی ظاہر ہوتا ہے۔ یہ بات نوی اور توربشتی کے جزم کے خلاف ہے۔ وہ یہ سمجھتے ہیں کہ جبریل آپ ﷺ کے سامنے طالب علم کی طرح بیٹھ گئے تھے۔ اگرچہ سیاق سے یہی ظاہر ہے لیکن ان کا آپ ﷺ کے گھٹنوں پر ہاتھ رکھنا اس بات کی دلیل ہے کہ وہ گلی طور پر آپ کی طرف متوجہ ہیں۔ اور اس میں یہ اشارہ ہے کہ اگر سائل زیادتی بھی کرے تو عالم کو چاہئے کہ تواضع سے کام لے اور درگزر کرے۔ یہ ظاہر ہوتا ہے کہ اس طریقے سے جبریل علیہ السلام نے اپنے آپ کو خفیہ رکھنے میں مبالغہ کیا ہے تاکہ لوگ یہ سمجھیں کہ یہ پوچھنے والا خشک مزاج اعرابوں (دیہاتیوں، خیمہ بدوشوں) میں سے ہے۔ اسی لئے وہ قدم اٹھاتے ہوئے اور لوگوں کو پھلانتے ہوئے نبی ﷺ کے پاس آگئے تھے۔“ [فتح الباری ۱۱۶/۱] [ص ۱۶]

سنن نسائی [۱۰۱/۸ ح ۳۹۹۳ و اسناد صحیح] میں ہے کہ انھوں (جبریل علیہ السلام) نے اپنا ہاتھ رسول اللہ ﷺ کے گھٹنوں پر رکھا تھا۔

اسلام اور ایمان

۵: حدیث کے یہ الفاظ ”اس نے کہا: اے محمد (ﷺ) مجھے اسلام کے بارے میں بتائیں تو رسول اللہ ﷺ نے فرمایا: اسلام یہ ہے کہ تو لا الہ الا اللہ (اللہ کے سوا کوئی معبود نہیں) اور محمد رسول اللہ ﷺ (محمد ﷺ اللہ کے رسول ہیں) کی گواہی دے، نماز قائم کرے، زکوٰۃ ادا کرے، رمضان کے روزے رکھے اور اگر استطاعت ہو تو (ساری زندگی

میں ایک دفعہ) بیت اللہ کا حج کرے۔ اس نے کہا: آپ نے سچ فرمایا ہے۔ ہم حیران ہوئے کہ (خود ہی) سوال کرتا ہے اور (خود ہی) تصدیق کرتا ہے، اس میں (کئی) فائدے ہیں:

اول: جبریل (عَلَيْهِ السَّلَامُ) نے جب اسلام کے بارے میں پوچھا تو نبی ﷺ نے انھیں ظاہری اُمور کے بارے میں بتایا اور جب انھوں نے ایمان کی بابت پوچھا تو آپ نے انھیں باطنی اُمور کے متعلق بتایا۔ اسلام اور ایمان کے الفاظ اگر اکٹھے ذکر کئے جائیں تو ان کے معنی میں فرق ہوتا ہے۔ چونکہ (اسلام و ایمان) یہاں اکٹھے مذکور ہیں لہذا اسلام کی تفسیر ظاہری اُمور سے کی گئی ہے اور یہی اسلام کے معنی سے مناسب ہے۔ اسلام، اللہ کے لئے سر تسلیم خم کر دینے اور فرماں برداری کا نام ہے۔ ایمان کی تفسیر باطنی اُمور سے کی گئی ہے اور یہ اس کے معنی سے مناسب ہے۔ (دل، زبان اور عمل سے) تصدیق و اقرار کو ایمان کہتے ہیں۔ جب اسلام اور ایمان کا مفرداً (علیحدہ علیحدہ) ذکر کیا جائے تو ظاہری و باطنی اُمور کے دونوں معنی مراد ہوتے ہیں۔ اسلام کا مفرد (علیحدہ) ذکر اس ارشاد باری تعالیٰ میں ہے کہ ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ﴾ جس نے اسلام کے سوا دوسرا دین چاہا تو اُس سے وہ (دین) قبول نہیں کیا جائے گا اور وہ آخرت میں نقصان اٹھانے والوں میں سے ہوگا۔ [آل عمران: ۸۵]

ایمان کا مفرد ذکر اس آیت میں آیا ہے کہ ﴿وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخَسِرِينَ﴾ جس نے ایمان کے ساتھ کفر کیا تو اُس کا (ہر) عمل ضائع ہو گیا اور وہ آخرت میں نقصان اٹھانے والوں میں سے ہوگا۔ [المائدہ: ۵]

اس کی مثال فقیر و مسکین اور بر و تقویٰ وغیرہ کے الفاظ ہیں۔

لا الہ الا اللہ اور محمد رسول اللہ کی گواہی

دوم: امور اسلام کی تفسیر میں پہلا امر لا الہ الا اللہ اور محمد رسول اللہ ﷺ کی دو گواہیاں

ہیں۔ اور یہ دونوں گواہیاں باہم لازم و ملزوم ہیں۔

آپ ﷺ کی بعثت سے لے کر قیامت تک ہر انسان اور ہر جن پر کلمہ شہادت کا اقرار کرنا فرض ہے۔

[ص ۷۱]

پس جو شخص آپ ﷺ پر ایمان نہیں لائے گا وہ شخص دوزخی ہے۔ آپ ﷺ کا ارشاد ہے:

((والذي نفس محمد بيده! * لا يسمع بي أحد من هذه الأمة يهودي ولا نصراني، ثم يموت ولم يؤمن بالذي أرسلت به إلا كان من أصحاب النار)) اس ذات (اللہ) کی قسم جس کے ہاتھ میں محمد (ﷺ) کی جان ہے! اس امت (امت دعوت) میں سے جو بھی میرے بارے میں سن لے، چاہے وہ یہودی ہو یا نصرانی، پھر وہ جس دین کے ساتھ مجھے بھیجا گیا ہے، پر ایمان نہ لائے تو وہ شخص دوزخی ہے۔

[صحیح مسلم: ۲۴۰]

لا الہ الا اللہ (اللہ کے سوا کوئی معبود نہیں) کی گواہی کا یہ مطلب ہے کہ اللہ کے سوا کوئی معبود برحق نہیں۔ یہ کلمہ اخلاص، دو ارکان پر مشتمل ہے۔ اس کے شروع میں عام (معبودوں) کی نفی ہے اور آخر میں خاص (معبود برحق) کا اثبات ہے۔ شروع میں اللہ کے سوا ہر معبود کی نفی ہے اور آخر میں صرف ایک اللہ وحدہ لا شریک لہ کی عبادت کا اثبات ہے۔ لا نفی جنس کی خبر ”حق“ مقدر ہے اس کی خبر کو ”موجود“ سے مقدر کرنا صحیح نہیں کیونکہ باطل اللہ (معبود) تو کثرت سے موجود ہیں۔ یہاں تو صرف اُلوہیت حقہ (معبود برحق) کی نفی کی گئی ہے کیونکہ صرف اللہ ہی معبود برحق ہے اور اس کے سوا کوئی معبود برحق نہیں۔

محمد رسول اللہ (محمد ﷺ اللہ کے رسول ہیں) کی گواہی کا یہ معنی ہے کہ مخلوقات میں، ہر محبوب سے زیادہ آپ سے محبت کی جائے۔ آپ کے تمام احکام میں آپ کی اطاعت کی

* یہاں پر ید کا معنی قدرت کرنا باطل ہے۔ کیونکہ قدرت اللہ کی الگ صفت ہے۔ جب ید کا معنی قدرت کیا جائے تو اللہ کی صفت ید (اللہ کا ہاتھ ہونے) کا انکار ہو گیا۔ اللہ تعالیٰ کی تمام صفات کو بلا تشبیہ، بلا تاول، بلا تاویل، بلا تشبیہ، بلا تکلیف اور بلا تعطیل ماننا سلف صالحین کا منج ہے۔ ہم عقیدہ رکھتے ہیں کہ اللہ تعالیٰ کا ید (ہاتھ) ہے۔ جیسا کہ اس کی شان کے لائق ہے، مخلوق سے مشابہ نہیں ہے۔

جائے۔ اور ان تمام اُمور سے کلیتاً رکا جائے جن سے آپ نے منع کیا ہے۔ اور آپ کی بیان کردہ تمام خبروں کی تصدیق کی جائے چاہے یہ خبریں ماضی کے متعلق ہوں یا حال اور مستقبل سے۔ یہ ایسی خبریں ہیں جن کا ذریعہ مشاہدہ اور معائنہ نہیں ہے (بلکہ وحی ہے) اور آپ جو حق و ہدایت لے کر آئے ہیں، اُس کے مطابق اللہ کی عبادت کی جائے۔

لا الہ الا اللہ اور محمد رسول اللہ کی گواہی کا یہ تقاضا ہے کہ رسول اللہ ﷺ جو دین لے کر آئے ہیں اُس کے مطابق، خالص اللہ کے لئے عمل کیا جائے۔

ہر عمل جس کے ساتھ اللہ کا تقرب حاصل ہوتا ہے، اس کے لئے یہ ضروری ہے کہ خالصتاً اللہ کے لئے اور رسول اللہ ﷺ کی سنت کے مطابق ہو۔ جب اخلاص نہ ہو تو عمل مقبول نہیں ہوتا۔ ارشاد باری تعالیٰ ہے کہ ﴿وَقَدْ مَنَّآ اِلٰی مَا عَمِلُوْا مِنْ عَمَلٍ فَجَعَلْنٰهُ هَبَآءً مِّنْ سُورًا﴾ انھوں نے جو اعمال کئے ہوں گے ہم اُن کے سامنے لاکر انھیں ہوا میں اُڑا دیں گے۔ [الفرقان: ۲۳]

حدیث قدسی میں آیا ہے کہ اللہ تعالیٰ فرماتا ہے: ((أَنَا أَغْنِي الشُّرَكَاءَ عَنِ الشُّرْكَ، مَنْ عَمِلَ عَمَلًا أَشْرَكَ فِيهِ مَعِيَ غَيْرِي تَرَكَتَهُ وَشُرَكَهُ)) میں تمام شریکوں کے شرک سے بے نیاز ہوں جس شخص نے کوئی ایسا عمل کیا جس میں میرے ساتھ کسی دوسرے کو شریک کر لیا تو میں اسے اور اس کے شرک کو چھوڑ (کر ڈھیل) دیتا ہوں۔

[صحیح مسلم: ۲۹۸۵] [ص ۱۸]

[فائدہ: صحیح احادیث سے ثابت ہے کہ اُمتِ مسلمہ میں سے بعض لوگ شرکِ اکبر کا بھی ارتکاب کریں گے۔ نبی کریم ﷺ کا ارشاد ہے کہ ((وَلَا تَقُومُ السَّاعَةُ حَتَّىٰ تَلْحَقَ قِبَائِلَ مَنْ أُمَّتِي بِالْمُشْرِكِينَ وَحَتَّىٰ تَعْبُدَ قِبَائِلَ مَنْ أُمَّتِي الْأَوْثَانَ)) اور قیامت قائم نہیں ہوگی یہاں تک کہ میری امت کے (کچھ) قبیلے مشرکین سے جا ملیں گے اور (قیامت قائم نہیں ہوگی یہاں تک کہ) میری امت کے (کچھ) قبیلے اوثان (بتوں، قبروں وغیرہ) کی عبادت کریں گے (سنن ابی داؤد: ۴۲۵۲، سننہ صحیح، أبو قلابہ

بري من التدليس والحمدلله)

ایک حدیث میں آیا ہے کہ نبی کریم ﷺ نے فرمایا: ”ما أخاف عليكم أن تشرکوا بعدي“ مجھے اس کا ڈر نہیں ہے کہ تم میرے بعد شرک کرو گے [صحیح البخاری: ۱۳۴۳] اس حدیث کی تشریح میں حافظ ابن حجر العسقلانی لکھتے ہیں کہ ”أي على مجموعكم ، لأن ذلك وقع من البعض أعاذنا الله تعالى“، یعنی تم مجموعی طور پر (بالاجماع) شرک نہیں کرو گے، کیونکہ بعض سے (شرک کا) یہ فعل واقع ہوا ہے، اللہ ہمیں اس سے بچائے (فتح الباری ۲/۲۱۱) یعنی ساری اُمت مجموعی طور پر شرک نہیں کرے گی، بلکہ اُمت میں سے بعض لوگ شرک کریں گے۔ نیز دیکھئے ارشاد الساری للقسطلانی (۲/۴۴۰) و شرح الکرمانی (۴/۱۲۳) و عمدة القاری للعینی (۸/۱۵۷) و شرح النووی علی صحیح مسلم (۲/۲۵۰) و صحیح بخاری درسی (۱/۱۷۹) و شرح صحیح مسلم / غلام رسول سعیدی بریلوی (۶/۴۳۸) و ما علينا إلا البلاغ / مترجم]

اگر (آپ ﷺ کی) اتباع نہ ہو تو بھی عمل مردود ہوتا ہے، آپ ﷺ نے فرمایا: ”جس نے ہمارے دین میں وہ (کام) نکالا جو اس میں نہیں ہے تو وہ مردود ہے“ [بخاری: ۲۶۹۷ و مسلم: ۱۷۱۸] صحیح مسلم میں آیا ہے کہ ((من عمل عملاً ليس عليه أمرنا فهو رد)) جس نے کوئی ایسا کام کیا جس پر ہمارا حکم نہیں تو وہ مردود ہے (۱۷۱۸)

یہ جملہ پہلے جملے سے زیادہ عام ہے کیونکہ جو شخص بذاتِ خود بدعت نکالے اور اس پر عمل کرے یا کسی اور کی نکالی ہوئی بدعت پر عمل کرے، سب اس روایت کے (مفہوم و عموم) میں شامل ہیں۔

یہ نہیں کہا جاسکتا کہ اگر خالص اللہ کے لئے عمل ہو اور سنت پر مبنی نہ ہو، کرنے والے کی نیت و ارادہ اچھا ہو تو یہ عمل اچھا اور نفع بخش ہے۔ اس (کی تردید) کے لئے وہ حدیث بھی دلالت کرتی ہے۔ جس میں آیا ہے کہ ایک صحابی نے نمازِ عید سے پہلے اپنی قربانی ذبح کر لی تھی تو رسول کریم ﷺ نے اُس سے فرمایا: ((شأتك شاة لحم)) تیری بکری

گوشت کے لئے ہے [یعنی تیری قربانی نہیں ہوئی] [صحیح بخاری: ۵۵۵۶، صحیح مسلم: ۱۹۶۱] رسول اللہ ﷺ نے اسے قربانی قرار نہیں دیا کیونکہ یہ اپنے وقت سے پہلے ذبح کی گئی تھی۔ قربانی کا وقت تو نماز عید کے بعد شروع ہوتا ہے۔ حافظ (ابن حجر العسقلانی) اس کی شرح میں لکھتے ہیں:

”شیخ ابومحمد (عبداللہ بن سعد بن احمد) بن جمرہ (الازدی الاندلسی) نے فرمایا: اس میں یہ (دلیل) ہے کہ عمل اگرچہ اچھی نیت کے مطابق ہو، اس وقت تک صحیح (مقبول) نہیں ہوتا جب تک شریعت کے مطابق نہ ہو“ [فتح الباری: ۱۷۱۰]

سنن دارمی (۶۸۱، ۶۹، ۲۱۰ و سندہ حسن) میں ہے کہ (سیدنا) عبداللہ بن مسعود رضی اللہ عنہ کچھ لوگوں کے پاس رکے جو مسجد میں حلقے بنائے ہوئے (بیٹھے) تھے اور ان کے سامنے کنکریاں تھیں۔ ان لوگوں میں سے ایک کہتا: سو دفعہ تکبیر کہو، تو وہ سو دفعہ تکبیر کہتے، پھر وہ کہتا: سو دفعہ لا الہ الا اللہ کہو تو وہ سو دفعہ لا الہ الا اللہ کہتے۔ اور کہتا: سو دفعہ تسبیح پڑھو تو وہ سو دفعہ تسبیح پڑھتے (سیدنا عبداللہ بن مسعود رضی اللہ عنہ نے) فرمایا: تم یہ کیا کر رہے ہو؟ انھوں نے کہا: اے ابو عبدالرحمن! ہم کنکریوں پر تکبیر، لا الہ الا اللہ اور تسبیح گن رہے ہیں۔ انھوں (سیدنا عبداللہ رضی اللہ عنہ) نے فرمایا: اپنے گناہوں کو لپیٹ لو (اور ختم کرو) تو میں ضمانت دیتا ہوں کہ تمھاری کوئی نیکی ضائع نہیں ہوگی۔

اے محمد ﷺ کی اُمت (کے بعض لوگو) تمھاری خرابی ہو، کتنی تیزی سے تم ہلاکت کی طرف بھاگ رہے ہو! تمھارے نبی ﷺ کے یہ صحابہ کثرت سے موجود ہیں۔ آپ ﷺ کے (ابھی استعمال شدہ) کپڑے نہیں پھٹے اور آپ کے برتن نہیں ٹوٹے۔ اس ذات کی قسم جس کے ہاتھ میں میری جان ہے (کیا) تم (سیدنا) محمد ﷺ کی ملت سے زیادہ ہدایت والی کسی ملت پر ہو یا گمراہی کا دروازہ کھولنے والے ہو؟ انھوں نے کہا: اے ابو عبدالرحمن! اللہ کی قسم ہمارا ارادہ تو صرف خیر کا ہی تھا۔ انھوں نے فرمایا: کتنے ہی لوگ خیر چاہتے ہیں مگر خیر انھیں ملتی ہی نہیں۔

اس اثر کو (شیخ) البانی نے السلسلۃ الصحیحہ (۲۰۰۵) میں ذکر کیا ہے۔

نماز

سوم: شہادتین (لا الہ الا اللہ اور محمد رسول اللہ ﷺ) کے بعد اسلام کے ارکانِ خمسہ میں اہم ترین نماز ہے۔

رسول اللہ ﷺ نے اسے اسلام کا ستون قرار دیا ہے جیسا کہ آپ ﷺ کی (سیدنا) معاذ بن جبل (رضی اللہ عنہ) کو وصیت والی حدیث میں مذکور ہے۔

[دیکھئے کتاب الاربعین للنووی، حدیث: ۲۹]

آپ ﷺ نے یہ پیشین گوئی فرمائی کہ اُمورِ دین میں سب سے آخر میں نماز اُٹھائی جائے گی اور قیامت کے دن سب سے پہلے بندوں کا حساب اس (نماز) کے ساتھ کیا جائے گا، دیکھئے السلسلۃ الصحیحہ لئالبانی (۱۷۳۹، ۱۳۵۸، ۱۷۲۸)

اور یہ (نماز) مسلم اور کافر کے درمیان تمیز (فرق) کرتی ہے۔ [دیکھئے صحیح مسلم: ۱۳۳]

نماز کی اہمیت اس سے بھی معلوم ہوتی ہے کہ اللہ نے رسول اللہ ﷺ پر اس وقت پانچ نمازیں فرض کیں جب آپ معراج والی رات آسمان پر تھے، جیسا کہ احادیثِ معراج میں آیا ہے۔

جہنمیوں سے جب جہنم میں داخل ہونے کا سبب پوچھا جائے گا تو وہ کہیں گے:

﴿لَمْ نَكُ مِنَ الْمُصَلِّينَ﴾

ہم نمازیوں میں سے نہیں تھے [المذثر: ۴۳] الآیات (إِخ) بے شک نمازِ فحاشی (بے حیائی) اور منکر سے منع کرتی ہے جیسا کہ ارشادِ باری تعالیٰ ہے ﴿وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ اور نماز قائم کرو، بے شک نمازِ فحاشی اور منکر سے روکتی ہے [العنکبوت: ۴۵] اور یہ (نماز) رسول اللہ ﷺ کی آخری وصیتوں میں سے ہے۔ ام سلمہ (رضی اللہ عنہا) سے روایت ہے کہ رسول اللہ ﷺ اپنے مرضِ وفات میں فرماتے تھے:

”الصلوة وما ملكت أيمانكم“ نماز کا خاص خیال رکھو اور غلاموں کا خاص خیال رکھو۔ آپ بار بار یہی فرماتے رہے حتیٰ کہ آپ وفات پا گئے۔ (صَلَّى اللهُ عَلَيْهِ وَسَلَّمَ)

انس بن مالک (رضی اللہ عنہ) سے روایت ہے کہ جب رسول اللہ صَلَّى اللهُ عَلَيْهِ وَسَلَّمَ کی وفات کا وقت قریب ہوا تو حالتِ وفات میں آپ کی عام وصیت یہ تھی ”نماز کا خاص خیال رکھو اور غلاموں کا خاص خیال رکھو“ علی بن ابی طالب (رضی اللہ عنہ) سے روایت ہے کہ نبی صَلَّى اللهُ عَلَيْهِ وَسَلَّمَ کا آخری کلام یہ تھا: ”نماز کا خاص خیال رکھو اور غلاموں کا خاص خیال رکھو“ یہ صحیح احادیث ہیں، انھیں ابن ماجہ (۱۶۲۵، ۲۶۹۷، ۲۶۹۸) وغیرہ نے روایت کیا ہے۔

جب اللہ نے سورۃ المؤمنون اور سورۃ المعارج میں مومنین کی صفات کا ذکر کیا تو ان کی ابتدا نماز سے کی اور اختتام بھی نماز پر ہی کیا۔ سورہ مؤمنون میں اللہ نے فرمایا:

﴿قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ ۝﴾ يَتَّقِينَ مَوَٰمِنِينَ كَمَا يَبِأُ هُوَ كَمُنَّ جَوَابِي نَمَازَوْنَ فِي خَشْوَعٍ (عَاجِزِي) كَرْتِي هِي۔ [المؤمنون: ۲۱] [ص ۲۰] اور آخر میں فرمایا: ﴿وَالَّذِينَ هُمْ عَلَى صَلَاتِهِمْ يُحَافِظُونَ﴾ اور جو لوگ اپنی نمازوں کی حفاظت کرتے ہیں۔ [المؤمنون: ۹]

سورۃ المعارج میں ارشاد ہے کہ ﴿إِلَّا الْمُصَلِّينَ ۝ الَّذِينَ هُمْ عَلَى صَلَاتِهِمْ

ذَاتِمُونَ﴾

سوائے نمازیوں کے جو ہمیشہ (پابندی سے) نمازیں پڑھتے ہیں۔ [المعارج: ۲۲، ۲۳] اور آخر میں فرمایا ﴿وَالَّذِينَ هُمْ عَلَى صَلَاتِهِمْ يُحَافِظُونَ﴾ اور جو لوگ اپنی نمازوں کی حفاظت کرتے ہیں۔ [المعارج: ۳۴]

نماز کی ادائیگی دو حالتوں پر ہوتی ہے۔ ایک واجب (طور پر) وہ یہ کہ کم از کم اسے واجبات (فرائض) کے ساتھ ادا کیا جائے اور بری الذمہ ہو جائے۔ دوسرے مستحب (طور پر) وہ یہ کہ اسے تمام مستحبات (وسنن) کے ساتھ اچھے اور مکمل طریقے سے ادا کیا جائے۔

جب تک جسم میں روح ہے، یہ پانچ نمازیں ہر عاقل بالغ مرد و عورت پر فرض ہیں۔ مردوں پر یہ فرض ہے کہ وہ مسجدوں میں (فرض) نماز باجماعت ادا کریں۔ اس کی دلیل آپ ﷺ کا ارشاد ہے کہ ”اس ذات کی قسم جس کے ہاتھ میں میری جان ہے۔ میرا یہ ارادہ تھا کہ میں لکڑیاں اکٹھی کرنے کا حکم دوں، لکڑیاں اکٹھی کی جائیں، پھر میں نماز کے لئے اذان کا حکم دوں، پھر ایک آدمی کو نماز پڑھانے کے لئے مقرر کروں، پھر ان لوگوں کے پاس جاؤں (جو مسجد میں فرض نماز نہیں پڑھتے) تو ان کے گھروں کو جلا دوں، اس ذات کی قسم جس کے ہاتھ میں میری جان ہے! اگر یہ لوگ (منافقین) یہ سمجھتے کہ مسجد میں انھیں موٹی تازی (گوشت والی) ہڈی یا بہترین گھر مل جائے گا تو ضرور وہ نمازِ عشاء میں حاضر ہوتے۔“ [صحیح البخاری: ۶۴۳، صحیح مسلم: ۶۵۱، عن ابی ہریرۃ رضی اللہ عنہ]

آپ ﷺ کا ارشاد ہے کہ نمازوں میں عشاء اور فجر کی نمازیں منافقوں پر سب سے زیادہ بھاری ہیں۔ اگر انھیں معلوم ہوتا کہ ان میں کتنا اجر ہے تو وہ گھسٹتے ہوئے بھی (مسجد) آتے۔ میرا یہ ارادہ تھا کہ میں حکم دوں کہ نماز کی اقامت کہی جائے پھر ایک آدمی کو نماز پڑھانے کا حکم دوں۔ پھر اپنے صحابہ کو لے کر، جن کے پاس لکڑیاں ہوں، ان لوگوں کے پاس جاؤں جو (مسجد میں) نماز پڑھنے نہیں آتے تو ان کے گھروں کو آگ سے جلا دوں۔

[صحیح بخاری: ۶۵۷، صحیح مسلم: ۶۵۱، عن ابی ہریرۃ رضی اللہ عنہ] [ص ۲۱]

صحیح مسلم (۶۵۴) میں ابن مسعود (رضی اللہ عنہ) سے روایت ہے کہ جو شخص یہ پسند کرے کہ وہ کل اللہ کے سامنے مسلم کی حیثیت سے پیش ہو تو اسے چاہیے کہ جب ان (پانچ) نمازوں کے لئے بلایا جائے تو وہ ان کی حفاظت کرے بے شک اللہ نے تمہارے نبی ﷺ کے لئے ہدایت کے راستے مقرر کئے ہیں۔ اور (مسجد میں) یہ نمازیں سنن ہدایت میں سے ہیں۔ جس طرح یہ پیچھے رہنے والا (ایک شخص) اپنے گھر میں نماز پڑھتا ہے، اگر تم بھی یہ نمازیں اپنے گھروں میں پڑھو گے تو اپنے نبی کی سنت کے تارک ہو جاؤ گے۔ اور اگر تم نے

اپنے نبی کی سنت ترک کر دی تو گمراہ ہو جاؤ گے ❁ جو شخص اچھے طریقے سے طہارت (وضو) کرتا ہے، پھر ان مسجدوں میں سے کسی مسجد کی طرف جاتا ہے تو اس کے ہر قدم کے بدلے اللہ اس کے لئے ایک نیکی لکھتا ہے، ایک درجہ بلند کر دیتا ہے اور ایک گناہ معاف فرما دیتا ہے۔ ہمیں معلوم ہے کہ پکا منافق ہی نماز سے پیچھے رہتا تھا۔ اور حال یہ ہے کہ بعض صحابہ کو اس حال میں مسجد لایا جاتا تھا کہ وہ (بیماری کی وجہ سے) دو آدمیوں کے درمیان بمشکل چل کر آتے اور صف میں کھڑے کر دیئے جاتے تھے“

(یعنی صحابہ کرام تو مسجد میں نمازیں پڑھتے تھے۔ جب کہ منافقین بغیر کسی شرعی عذر کے، بجائے مسجد کے اپنے گھروں میں نماز پڑھ لیتے تھے)

(سیدنا) ابو ہریرہ (رضی اللہ عنہ) سے روایت ہے کہ نبی ﷺ کے پاس ایک اندھا شخص آیا تو کہا: یا رسول اللہ! مجھے مسجد لانے والا کوئی نہیں ہے۔ پس اس شخص نے رسول اللہ ﷺ سے گھر ہی میں نماز پڑھنے کی اجازت مانگی تو آپ نے اسے اجازت دے دی۔ جب وہ واپس چلا تو آپ نے بلا کر پوچھا: کیا تم اذان کی آواز سنتے ہو؟ اس نے کہا: جی ہاں، آپ (ﷺ) نے فرمایا: پس جواب دو، یعنی نماز مسجد ہی میں پڑھو۔ [صحیح مسلم: ۶۵۳]

ابن عمر رضی اللہ عنہما سے روایت ہے کہ ہم جب کسی آدمی کو عشاء اور فجر کی نماز میں (مسجد میں) نہ پاتے تو اس آدمی کے بارے میں سوئے غن رکھتے۔

[المستدرک للحاکم ۲/۱۱۱، اسے حاکم و ذہبی دونوں نے صحیحین کی شرط پر صحیح کہا ہے]

نماز باجماعت کی دلالت کتاب و سنت کی ان نصوص سے بھی ہوتی ہے جن میں حالتِ خوف میں نماز کی ادائیگی کا ذکر آیا ہے۔ ارشاد باری تعالیٰ ہے: ﴿وَإِذَا كُنْتَ فِيهِمْ

❁ معلوم ہوا کہ جو شخص سنت واجبہ و ضروریہ کو جان بوجھ کر بغیر کسی شرعی عذر کے ترک کرتا ہے وہ گمراہ ہے اور اسی طرح جو شخص عام ثابت شدہ سنتوں کو توہین و استخفاف و مخالفت کرتے ہوئے ترک کرتا ہے تو وہ اپنی اس توہین و استخفاف و مخالفت سنن کی وجہ سے گمراہ ہے۔ ایک حدیث میں آیا ہے کہ نبی ﷺ نے فرمایا: چھ آدمی ایسے ہیں جن پر میں لعنت بھیجتا ہوں اور اللہ نے بھی لعنت بھیجی ہے جن میں ایک شخص (التسارک لسنی) میری سنت کا تارک ہے۔ (سنن الترمذی: ۲۱۵۳، اسناد حسن و صحیح ابن حبان: ۵۲)

فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ ﴿۱۰۳﴾ الآیہ، اور جب آپ ان میں ہوں اور انھیں نماز پڑھائیں تو ان میں سے ایک گروہ کو آپ کے ساتھ کھڑا ہونا چاہئے، ارنح

[النساء: ۱۰۳]

سنت (کی کئی کتابوں) میں بہت سی احادیث آئی ہیں جو مختلف طریقوں سے نماز خوف کی ادائیگی پر دلالت کرتی ہیں (اس استدلال کا مفہوم یہ ہے کہ جب حالتِ خوف میں بھی جماعت کے ساتھ نماز پڑھی جاتی ہے حالانکہ سامنے اسلام کے دشمن موجود ہوتے ہیں، جن کے حملے کا ہر وقت خطرہ رہتا ہے تو حالت امن میں نماز باجماعت کتنی زیادہ ضروری ہوگی) ❁

زکوٰۃ

چہارم: کتاب اللہ اور رسول ﷺ کی سنت میں نماز کے بعد زکوٰۃ کا ذکر ہے جیسا کہ ارشادِ باری تعالیٰ ہے:

﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ ط﴾

پس اگر وہ توبہ کریں اور نماز قائم کریں اور زکوٰۃ دیں تو انھیں چھوڑ دو۔ [التوبہ: ۵]

اور فرمایا:

﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخُورُوا فِي الدِّينِ ط﴾

پس اگر وہ توبہ کریں اور نماز قائم کریں اور زکوٰۃ دیں تو پھر وہ دین میں تمہارے بھائی

[۲۲ص]

ہیں۔ [التوبہ: ۱۱]

اور فرمایا:

﴿وَمَا أُمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ ۗ حُنَفَاءَ وَيُقِيمُوا

❁ پانچوں نماز میں باجماعت مسجد میں پڑھنا، قول راجح میں واجب ہے لیکن اگر شرعی عذر ہو تو یہ نمازیں گھر میں پڑھی جاسکتی ہیں مثلاً بیماری، بارش، خوف وغیرہ۔ اسی طرح اگر مسجد میں امام بدعتی ہو یا نمازیں لیٹ کر کے پڑھتا ہو تو گھر میں نمازیں پڑھنا جائز ہے جیسا کہ دوسرے دلائل سے ثابت ہے۔ آخری وقت کی بہ نسبت اول وقت میں نمازیں پڑھنا انتہائی افضل و بہترین عمل ہے۔

الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ ﴿

انہیں صرف اسی کا حکم دیا گیا تھا کہ خالص (ایک) اللہ کی عبادت کریں، اس کے دین کے لئے مخلص بن کر، یکسو ہو کر اور نماز قائم کریں اور زکوٰۃ دیں اور یہی دینِ قیم ہے۔

[الہیئۃ: ۵]

یہ مالی عبادت ہے جس کا فائدہ کئی لوگوں کو پہنچتا ہے۔ اللہ نے امیروں کے اموال میں زکوٰۃ اس طرح فرض کی ہے کہ اس سے فقیروں کو فائدہ پہنچتا ہے اور امیروں کو کوئی نقصان نہیں ہوتا۔ مالِ کثیر میں سے یہ بہت تھوڑا حصہ ہے جو نکالا جاتا ہے۔

روزہ

پنجم: رمضان کے روزے بدنی عبادت ہے۔ یہ بندے اور اس کے رب کے درمیان ایسا راز ہے جسے اللہ تعالیٰ کے سوا کوئی نہیں جانتا۔ کیونکہ لوگوں میں سے بعض لوگ رمضان میں بغیر روزے کے ہوتے ہیں اور دوسرے یہ سمجھتے ہیں کہ وہ روزے سے ہیں۔ اور ایسا بھی ہو سکتا ہے کہ (غیر رمضان میں) آدمی نفلی روزہ رکھے ہوئے ہو اور دوسرا آدمی یہ سمجھتا ہو کہ وہ روزے سے نہیں ہے۔ اسی لئے صحیح حدیث میں آیا ہے کہ انسان کو اس کے اعمال کا بدلہ ملتا ہے، ایک نیکی کی دس نیکیوں سے لے کر سات سو گنا تک نیکیاں ملتی ہیں، اللہ تعالیٰ نے فرمایا:

روزہ میرے لئے ہے اور میں ہی اس کا بدلہ دوں گا۔ [بخاری: ۱۸۹۴، مسلم: ۱۱۱۱]

یعنی بغیر حساب کے اجر دوں گا۔

اعمال سارے کے سارے اللہ ہی کے لئے ہوتے ہیں جیسا کہ ارشادِ باری تعالیٰ ہے:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا

شَرِيكَ لَهُ ۚ وَبِذَلِكَ أُمِرْتُ وَأَنَا أَوَّلُ الْمُسْلِمِينَ﴾

کہہ دو، بے شک میری نماز، میری قربانی، میری زندگی اور میری موت اللہ رب العالمین کے لئے ہے اس کا کوئی شریک نہیں اور اسی کا مجھے حکم دیا گیا ہے اور میں (اس امت کا) پہلا

مسلمان ہوں۔ [الانعام: ۱۶۲، ۱۶۳]
 اس حدیث میں روزے کی تخصیص اس لئے کی گئی ہے کہ یہ عبادت خفیہ ہوتی ہے،
 اسے اللہ کے سوا کوئی نہیں جانتا۔

حج

ششم: بیت اللہ الحرام کا حج بدنی (و) مالی عبادت ہے۔ اللہ نے اسے زندگی میں صرف
 ایک ہی دفعہ فرض کیا ہے۔ اس کی فضیلت نبی ﷺ نے اپنے ارشاد مبارک سے بیان فرمائی
 کہ ”جس نے اس گھر کا حج کیا پھر جماع (فحش گوئی) اور فسق (نافرمانی) کا ارتکاب نہ کیا تو
 وہ اس طرح (گناہوں سے پاک و صاف ہو کر) گھر لوٹے گا گویا اسے ماں نے (تازہ
 تازہ) جنا ہے۔ [صحیح البخاری: ۱۸۲۰، صحیح مسلم: ۱۳۵۰]

آپ ﷺ نے فرمایا: ایک عمرہ دوسرے عمرے کے درمیان گناہوں کا کفارہ بن
 جاتا ہے اور حج مبرور (مقبول) کی جزا صرف جنت ہے۔ [صحیح مسلم: ۱۳۲۹]

حج میں استطاعت بدنی و مالی، دونوں طرح ہوتی ہے۔ میت کی طرف سے حج کیا جا
 سکتا ہے اور زندہ کی طرف سے صرف دو حالتوں میں ہی حج ہو سکتا ہے:

[ص ۲۳]

۱: آدمی اتنا زیادہ بوڑھا ہو کہ سواری یا سفر کی طاقت نہ رکھتا ہو۔

۲: ایسا مریض ہو جس کے صحت یاب ہونے کی کوئی امید نہ ہو۔

اگر حج کرنے والی عورت مکہ سے باہر رہنے والی ہو تو اس کے محرم کا ہونا استطاعت
 میں سے ہے۔ آپ ﷺ کا ارشاد ہے کہ کوئی آدمی بھی کسی عورت کے پاس تنہائی میں نہ
 رہے الا یہ کہ اُس عورت کے پاس اُس کا محرم موجود ہو۔ اور کوئی عورت بھی محرم کے بغیر سفر نہ
 کرے۔ تو ایک آدمی نے کہا: یا رسول اللہ! میری بیوی حج کرنے گئی ہے اور میرا نام فلاں
 فلاں غزوے میں درج کیا گیا ہے۔ آپ نے فرمایا: جاؤ اور اپنی بیوی کے ساتھ حج کرو۔

[صحیح البخاری: ۳۰۰۶، صحیح مسلم: ۱۳۳۱، ابن عباس رضی اللہ عنہ]

ہفتم: یہ پانچوں ارکان حدیث میں اپنی اپنی اہمیت کے لحاظ سے درجہ بدرجہ ذکر کئے گئے ہیں اللہ تعالیٰ کی قربت کے ہر عمل کی بنیاد شہادتین (کلمہ شہادت) پر ہے لہذا اسے مقدم کیا گیا ہے۔ پھر نماز کا ذکر کیا گیا جو مسلسل ہر دن رات میں پانچ دفعہ ادا کی جاتی ہے، یہ بندے اور اس کے رب کے درمیان مضبوط رابطہ ہے۔ پھر زکوٰۃ کا ذکر کیا گیا ہے جو ہر سال مال میں ایک دفعہ فرض ہوتی ہے اور اس کا نفع (عام لوگوں کے لئے) بہت زیادہ ہے۔ پھر (رمضان کے) روزے ذکر کئے گئے ہیں جو ہر سال میں ایک دفعہ فرض ہیں۔ یہ بدنی عبادت ہے جس کا فائدہ عام لوگوں کو شامل نہیں ہے (یعنی اس کا تعلق صرف روزہ رکھنے والے یا افطار کرانے والے سے ہے) پھر حج کا ذکر کیا گیا جو کہ ساری عمر میں صرف ایک دفعہ (بلوغ کے بعد) فرض ہے۔

ہشتم: راوی کا یہ کہنا کہ ”اس نے کہا: آپ نے سچ فرمایا ہے، پس ہمیں تعجب ہوا کہ خود ہی سوال کرتا ہے اور خود ہی تصدیق کرتا ہے“

وجہ تعجب یہ ہے کہ عام طور پر سوال کرنے والے کو جواب معلوم نہیں ہوتا۔ وہ تو اس لئے پوچھتا ہے کہ اسے صحیح بات معلوم ہو جائے۔ ایسا آدمی پوچھنے والے سے جواب ملنے کے بعد یہ نہیں کہتا کہ ”آپ نے سچ کہا ہے“ کیونکہ سائل جب مسئول کی تصدیق کرے گا تو معلوم ہو جائے گا کہ اسے پہلے سے جواب معلوم تھا۔ اسی لئے صحابہ کو اس اجنبی سائل کی تصدیق پر حیرت ہوئی۔

[ص ۲۳]

ایمان کا بیان

۶: حدیث میں آیا ہے کہ ”اس نے کہا: مجھے ایمان کے بارے میں بتائیں، آپ نے فرمایا: (ایمان) یہ (ہے) کہ تُو اللہ، اس کے فرشتوں، اس کی کتابوں، اس کے رسولوں، قیامت کے دن اور خیر و شر کی تقدیر پر ایمان لائے۔

اُس نے کہا: آپ نے سچ فرمایا ہے (پھر) کہا: مجھے احسان کے بارے میں بتائیں،

آپ نے فرمایا: (احسان) یہ (ہے) کہ تُو اللہ کی عبادت کرے گویا کہ تُو اسے دیکھ رہا ہے اور اگر تُو اسے نہیں دیکھ رہا تو وہ تجھے دیکھ رہا ہے، اس میں (کئی) فائدے ہیں:

اول: یہ جو اب ایمان کے چھ ارکان پر مشتمل ہے۔ ان ارکان میں پہلا رکن اللہ پر ایمان ہے۔ ہر وہ ایمان جو لانا واجب ہے۔ اُس کی بنیاد یہی ایمان ہے۔ اسی لئے ملائکہ، کتابوں اور رسولوں کی نسبت اسی طرف کی گئی ہے۔ جو شخص اللہ پر ایمان نہ لائے تو وہ بقیہ ارکان پر ایمان نہیں لاسکتا۔

اللہ پر ایمان کا مطلب یہ ہے کہ اُس (کی ذات) کے وجود، ربوبیت، اُلُوہیت اور اسماء و صفات پر ایمان لایا جائے، یہ تمام اقسام ایمان باللہ میں شامل ہیں۔ اللہ تعالیٰ ہر کمال کے ساتھ موصوف ہے جو اس کی شان کے لائق ہے۔ وہ ہر نقص سے مُنَزَّہ (پاک) ہے۔ پس توحید ربوبیت، توحید الوہیت اور توحید الاسماء والصفات * سب پر ایمان لانا واجب (فرض) ہے۔

توحید کی اقسام

(۱) توحید ربوبیت اس اقرار کو کہتے ہیں کہ ربوبیت سے متعلقہ جتنے افعال ہیں مثلاً پیدا کرنا، رزق دینا، زندہ کرنا، موت دینا، تدبیر اُمور اور کائنات میں تصرف وغیرہ، ان سب افعال میں اللہ اکیلا ہے، اُس کا کوئی شریک نہیں۔

(۲) توحید اُلُوہیت اسے کہتے ہیں کہ بندوں کے تمام افعال مثلاً دعا مانگنا، (ما فوق الاسباب) خوف و اُمید، توکل، استعانت، پناہ مانگنا، مدد مانگنا، ذبح اور نذر وغیرہ تمام

* اللہ کے اسماء و صفات پر اسی طرح ایمان لانا چاہئے جس طرح قرآن و سنت میں وارد ہیں۔ نہ ان کا انکار کرنا چاہئے اور نہ ان کو باطل تاویلات کی بھیئت چڑھانا چاہئے۔ جس طرح جہیم (گمراہ فرقہ) نے اللہ کی صفات کا انکار کیا تھا اور دورِ حاضر کے بعض گمراہ فرقے اور نام نہاد ”اہلسنت“ فاسد تاویلات کرتے ہیں۔ اسماء و صفات میں توقف کرنا بھی صحیح نہیں ہے جیسا کہ بعض لوگوں کا خیال ہے۔ اگر اسماء و صفات کو بغیر انکار اور تاویل کے اسی طرح مانا جائے تو آخر اس میں کیا حرج ہے؟

عبادات صرف اللہ ہی کے لائق ہیں، ان تمام عبادات کو صرف اللہ ہی کے لئے خاص سمجھنا اور ان میں سے کوئی عبادت کسی دوسری مخلوق کے لئے جائز نہ سمجھنا، چاہے وہ مقرب فرشتہ ہو یا نبی رسول ہو، تو دوسری مخلوقات کے لئے ان عبادات کی بدرجہ اولیٰ خود بخود نفی ہوگئی۔

(۳) توحید اسماء و صفات اسے کہتے ہیں کہ اللہ نے اپنے لئے جن اسماء (ناموں) اور صفات (صفتوں) کا اثبات کیا ہے اور اس کے رسول ﷺ نے بیان فرمایا ہے، انہیں اللہ کے کمال و جلال کے لائق مانا جائے۔ * کیفیت نہ پوچھی جائے مخلوق سے مثال نہ دی جائے۔ نہ تحریف کی جائے اور نہ (باطل) تاویل کی جائے۔ نہ ان صفات اور ناموں کو معطل (بے کار) سمجھا جائے۔ ہر چیز جو اللہ کے لائق شان نہیں ہے اس سے اللہ کو پاک و منزہ سمجھا جائے جیسا کہ ارشاد باری تعالیٰ ہے: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾

اللہ کی مثل کوئی چیز نہیں اور وہ سمیع (سننے والا) و بصیر (دیکھنے والا) ہے [التورہ: ۱۱] [ص ۲۵]

اس آیت میں اثبات اور تنزیہ (دونوں) کو اکٹھا کر دیا گیا ہے۔ ﴿وَهُوَ السَّمِيعُ الْبَصِيرُ﴾ میں اثبات ہے اور ﴿لَيْسَ كَمِثْلِهِ شَيْءٌ﴾ میں تنزیہ ہے۔ اللہ تعالیٰ کی صفت سمیع (سننا) ہے لیکن مخلوق کے سننے سے مشابہ نہیں۔ اللہ کی صفت بصیر (دیکھنا) ہے لیکن مخلوق کے دیکھنے سے مشابہ نہیں۔ اللہ کے ثابت شدہ اسماء و صفات کے بارے میں یہی کہا جاتا ہے۔

توحید کی یہ (تین) اقسام، کتاب و سنت کے گہرے مطالعے سے معلوم ہوئی ہیں۔ قرآن کی پہلی سورت (الفاتحہ) اور آخری سورت (الناس) میں تدبر سے بھی یہی واضح ہوتا ہے کیونکہ یہ دونوں سورتیں توحید کی تینوں اقسام پر مشتمل ہیں۔

* اللہ تعالیٰ کی صفات میں سے ایک صفت ہے استواء علی العرش (عرش پر مستوی ہونا) اس کو بھی اپنے ظاہر پر محمول کیا جائے گا۔ معطلہ نے صفت ”استواء علی العرش“ کی تفسیر استیلاء (غلبہ پانا) کی ہے۔ اس کا اہل علم نے کئی وجوہ سے رد کیا ہے۔ اس کے علاوہ عربی لغت میں استواء بمعنی استیلاء کہیں مذکور نہیں۔ عصر حاضر کے بعض نام نہاد توحیدی بھی اسی تحریف کا ارتکاب کرتے ہیں، اللہ تعالیٰ تمام مسلمین کو ان کے شر سے محفوظ فرمائے۔ (آمین)

سورہ فاتحہ میں ﴿بِسْمِ اللّٰهِ الرَّحْمٰنِ الرَّحِیْمِ﴾ کے بعد پہلی آیت ﴿الْحَمْدُ لِلّٰهِ رَبِّ الْعٰلَمِیْنَ﴾ ہے۔ یعنی: سب تعریفیں اللہ کے لئے ہیں جو رب العالمین (جہانوں کا رب) ہے۔ یہ ان (تینوں) اقسام پر مشتمل ہے۔ بے شک ﴿الْحَمْدُ لِلّٰهِ﴾ میں توحید الوہیت ہے کیونکہ بندوں کا اللہ کے ساتھ الحمد (تمام تعریفیں) کی اضافت کرنا عبادت ہے۔ ﴿رَبِّ الْعٰلَمِیْنَ﴾ میں توحید ربوبیت کا اثبات ہے۔ وہ یہ کہ اللہ رب العالمین ہے۔ اللہ کے سوا ہر چیز العالمین میں سے ہے۔ موجود صرف خالق اور مخلوق ہی ہیں۔ اللہ خالق ہے اور اُس کے سوا ہر چیز مخلوق ہے۔ اللہ کے ناموں میں سے ”الرب“ ہے اور اس سے پہلے لفظ جلال (اللہ) آیا ہے۔

﴿الرَّحْمٰنِ الرَّحِیْمِ﴾ توحید اسماء و صفات پر مشتمل ہے۔ الرحمن اور الرحیم، اللہ کے ناموں میں سے ہیں۔ یہ دونوں نام اللہ کی صفتوں میں سے ایک صفت الرحمة (رحمت) پر دلالت کرتے ہیں۔ اور اللہ کے سارے نام (صفات سے) مشتق ہیں، ان میں سے کوئی بھی اسم جامد (جو مشتق نہ ہو) نہیں ہے۔ اللہ کا ہر نام، اس کی صفتوں میں سے ایک صفت پر دلالت کرتا ہے۔

﴿مَلِکِ یَوْمِ الدِّیْنِ﴾ قیامت کے دن کا مالک، اس میں توحید ربوبیت کا اثبات ہے۔ اللہ سبحانہ و تعالیٰ دنیا و آخرت (ساری کائنات) کا مالک ہے۔ اس آیت کریمہ میں ”قیامت کے دن کا مالک“ کی تخصیص اس لئے کی گئی ہے کہ اُس دن دنیا کے برخلاف، رب العالمین کے سامنے تمام مخلوقات جھک جائیں گی۔ دنیا میں تو ایسے لوگ پائے گئے تھے جو سرکش و جابر تھے اور ”اُنار بکم الاعلیٰ“ میں تمہارا سب سے اعلیٰ رب ہوں، کانعرہ لگاتے تھے۔

[۲۶]

﴿اِیَّاكَ نَعْبُدُ وَاِیَّاكَ نَسْتَعِیْنُ﴾ ہم تیری ہی عبادت کرتے ہیں اور تجھ ہی سے مدد مانگتے ہیں، میں توحید الوہیت کا اثبات ہے۔ مفعول ”اِیَّاكَ“ کو حصر (احاطے) کے فائدے کے لئے مقدم کیا گیا ہے۔ (عربی اصطلاح میں کسی حکم کو کسی ایک کے لئے

ثابت کرنا اور اس کے سوا ہر ایک کی نفی کرنا، حصر کہلاتا ہے) اس کا معنی یہ ہے کہ ہم خاص تیری ہی عبادت کرتے ہیں، خاص تجھ ہی سے مدد مانگتے ہیں اور تیرے ساتھ کسی کو بھی شریک نہیں کرتے۔

﴿اهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ لَّا غَيْرِ الْمَغْضُوبِ عَلَيْهِمْ وَلَا الضَّالِّينَ﴾ ہمیں سیدھا راستہ دکھا، ان لوگوں کا راستہ جن پر تو نے انعام کیا، ان لوگوں کا نہیں جن پر تیرا غضب ہو اور نہ ان لوگوں کا جو گمراہ ہیں۔ اس میں توحید الٰہیت کا اثبات ہے کیونکہ اللہ سے ہدایت مانگنا دعا ہے اور رسول اللہ ﷺ کا ارشاد ہے کہ ((الدعاء هو العبادة)) دعا ہی عبادت ہے۔

[سنن ابی داؤد: ۱۴۷۹ و سنن الترمذی: ۳۲۴۷ و قال: هذا حدیث حسن صحیح]

پس بندہ اپنے رب سے اس دعا میں یہ سوال کرتا ہے کہ وہ اسے صراطِ مستقیم (سیدھے راستے) کی ہدایت دے جس پر انبیاء، صدیقین، شہداء اور صالحین چلے ہیں، یہ سب اہل توحید تھے۔ اور بندہ، اللہ سے سوال کرتا ہے کہ وہ اسے ان لوگوں کے راستے سے بچائے جن پر غضب ہو اور جو گمراہ ہیں، یہ مغضوب علیہم اور الضالین لوگ اہل توحید میں سے نہیں ہیں بلکہ اللہ کے ساتھ شرک کرنے والے اور غیروں کی عبادت کرنے والے ہیں۔

سورۃ الناس میں ارشاد باری تعالیٰ ہے ﴿قُلْ أَعُوذُ بِرَبِّ النَّاسِ﴾ کہہ دو، میں انسانوں کے رب کی پناہ مانگتا ہوں۔ اس میں توحید کی تینوں اقسام موجود ہیں۔ اللہ کی پناہ مانگنا توحید الٰہیت ہے۔ ﴿رَبِّ النَّاسِ﴾ میں توحید ربوبیت و توحید اسماء و صفات کا اثبات ہے۔ یہ اسی طرح ہے جس طرح کہ اللہ تعالیٰ نے سورہ فاتحہ کے شروع میں فرمایا ہے ﴿الْحَمْدُ لِلَّهِ رَبِّ الْعَالَمِينَ﴾ سب تعریفیں اللہ رب العالمین کے لئے ہیں۔

﴿مَلِكِ النَّاسِ﴾ لوگوں کا بادشاہ، میں توحید ربوبیت اور توحید اسماء و صفات کا

اثبات ہے۔

توحید کی ان تینوں اقسام کے درمیان باہم نسبت کے بارے میں کہا جاسکتا ہے کہ

توحید ربوبیت اور توحید اسماء و صفات کا لازمی تقاضا توحید الوہیت ہے۔ توحید الوہیت کا لازمی تقاضا توحید ربوبیت اور توحید اسماء و صفات ہے۔ کیونکہ جو شخص توحید الوہیت کا اقرار کرتا ہے تو اسے توحید ربوبیت اور توحید اسماء و صفات کا اقرار کرنا پڑتا ہے۔ جو شخص اللہ کو اکیلا معبود مانتا ہے تو وہ خاص اسی کی عبادت کرتا ہے۔ اس کے ساتھ کسی کو شریک نہیں بناتا اور نہ اس کا انکار کرتا ہے کہ اللہ ہی خالق، رازق، زندگی اور موت کا مالک ہے اور اسی کے لئے اسماء حسنیٰ اور بلند صفات ہیں۔ جو شخص توحید ربوبیت اور توحید اسماء و صفات کا اقرار کرتا ہے۔ اُس پر یہ ضروری ہے کہ توحید الوہیت کا اقرار کرے۔

[ص ۲۷]

جن کفار کی طرف رسول اللہ ﷺ بھیجے گئے تھے، وہ توحید ربوبیت کا اقرار کرتے تھے * لیکن اس اقرار نے انھیں اسلام میں داخل نہیں کیا۔ بلکہ نبی ﷺ نے ان لوگوں سے جنگ کی تاکہ یہ لوگ ایک اللہ وحدہ لا شریک کی عبادت کریں۔ اسی لئے قرآن میں کثرت سے ان کافروں کو توحید الوہیت کے اقرار کا حکم دیا گیا ہے جو توحید ربوبیت کا اقرار کرتے تھے۔

ارشاد باری تعالیٰ ہے:

﴿أَمَّنْ خَلَقَ السَّمَوَاتِ وَالْأَرْضَ وَأَنْزَلَ لَكُمْ مِنَ السَّمَاءِ مَاءً فَأَنْبَتْنَا بِهِ حَدَائِقَ ذَاتَ بَهْجَةٍ مَا كَانَ لَكُمْ أَنْ تُنْبِتُوا شَجَرَهَا ۗ إِنَّ اللَّهَ مَعَ الَّذِينَ هُمْ قَوْمٌ يَعْدِلُونَ ۗ أَمَّنْ جَعَلَ الْأَرْضَ قَرَارًا وَجَعَلَ خِلَالَهَا أَنْهَارًا وَجَعَلَ لَهَا رَوَاسِيَ وَجَعَلَ بَيْنَ الْبَحْرَيْنِ حَاجِزًا ۗ إِنَّ اللَّهَ مَعَ الَّذِينَ هُمْ لَا يَعْلَمُونَ ۗ أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ ۗ إِنَّ اللَّهَ مَعَ اللَّهِ قَلِيلًا مَا تَدْكُرُونَ ۗ أَمَّنْ يَهْدِيكُمْ فِي ظُلُمَاتِ الْبَرِّ وَالْبَحْرِ وَمَنْ يُرْسِلْ

* جس طرح موجودہ دور کے نام نہاد مسلمان توحید ربوبیت کا اقرار کرتے ہیں اور اس کے ساتھ وحدۃ الوجود اور اس جیسے شریک اور کفریہ عقائد کے حامل بھی ہیں۔ (عقیدہ وحدۃ الوجود کا مطلب یہ ہے کہ تمام موجودات کو خدائے تعالیٰ کا ایک وجود ماننا اور ماسوا کے وجود کو محض اعتباری سمجھنا دیکھئے فیروز اللغات (ص ۱۳۰۷) اے اللہ! ہر مومن و مسلم کو ایسے عقائد سے دور رکھ۔

الرِّيحُ بُشْرًا بَيْنَ يَدَيْ رَحْمَتِهِ ءَ اللَّهُ مَعَ اللَّهِ تَعَلَّى اللَّهُ عَمَّا يُشْرِكُونَ ۝ أَمَّنْ يَبْدُوا الْخَلْقَ ثُمَّ يُعِيدُهُ وَمَنْ يَرْزُقُكُمْ مِنَ السَّمَاءِ وَالْأَرْضِ ءَ اللَّهُ مَعَ اللَّهِ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ۝

کیا کوئی ایسا ہے جس نے آسمان اور زمین پیدا کئے اور تمہارے لئے آسمان سے پانی اُتارا؟ پس ہم نے اس کے ساتھ خوبصورت سرسبز و لہلہاتے باغ اُگائے، تم ان درختوں کو نہیں اُگا سکتے تھے۔ کیا اللہ کے ساتھ کوئی اور الہ (معبود) ہے؟ بلکہ یہ لوگ (سیدھے) راستے سے اعراض کر رہے (ہٹے ہوئے) ہیں۔ کیا کوئی ایسا ہے جس نے زمین کو قرار (سکون) سے ٹھہرنے کی جگہ بنایا اور اس میں نہریں جاری کر دیں۔ اس میں پہاڑ نصب کئے اور دو سمندروں کے درمیان رکاوٹ بنا دی؟ کیا اللہ کے ساتھ کوئی اور الہ ہے؟ بلکہ ان لوگوں کی اکثریت نہیں جانتی۔ کیا کوئی ایسا ہے جو مجبور کی دعائیں قبول کرتا ہے اور مصیبت دُور کر دیتا ہے۔ اور تمہیں زمین کا وارث بناتا ہے؟ کیا اللہ کے ساتھ کوئی اور الہ ہے؟ تم بہت تھوڑی نصیحت پکڑتے ہو۔ کیا کوئی ایسا ہے جو تمہیں خشکی اور سمندر کے اندھیروں میں راستہ دکھاتا ہے اور اپنی رحمت (بارش) سے پہلے خوش خبری دینے والی ہوا میں بھیج دیتا ہے؟ کیا اللہ کے ساتھ کوئی اور الہ ہے؟ یہ لوگ جو شرک کرتے ہیں اس سے اللہ پاک ہے۔ کیا کوئی ایسا ہے جو خلقت کی ابتدا کرتا ہے پھر اسے دوبارہ لوٹائے (یعنی پیدا کرے) گا اور آسمان و زمین سے تمہیں رزق دیتا ہے؟ کیا اللہ کے ساتھ کوئی اور الہ ہے؟ کہہ دو، اگر تم سچے ہو تو دلیل لاؤ۔ [نمل: ۶۰-۶۲]

ان آیات میں سے ہر آیت میں توحید ربوبیت کا اقرار ہے اور یہ توحید الوہیت پر ایمان لانے کی لازمی دلیل ہے۔ ان پانچوں آیات میں سے ہر آیت میں توحید ربوبیت کے اقرار کے بعد کہا گیا ہے کہ ﴿ءَ إِلَهٌ مَّعَ اللَّهِ﴾ کیا اللہ کے ساتھ کوئی دوسرا الہ (معبود) ہے؟ مطلب یہ ہے کہ جب اللہ ہی ان افعال کا مالک ہے تو یہ ضروری ہے کہ اُسی کی عبادت کی جائے۔ جس نے مخلوقات کو پیدا کیا ہے اور تمام افعال ربوبیت کا وہی اکیلا مالک ہے تو عبادت بھی صرف اسی کی ہونی چاہئے۔

یہ بات عقل میں کیسے آسکتی ہے کہ مخلوقات جنہیں اللہ نے عدم سے پیدا کیا ہے وہ مخلوق ہونے کے باوجود عبادت کی مستحق بن جائیں؟ ارشاد باری تعالیٰ ہے:

﴿إِنَّ الَّذِينَ تَدْعُونَ مِنْ دُونِ اللَّهِ عِبَادًا أَمْثَلُكُمْ﴾

بے شک تم جنہیں اللہ کے سوا پکارتے ہو وہ تمہارے جیسے بندے ہیں۔ [الاعراف: ۱۹۴]

فرشتوں پر ایمان

دوم: فرشتوں پر ایمان لانے کا مطلب یہ ہے کہ وہ اللہ کی مخلوقات میں سے ایک مخلوق ہیں جنہیں نور سے پیدا کیا گیا ہے۔ صحیح مسلم (۲۹۹۶) میں ہے کہ رسول اللہ ﷺ نے فرمایا: ((خَلَقْتُ الْمَلَائِكَةَ مِنْ نُورٍ، وَخَلَقْتُ الْجَانَّ مِنْ مَارِجٍ مِنْ نَارٍ وَخَلَقْتُ آدَمَ مِمَّا وَصَفَ لَكُمْ)) فرشتوں کو نور سے، جنوں کو آگ کے دکھتے ہوئے شعلے سے اور آدم کو اسی سے جو تمہیں بتایا گیا ہے (یعنی مٹی * سے) پیدا کیا گیا ہے۔

فرشتے پروں والے ہیں جیسا کہ سورہ فاطر کی پہلی آیت سے ثابت ہے۔ جبریل (عَلَيْهِ السَّلَامُ) کے چھ سو پر ہیں جیسا کہ رسول اللہ ﷺ (کی حدیث) سے ثابت ہے اور قریب ہی گزر چکا ہے۔ [الاصول ص ۱۴، ۱۵]

فرشتے بہت بڑی مخلوق ہیں جن کی (پوری) تعداد صرف اللہ تعالیٰ ہی جانتا ہے۔ اس پر وہ حدیث بھی دلالت کرتی ہے جس میں آیا ہے کہ بیت معمور میں جو ساتویں آسمان پر ہے، ہر روز ستر (۷۰) ہزار فرشتے داخل ہوتے ہیں، پھر وہ دوبارہ اس میں کبھی داخل نہیں ہوتے۔ [دیکھئے صحیح بخاری: ۳۲۰۷ صحیح مسلم: ۲۵۹]

(سیدنا) عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا: ((يَأْتِي بِجَهَنَّمَ، يَوْمَئِذٍ لَهَا سَبْعُونَ أَلْفَ زَمَامٍ، مَعَ كُلِّ زَمَامٍ سَبْعُونَ أَلْفَ مَلِكٍ

* ارشاد باری تعالیٰ ہے کہ ﴿خَلَقْنَاهُ مِنْ تُرَابٍ﴾ اللہ نے انہیں (آدم علیہ السلام) کو مٹی سے پیدا کیا (ال عمران: ۵۹)

یجر و نھا)) جہنم کو لایا جائے گا، اُس دن اُس کی ستر ہزار لگا میں ہوں گی، ہر لگام کو ستر ہزار فرشتے کھینچ رہے ہوں گے۔ [صحیح مسلم: ۲۸۴۲]

ملانکہ میں سے بعض کو وحی لانے، بارش کے قطروں، موت، (ماؤں کے) ارحام، جنت اور دوزخ وغیرہ پر مقرر کیا گیا ہے۔ وہ سب اللہ کے حکم کے مطیع و فرماں بردار ہیں ﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ اللہ انھیں جو حکم دیتا ہے وہ اس کی نافرمانی نہیں کرتے اور انھیں جو حکم ملتا ہے وہی کرتے ہیں۔ [التحریم: ۶]

کتاب و سنت میں جبریل، میکائیل، اسرافیل، مالک، منکر اور نکیر (چھ فرشتوں) کے نام موجود ہیں۔ جن فرشتوں کے نام مذکور ہیں اور جن کے نام مذکور نہیں، سب پر ایمان اور سب کی تصدیق فرض ہے۔

سوم: (آسمانی) کتابوں پر ایمان کا مطلب یہ ہے کہ اللہ نے اپنے رسولوں میں سے جس رسول پر جو کتاب نازل فرمائی، اُس کا اقرار اور تصدیق کی جائے۔ [ص ۲۹]

اور یہ عقیدہ رکھا جائے کہ یہ (سب کتابیں) برحق ہیں۔ منزل من اللہ ہیں اور مخلوق نہیں ہیں۔ یہ کتابیں جن کی طرف نازل کی گئی تھیں، ان کے لئے خوش بختی پر مشتمل ہیں۔ جس نے ان پر عمل کیا وہ بچ گیا اور کامیاب ہو گیا اور جس نے ان سے منہ پھیرا وہ رُسو اور ناکام ہو گیا۔

ان (آسمانی) کتابوں میں سے بعض کے نام قرآن میں مذکور ہیں اور بعض کے مذکور نہیں ہیں۔ تورات، انجیل، زبور، صحفِ ابراہیم اور صحفِ موسیٰ کا ذکر قرآن میں ہے۔ صحفِ ابراہیم اور صحفِ موسیٰ کا ذکر قرآن میں دو جگہ، سورتِ نجم اور سورتِ اعلیٰ میں آیا ہے۔ داود (علیہ السلام) کی زبور کا ذکر قرآن میں دو جگہ سورہ نساء [آیت: ۱۶۳] اور سورہ بنی اسرائیل [آیت: ۵۵] میں آیا ہے۔ دونوں جگہ اللہ نے فرمایا (وَاتَيْنَا دَاوُدَ زَبُورًا)

عزرائیل فرشتے کا نام قرآن و حدیث و صحیح آثارِ سلف صالحین سے ثابت نہیں ہے۔ تاہم ملک الموت کا ذکر قرآن مجید میں آیا ہے (السجدة: ۱۱)

سورۃ البقرہ: ۱۰۳ میں ہاروت اور ماروت کے نام بھی موجود ہیں۔

اور ہم نے داؤد کو زبور دی۔

تورات اور انجیل کا ذکر قرآن کی بہت سی سورتوں میں آیا ہے۔ سب سے زیادہ ذکر تورات کا آیا ہے۔ قرآن میں موسیٰ (عَلَيْهِ السَّلَام) جیسا کسی اور رسول کا ذکر نہیں کیا گیا اور نہ موسیٰ (عَلَيْهِ السَّلَام) کی کتاب جیسا (کثرت سے) ذکر کسی دوسری کتاب کا کیا گیا ہے۔ اس کتاب کا ذکر: تورات، الکتاب، الفرقان، الضیاء اور الذکر سے کیا گیا ہے۔

قرآن مجید

قرآن کو سابقہ کتابوں پر یہ امتیاز (فضیلت) حاصل ہے کہ اس پر تفصیلی ایمان فرض ہے۔ اُس کی خبروں کی تصدیق، احکامات پر عمل، منع کردہ چیزوں سے اجتناب اور قرآن و رسول اللہ ﷺ کی سنت کے مطابق اللہ کی عبادت ضروری ہے۔ یہ وہ زندہ جاوید معجزہ ہے جس نے تمام فصیح و بلیغ لوگوں کو چیلنج کر رکھا ہے کہ قرآن جیسی ایک سورت بنا لاؤ۔ سب اس چیلنج کے مقابلے سے عاجز ہیں وہ اس کے مقابلے کی طاقت نہیں رکھتے۔

ارشاد باری تعالیٰ ہے کہ ﴿قُلْ لِّئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا﴾ کہہ دو، اگر انسان اور جن (سب) جمع ہو جائیں کہ اس جیسا قرآن بنا لائیں گے تو ہرگز نہیں بنا سکتے اگرچہ وہ اس میں ایک دوسرے کے مددگار بھی بن جائیں۔ [بنی اسرائیل: ۸۸]

قرآن کو یہ امتیاز بھی حاصل ہے کہ تحریف سے اس کی حفاظت اور سلامتی کا ذمہ خود اللہ نے لیا ہے، ارشاد باری تعالیٰ ہے کہ ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَكَافِحُونَ﴾ بے شک ہم نے ذکر (قرآن) اتارا ہے اور ہم ہی اس کی حفاظت کرنے والے ہیں [الحجر: ۹] اور اسے الگ الگ مختلف اوقات میں نازل ہونے کا شرف حاصل ہے جیسا کہ اللہ تعالیٰ فرماتا ہے ﴿وَقَالَ الَّذِينَ كَفَرُوا لَوْلَا نَزَّلَ عَلَيْهِ الْقُرْآنُ جُمْلَةً وَّاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا﴾ اور کافروں نے کہا کہ اس

پر قرآن ایک ہی دفعہ کیوں نہیں نازل کیا گیا؟ اسی طرح ہم آپ کے دل کو مضبوط کرتے ہیں اور ہم نے اسے بہترین طریقے سے مرتب کیا ہے۔ [الفرقان: ۳۲]

﴿ص ۳۰﴾

قرآن سابقہ کتابوں پر مُہِیْمِن (نگران) ہے۔ ارشاد باری تعالیٰ ہے ﴿وَ أَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ﴾ اور ہم نے آپ کی طرف کتاب نازل کی جو اگلی کتابوں کی تصدیق کرتی ہے اور ان پر نگران ہے۔

[المائدہ: ۴۸]

یہ آیت اس بات کی دلیل ہے کہ (تمام) کتب سابقہ پر قرآن نگران ہے (یعنی اگلی کتابوں کو قرآن پر پیش کیا جائے گا)

سنت

رسول اللہ ﷺ کی سنت قرآن کی شرح اور توضیح (بیان) ہے جیسا کہ اللہ تعالیٰ نے فرمایا ﴿وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَ لَعَلَّهُمْ يَتَفَكَّرُونَ﴾ اور ہم نے آپ کی طرف ذکر (قرآن) اتارا تاکہ ان کے لئے جو نازل کیا گیا ہے، آپ لوگوں کے سامنے اس کا بیان (تشریح) کریں اور تاکہ وہ فکر (سوچ) کریں۔ [النحل: ۴۴]

یہ ضروری ہے کہ عمل کتاب و سنت کے مطابق ہو۔ جو شخص سنت کا انکار کرتا ہے وہ قرآن کا انکار کرتا ہے۔ اللہ تعالیٰ نے پانچ نمازیں، زکوٰۃ، روزے اور حج فرض کیا ہے۔ ان کا اور دوسری عبادات کا بیان سنت سے ملتا ہے۔ اللہ نے نماز قائم کرنے کا حکم دیا اور سنت نے ان نمازوں کے اوقات، تعداد رکعات اور کیفیت (ادائیگی کا طریقہ) بیان کر دیا۔ آپ ﷺ نے فرمایا: ((صَلُّوا كَمَا رَأَيْتُمُونِي أُصَلِّي)) نماز اس طرح پڑھو جس طرح تم نے مجھے نماز پڑھتے ہوئے دیکھا ہے۔ [صحیح البخاری: ۶۳۱]

اللہ نے زکوٰۃ ادا کرنے کا حکم دیا اور سنت نے اس کی شروط و وجوب، نصاب اور

مقادیر بتادیں۔

اللہ نے روزے رکھنے کا حکم دیا اور سنت نے روزے کے احکام اور روزہ توڑنے والی چیزوں کی تفصیل بتادی۔ اللہ نے حج کرنے کا حکم دیا اور رسول ﷺ نے حج کا طریقہ بتا دیا۔ آپ (ﷺ) نے فرمایا: مجھ سے اپنے مناسک (حج کے طریقے) سیکھ لو کیونکہ مجھے پتہ نہیں، ہو سکتا ہے کہ میں اس حج کے بعد دوسرا حج نہ کر سکوں۔ [صحیح مسلم: ۱۲۹۷]

قرآن مجید، جن کتابوں کا نام لیا گیا ہے اور جن کا نام نہیں لیا گیا، سب اللہ کا کلام ہے۔ اللہ تعالیٰ ازل وابد سے صفت کلام کے ساتھ موصوف ہے۔ وہ بغیر ابتدا و بغیر انتہا کے کلام کرنے والا ہے۔ کیونکہ اللہ سبحانہ و تعالیٰ کی نہ ابتدا ہے اور نہ انتہا (وہ ہمیشہ سے ہے اور ہمیشہ رہے گا) اسی لئے اُس کے کلام کی بھی ابتدا اور انتہا نہیں ہے۔ صفت کلام، اللہ کی ذاتی فعلی صفت ہے۔ یہ اس اعتبار سے ذاتی صفت ہے کہ اس کے ساتھ موصوف ہونے کی کوئی ابتدا نہیں۔ اور فعلی اس لحاظ سے ہے کہ اس کا تعلق مشییت اور ارادے سے ہے، پس اس کا کلام اُس کے چاہنے سے متعلق ہے۔ وہ جب چاہتا ہے اور جیسے چاہتا ہے کلام کرتا ہے۔ یہ نوعیت کے لحاظ سے قدیم اور ارادے و مشییت کے لحاظ سے جدید ہے۔ اللہ نے موسیٰ (علیہ السلام) سے ان کے زمانے میں کلام کیا۔ اور ہمارے نبی محمد ﷺ سے معراج کی رات کلام کیا اور جس وقت اور جس زمانے میں اللہ نے کلام کرنا چاہا تو کلام کیا۔ [ص ۳۱]

اللہ تعالیٰ حرف اور صوت (آواز) سے کلام کرتا ہے۔ اس کا کلام مخلوق نہیں اور نہ یہ ایسا (حرف) مفہوم ہے جو ذات کے ساتھ قائم ہے۔

اللہ تعالیٰ نے فرمایا ﴿وَكَلَّمَ اللَّهُ مُوسَىٰ تَكْلِيمًا﴾ اور اللہ نے موسیٰ سے کلام کیا

[النساء: ۱۶۴]

اس آیت میں اللہ تعالیٰ کی صفت کلام کا اثبات ہے اور یہ کہ اللہ کا کلام موسیٰ (علیہ السلام)

✽ ماترید یوں کی کتاب ”شرح العقائد النسفیة“ میں لکھا ہوا ہے کہ ”فموسیٰ عم (۱) سمع صوتاً دالاً علی کلام اللہ تعالیٰ“ پس موسیٰ علیہ السلام نے ایک آواز سنی جو اللہ تعالیٰ کے کلام پر دلالت کرتی تھی (ص ۲۸) یہ عقیدہ غلط اور باطل ہے اور سراسر قرآن کے خلاف ہے۔ اللہ تعالیٰ اس قسم کی باطل کتابوں سے بچائے جن میں صاف صاف اور علانیہ طور پر قرآن و حدیث کی مخالفت لکھی ہوتی ہے۔

نے سنا تھا ﴿ اور قولِ باری تعالیٰ ﴿ تَكْلِيمًا ﴾ حصولِ کلام کی تاکید کے لئے آیا ہے اور یہ اللہ سبحانہ و تعالیٰ ہی سے ہے (یعنی اسی کا کلام ہے) اللہ کے کلام کی کوئی ابتدا و انتہا نہیں ہے اور نہ وہ محصور (محدود) ہے۔

اس کے برخلاف مخلوق کا کلام ابتدا و انتہا والا اور محدود ہوتا ہے۔ ارشادِ باری تعالیٰ ہے:

﴿ قُلْ لَوْ كَانَ الْبَحْرُ مَدَادًا لَكَلِمَتِ رَبِّي لَنَفَذَ الْبَحْرُ قَبْلَ أَنْ تَنْفَذَ كَلِمَتُ رَبِّي وَلَوْ جِئْنَا بِمِثْلِهِ مَدَدًا ﴾

کہہ دو اگر میرے رب کے کلمات (لکھنے) کے لئے سمندر سیاہی بن جائیں تو میرے رب کے کلمات ختم ہونے سے پہلے (تمام) سمندر ختم ہو جائیں گے اور اگر ہم اس جیسی اور سیاہی بھی لے آئیں (تو وہ بھی ختم ہو جائے گی اور میرے رب کے کلمات ختم نہیں ہوں گے) [الکہف: ۱۰۹]

اور فرمایا ﴿ وَلَوْ أَنَّمَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ مَا نَفَذْتُ كَلِمَتُ اللَّهِ إِنَّ اللَّهَ عَزِيزٌ حَكِيمٌ ﴾ اور اگر زمین میں جتنے درخت ہیں وہ قلم بن جائیں اور (زمین کے) سمندر جیسے سات سمندر (سیاہی میں) مددگار بن جائیں تو اللہ کے کلمے ختم نہیں ہوں گے، بے شک اللہ زبردست حکیم ہے [لقمن: ۲۷]

ان دونوں آیتوں میں اللہ کی صفتِ کلام کا اثبات ہے اور یہ کہ اس کا کلام محدود نہیں ہے کیونکہ بڑے بڑے سمندر اگر کئی گنا بڑھادیئے جائیں اور یہ اللہ کا کلام لکھنے والی سیاہی بن جائیں اور زمین میں جتنے درخت ہیں وہ لکھنے والے قلم بن جائیں تو درخت اور قلم ضرور ختم ہو جائیں گے کیونکہ وہ مخلوق و محدود ہیں۔ اور اللہ کا کلام جو غیر مخلوق و غیر محدود ہے وہ ختم نہیں ہوگا۔ اور قرآن اللہ کا کلام ہے۔ تورات و انجیل اللہ کا کلام ہے اور ہر کتاب جسے اللہ نے نازل کیا ہے وہ اس کا کلام ہے۔ اللہ کا کلام مخلوق نہیں ہے۔ مخلوقات تو (قیامت کے دن) فنا ہو جائیں گی مگر اللہ کا کلام کبھی فنا نہیں ہوگا۔ یہ خالق کی صفت ہے جس کی کوئی انتہا

نہیں اور نہ اللہ کا کلام ختم ہو سکتا ہے۔ مخلوقات تو ختم بھی ہو جاتی ہیں اور ان کا کلام بھی ختم ہو جاتا ہے۔

رسولوں پر ایمان

چہارم: رسولوں پر ایمان لانے کا یہ مطلب ہے کہ اس بات کی تصدیق و اقرار کیا جائے کہ اللہ نے انسانوں (بشر) میں سے انبیاء و رسول پُئے تاکہ لوگوں کو حق کی طرف ہدایت (راہنمائی) کی جائے اور انھیں اندھیروں سے نکال کر نور (روشنی) کی طرف لایا جائے۔

اللہ تعالیٰ فرماتا ہے کہ ﴿اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ ۗ﴾

اللہ فرشتوں اور انسانوں ﷻ سے رسول چُنتا ہے۔ [الحج: ۷۵]

جنوں میں رسول نہیں آئے بلکہ اُن میں نذر (ڈرانے والے) ہیں جیسا کہ اللہ تعالیٰ فرماتا ہے: ﴿وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ ۖ فَلَمَّا حَضَرُوهُ قَالُوا أَنصتُوا ۖ فَلَمَّا قُضِيَ وَلَّوْا إِلَىٰ قَوْمِهِمْ مُنْذِرِينَ ۗ قَالُوا يَقَوْمَنَا إِنَّا سَمِعْنَا كِتَابًا أُنزِلَ مِنْ بَعْدِ مُوسَىٰ مُصَدِّقًا لِّمَا بَيْنَ يَدَيْهِ يُهَدِي إِلَى الْحَقِّ وَإِلَىٰ طَرِيقٍ مُّسْتَقِيمٍ ۗ يَقَوْمَنَا أَجِيبُوا دَاعِيَ اللَّهِ وَآمِنُوا بِهِ يَغْفِرَ لَكُمْ مِّنْ ذُنُوبِكُمْ وَيَجْرِمَكُمْ مِّنْ عَذَابِ إِلِيمٍ ۗ وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِن دُونِهِ أَوْلِيَاءُ ۗ أُولَٰئِكَ فِي ضَلَالٍ مُّبِينٍ﴾

اور جب ہم نے آپ کی طرف جنوں کی ایک جماعت پھیر (کر بھیج) دی، وہ قرآن

ﷻ انسانوں میں سے آخری رسول یعنی سیدنا محمد رسول اللہ ﷺ چُن لئے گئے۔ اب آپ کے بعد قیامت تک کوئی دوسرا رسول پیدا نہیں ہوگا۔ جیسا کہ کتاب و سنت اور اجماع سے ثابت ہے۔ آپ ﷺ خاتم النبیین (آخر النبیین) ہیں۔ آپ ﷺ نے فرمایا: ((وأنا آخر الأنبياء وأنتم آخر الأمم)) اور میں آخری نبی ہوں اور تم آخری امت ہو (کتاب السنۃ لابن ابی عاصم: ۴۰۰) و تحقیق الالبانی: ۳۹۱) اس روایت کی سند صحیح لذات ہے۔ اس کا ایک راوی عمرو بن عبد اللہ الحضرمی ہے جسے امام معتدل عجل، حافظ ابن حبان، امام حاکم (صحیح حدیث فی المسند رک ۵۳۶، ۵۳۷) اور ذہبی نے ثقہ قرار دیا ہے۔ اس ثقہ راوی کو مجہول یا مستور کہنا غلط ہے۔ واللہ

سن رہے تھے۔ جب وہ (آپ کے پاس) حاضر ہوئے تو کہا: خاموش ہو جاؤ۔ جب تلاوت ختم ہوئی تو وہ اپنی قوم کی طرف ڈرانے والے بن کر واپس لوٹے۔ انھوں نے کہا: اے ہماری قوم! ہم نے ایک کتاب سنی ہے جو موسیٰ (علیہ السلام) کے بعد نازل ہوئی ہے، وہ اگلی کتابوں کی تصدیق کرتی ہے، حق اور سیدھے راستے کی راہنمائی کرتی ہے اے ہماری قوم! اللہ کی طرف پکارنے والے کی پکار کا جواب دو اور اس پر ایمان لے آؤ۔ اللہ تمہارے گناہ معاف فرما دے گا اور تمہیں دکھ دینے والے عذاب سے پناہ دے کر بچالے گا۔ جس نے اللہ کی طرف پکارنے والے کی پکار کا جواب نہ دیا تو وہ دنیا میں (اللہ کو) عاجز نہیں کر سکتا اور نہ اُس کا کوئی مددگار ہوگا، ایسے لوگ صریح گمراہی میں ہیں۔ [الاحقاف: ۲۹-۳۲]

انھوں نے جنوں کے کسی رسول کا ذکر نہیں کیا اور نہ اپنی طرف نازل شدہ کسی کتاب کا ذکر کیا ہے۔ انھوں نے تو صرف (سیدنا) موسیٰ اور (سیدنا) محمد علیہما الصلوٰۃ والسلام کی طرف نازل شدہ دونوں کتابوں (تورات اور قرآن) کا ذکر کیا ہے۔ اگرچہ انجیل موسیٰ (علیہ السلام) کے بعد نازل ہوئی ہے لیکن اس کا ذکر اس وجہ سے نہیں آیا کہ انجیل کے بہت سے احکام تورات میں موجود ہیں۔ ان آیات کی تفسیر میں (حافظ) ابن کثیر فرماتے ہیں کہ ”جنوں نے عیسیٰ (علیہ السلام) کا ذکر نہیں کیا کیونکہ عیسیٰ (علیہ السلام) پر جو انجیل نازل ہوئی اُس میں وعظ و نصیحت اور دلوں کو نرم کرنے والی آیات تھیں۔ اس میں حلال و حرام قرار دیئے جانے والے امور بہت تھوڑے تھے۔ یہ حقیقت میں تورات کی شریعت کا تتمہ (کامل کرنے والی) ہے۔ پس اعتماد و تورات پر ہی تھا، اسی لئے جنوں نے کہا ﴿اَنْزِلْ مِنْ بَعْدِ مُوسٰی﴾ موسیٰ کے بعد نازل ہوئی۔“ [۵۸۸/۵ تحقیق عبدالرزاق المہدی]

رسول انھیں کہتے ہیں جو منزل من اللہ شریعتیں، لوگوں کے پاس پہنچانے کے مکلف تھے۔ ارشاد باری تعالیٰ ہے کہ ﴿لَقَدْ اَرْسَلْنَا رُسُلَنَا بِالْبَيِّنَاتِ وَاَنْزَلْنَا مَعَهُمُ الْكِتَابَ وَالْمِيزَانَ﴾ اور ہم نے اپنے رسول واضح نشانیوں کے ساتھ بھیجے اور ان کے ساتھ کتاب و میزان نازل کی۔ [الحمد: ۲۵]

کتاب اسمِ جنس ہے جس سے (تمام) کتابیں مراد ہیں۔ اور انبیاء وہ ہیں جن کی طرف وحی کی گئی تھی کہ سابقہ شریعت (لوگوں تک) پہنچادیں۔

اللہ تعالیٰ فرماتا ہے کہ ﴿إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا مِنَ الَّذِينَ هَادُوا وَالرَّبِّيُّونَ وَالْأَحْبَارَ بِمَا اسْتُحْفِظُوا مِنْ كِتَابِ اللَّهِ﴾ بے شک ہم نے تورات نازل کی اس میں ہدایت و نور ہے۔ اللہ کی کتاب جو ان کے پاس برائے حفاظت (و بطور امانت) رکھی گئی تھی، اس کے مطابق اللہ کے فرماں بردار انبیاء، ربانی (اللہ والے نیک) لوگ اور علماء ان یہودیوں کے لئے فیصلے کرتے تھے۔ راجح [المائدہ: ۴۴]

رسولوں اور انبیاء کو جس تبلیغ کا حکم دیا گیا تھا اسے انھوں نے کامل اور پورے طریقے سے پہنچادیا جیسا کہ ارشاد باری تعالیٰ ہے: ﴿فَهَلْ عَلَى الرُّسُلِ إِلَّا الْبَلْغُ الْمُبِينُ﴾ اور رسولوں کا یہی کام ہے کہ وہ اچھے طریقے سے پہنچادیں۔ [النحل: ۳۵]

ص ۳۳

اور فرمایا: ﴿وَسِيقَ الَّذِينَ كَفَرُوا إِلَىٰ جَهَنَّمَ زُمَرًا ۖ حَتَّىٰ إِذَا جَاءَ وُحَا فُتِحَتْ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُونَكُمْ لِقَاءَ يَوْمِكُمْ هَٰذَا ۖ قَالُوا بَلَىٰ وَلَكِنْ حَقَّتْ كَلِمَةُ الْعَذَابِ عَلَىٰ الْكَافِرِينَ﴾ اور کافروں کو جہنم کی طرف گروہ درگروہ ہانکا جائے گا حتیٰ کہ وہ جب اس کے پاس آئیں گے دروازے کھل جائیں گے اور جہنم کے داروغے ان سے پوچھیں گے: کیا تمہارے پاس تم میں سے رسول نہیں آئے تھے؟ جو تمہارے رب کی آیات پڑھ کر تمہیں سناتے اور اس دن (قیامت) کی ملاقات سے ڈراتے؟ وہ کہیں گے: جی ہاں، لیکن عذاب کا فیصلہ کافروں پر برحق ہے۔ [الزمر: ۷۱]

(مشہور تابعی اور بالا جماع ثقہ امام) زہری (رحمہ اللہ) فرماتے ہیں کہ ”من اللہ عزوجل الرسالة و علی الرسول البلاغ، وعلینا التسلیم“ رسالت نازل کرنا اللہ کا کام ہے، لوگوں تک اس رسالت کو پہنچانا رسول کا کام ہے اور ہمارا یہ کام ہے کہ

اسے (بروچشم) تسلیم کریں (صحیح البخاری، کتاب التوحید باب قول اللہ عزوجل ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ط﴾ الخ

[۱۳/۵۰۳ مع الفتح، قبل ج: ۴۵۳۰]

رسولوں میں سے بعض کا ذکر قرآن میں ہے اور بعض کا ذکر نہیں ہے جیسا کہ ارشادِ باری تعالیٰ ہے:

﴿وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ ط﴾ اور اس سے پہلے بعض رسولوں کا ہم نے آپ کے سامنے ذکر کیا ہے اور بعض کا ذکر نہیں کیا۔

[النساء: ۱۶۳]

اللہ تعالیٰ نے فرمایا: ﴿وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن لَّمْ نَقْصُصْ عَلَيْكَ ط﴾ اور ہم نے یقیناً آپ سے پہلے رسول بھیجے، ان میں سے بعض کا ذکر ہم نے آپ کو کیا ہے اور بعض کا ذکر آپ کو نہیں کیا۔ [المومن: ۷۸]

قرآن میں پچیس (۲۵) پیغمبروں کا ذکر آیا ہے۔ ان میں سے اٹھارہ کا ذکر سورت انعام کی ان آیات میں ہے:

﴿وَتِلْكَ حُجَّتُنَا آتَيْنَاهَا إِبْرَاهِيمَ عَلَىٰ قَوْمِهِ ط نَرَفَعُ دَرَجَاتٍ مَّن نَّشَاءُ ط إِنَّ رَبَّكَ حَكِيمٌ عَلِيمٌ ۝ وَوَهَبْنَا لَهُ إِسْحَاقَ وَيَعْقُوبَ ط كُلًّا هَدَيْنَا ۚ وَنُوحًا هَدَيْنَا مِّن قَبْلُ ۚ وَمِن ذُرِّيَّتِهِ دَاوُدَ وَسُلَيْمَانَ وَأَيُّوبَ وَيُوسُفَ وَمُوسَىٰ وَهَارُونَ ط وَكَذَٰلِكَ نَجْزِي الْمُحْسِنِينَ ۝ وَزَكَرِيَّا وَيَحْيَىٰ وَعِيسَىٰ وَإِلْيَاسَ ط كُلٌّ مِّنَ الصَّٰلِحِينَ ۝ وَإِسْمَاعِيلَ وَالْيَسَعَ وَيُونُسَ وَلُوطًا ۚ وَكُلًّا فَضَّلْنَا عَلَى الْعَالَمِينَ ۚ﴾

اور یہ ہماری دلیل ہے جو ہم نے ابراہیم کو اس کی قوم کے مقابلے میں دی ہم جس کے چاہتے ہیں درجے بلند کرتے ہیں، بے شک آپ کا رب حکیمِ علیم ہے۔ اور ہم نے اسے اسحاق اور یعقوب دیئے، سب کو ہدایت دی اور ان سے پہلے نوح کو ہدایت دی اور ان کی اولاد میں سے داؤد، سلیمان، ایوب، یوسف، موسیٰ اور ہارون کو ہدایت دی اور ہم احسان (نیکی)

کرنے والوں کو اسی طرح بدلہ دیتے ہیں۔ اور زکریا، یحییٰ، عیسیٰ اور الیاس سب نیکی کرنے والوں میں سے تھے۔ اسماعیل، الیسع، یونس اور لوط، ان سب کو ہم نے جہانوں پر فضیلت دی۔ [الانعام: ۸۳-۸۶]

باقی سات پیغمبر آدم، ادریس، ہود، صالح، شعیب، ذوالکفل اور محمد (صَلَّى اللهُ عَلَيْهِ وَسَلَّمَ) ہیں۔ ان سب پر درود و سلام اور اللہ کی برکتیں ہوں۔

اللہ کے رسول اور انبیاء مردوں میں سے تھے عورتوں میں سے نہیں تھے۔ بستیوں کے باشندے تھے، (جنگل و صحرا وغیرہ میں رہنے والے) بدوؤں میں سے نہیں تھے۔ ارشاد باری تعالیٰ ہے ﴿وَمَا أَرْسَلْنَا مِنْ قَبْلِكَ إِلَّا رَجَالًا نُوحِيْهِمْ إِلَيْهِمْ مِنْ أَهْلِ الْقُرَىٰ﴾ ہم نے آپ سے پہلے صرف مردوں میں سے ہی رسول بھیجے، وہ بستیوں والے تھے، ہم اُن کی طرف وحی کرتے تھے۔ [یوسف: ۱۰۹]

اس آیت کی تفسیر میں (حافظ) ابن کثیر (الدمشقی) فرماتے ہیں کہ ”اہل سنت والجماعت اس کے قائل ہیں۔ اور شیخ ابوالحسن علی بن اسماعیل الاشعری نے اہل سنت والجماعت سے یہی نقل کیا ہے کہ عورتوں میں کوئی بھی نبی نہیں ہے، ان میں صدیقات ضرور تھیں جیسا کہ اللہ تعالیٰ نے عورتوں میں سب سے زیادہ شرف (بزرگی) والی مریم بنتِ عمران کے بارے میں فرمایا ﴿مَا الْمَسِيْحُ ابْنُ مَرْيَمَ اِلَّا رَسُوْلٌ قَدْ خَلَتْ مِنْ قَبْلِهِ الرَّسُوْلُ وَ اُمُّهُ صِدِّيْقَةٌ كَانَا يَأْكُلِيْنَ الطَّعَامَ﴾ مسیح ابن مریم صرف رسول ہیں، ان سے پہلے بھی رسول گزر چکے ہیں اور ان کی ماں صدیقہ ہے، وہ دونوں کھانا کھاتے تھے [المائدہ: ۷۵] شرف کے بہترین مقام پر اللہ نے انھیں صدیقہ کہا، اگر وہ نبیہ ہوتیں تو شرف و عظمت کے (اس) مقام پر اس کا ذکر ہوتا، پس وہ قرآنی نص (دلیل) کے ساتھ صدیقہ ہیں۔“ [تفسیر ابن کثیر ۵۸۴]

اور فرمایا: ”ارشاد باری تعالیٰ ﴿مِنْ أَهْلِ الْقُرَىٰ﴾ میں قری سے مراد بستیاں (اور شہر) ہیں۔ یہ نہیں کہ وہ خانہ بدوشوں میں سے تھے جو کہ اپنی طبیعت اور اخلاق کے لحاظ سے،

لوگوں میں سب سے زیادہ سخت مزاج اور سنگ دل ہوتے ہیں۔ یہ مشہور و معروف ہے کہ بستیوں (اور شہروں) والے، خانہ بدوشوں کی نسبت نرم دل اور اچھے مزاج والے ہوتے ہیں۔ زرخی زمین اور درختوں کے علاقے والے لوگ خانہ بدوشوں کی بہ نسبت بہتر حال والے ہوتے ہیں، اسی لئے اللہ تعالیٰ نے فرمایا ﴿الْأَعْرَابُ أَشَدُّ كُفْرًا وَ نِفَاقًا﴾ الآیۃ اعراب (بدو) کفر اور نفاق میں سخت ہیں راجح [التوبہ: ۹۷] آیت کریمہ ﴿مِنْ أَهْلِ الْقُرَى﴾ کی تفسیر میں (مفسر قرآن) قتادہ (تابعی رحمہ اللہ) فرماتے ہیں: کیونکہ وہ، خانہ بدوشوں کی بہ نسبت زیادہ علم، زیادہ برداشت والے اور بردبار ہوتے ہیں۔

[تفسیر ابن کثیر ۳/۶۱۴]

اس آیت کریمہ میں جو آیا ہے کہ رسول بستیوں اور شہروں والوں میں سے تھے، دوسری آیت ﴿وَجَاءَ بِكُمْ مِنَ الْبَدْوِ﴾ اور تمہیں بادیہ (صحرا) سے لے آیا [یوسف: ۱۰۰] کے منافی (ومخالف) نہیں ہے۔ کیونکہ یہ اس پر محمول ہے کہ یعقوب (علیہ السلام) شہر کے باشندے تھے اور شہر میں نبی بنے اور اس کے بعد صحرا چلے گئے [یہی بات راجح ہے / مترجم] یا وہ کسی ایسے مقام میں رہے تھے جسے ”بدا“ کہا جاتا تھا، یا وہ اُس صحرا سے آئے تھے جو شہر کی طرف منسوب تھا لہذا اسے وہی حکم دیا گیا۔ یہ تمام وجوہ ہمارے شیخ محمد الامین الشنقظلی رحمہ اللہ (صاحب تفسیر: اضواء البیان) نے اپنی کتاب ’دفع ایہام الاضطراب عن آیات الكتاب‘ میں سورہ یوسف کی اس آیت کے تحت بیان کی ہیں۔

نبی اور رسول میں فرق؟

رہا نبی اور رسول کے درمیان فرق تو مشہور یہ ہے کہ نبی اسے کہتے ہیں کہ جس کی طرف وحی کے ذریعے شریعت نازل ہو، لیکن اسے اس کی تبلیغ کا حکم نہ دیا گیا ہو۔ اور رسول اسے کہتے ہیں جس کی طرف وحی کے ذریعے شریعت نازل ہو اور اس کی تبلیغ کا اسے حکم دیا

لیکن بعض دلائل ایسے ہیں جن سے معلوم ہوتا ہے کہ (رسول اور نبی کے درمیان) یہ تفریق صحیح نہیں ہے۔ اللہ تعالیٰ فرماتا ہے ﴿وَكَمْ أَرْسَلْنَا مِنْ نَبِيِّ فِي الْأَوَّلِينَ﴾ اور ہم نے اولین (پہلوں) میں کتنے ہی نبی بھیجے [الزخرف: ۶۰] اور فرمایا ﴿وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ﴾ اور ہم نے آپ سے پہلے نہ کوئی رسول بھیجا نہ کوئی نبی مگر جب تمنا کی (تو) شیطان نے اس کی تمنا میں (اپنا قول) ڈال دیا۔ [الحج: ۵۲]

یہ اس کی دلیل ہے کہ نبی رسول ہوتا ہے جو تبلیغ پر مامور (حکم دیا گیا) ہوتا ہے۔ ارشادِ باری تعالیٰ ہے کہ ﴿إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَالرَّبِّيُّونَ وَالْأَحْبَارُ بِمَا اسْتُحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ﴾ الآیہ بے شک ہم نے تورات نازل کی، اس میں ہدایت و نور ہے۔ اللہ کی کتاب جو ان کے پاس برائے حفاظت (و بطور امانت) رکھی گئی تھی، اس کے مطابق اللہ کے فرماں بردار انبیاء، ربانی (اللہ والے نیک) لوگ اور علماء ان یہودیوں کے لئے فیصلے کرتے تھے اور وہ اس پر گواہ تھے [المائدہ: ۴۴]

یہ آیت اس کی دلیل ہے کہ موسیٰ (علیہ السلام) کے بعد انبیاء بنی اسرائیل تورات کے ساتھ فیصلے کرتے تھے اور اسی طرف دعوت دیتے تھے۔ اس طرح رسول اور نبی کے درمیان فرق کے بارے میں یہ کہنا ممکن ہے رسول اُسے کہتے ہیں جس پر بذریعہ وحی شریعت اور کتاب نازل ہو اور نبی اسے کہتے ہیں جس پر یہ وحی نازل ہو کہ سابقہ رسالت (لوگوں تک) پہنچادے۔ اس طریقے سے تمام دلائل میں اتفاق ہو جاتا ہے لیکن ایک اشکال باقی رہتا ہے۔ وہ یہ کہ رسولوں میں سے بعض کو نبی رسول کہا گیا ہے جیسا کہ اللہ تعالیٰ نے ہمارے نبی محمد ﷺ کے بارے میں فرمایا ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ﴾ اے رسول! آپ کی طرف آپ کے رب کی طرف سے جو نازل کیا گیا ہے اُسے پہنچادیں۔ [المائدہ: ۶۷]

اور فرمایا ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتِ أَزْوَاجِكَ﴾ اے نبی! آپ اسے کیوں اپنے آپ پر حرام کرتے ہیں جو اللہ نے آپ کے لئے حلال کیا ہے؟ (کیا) آپ اپنی بیویوں کی مرضی چاہتے ہیں؟ [التحریم: ۱] اور موسیٰ (علیہ السلام) کے بارے میں فرمایا ﴿وَإِذْ كُفِرَ فِي الْكِتَابِ مُوسَىٰ إِنَّهُ كَانَ مُخْلَصًا وَكَانَ رَسُولًا نَّبِيًّا﴾ اور کتاب میں موسیٰ کا ذکر کرو، بے شک وہ مخلص اور رسول نبی تھے۔

[مریم: ۵۱]

اور اسماعیل (علیہ السلام) کے بارے میں فرمایا ﴿وَإِذْ كُفِرَ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَّبِيًّا﴾ اور کتاب میں اسماعیل کا ذکر کرو، وہ وعدے کے سچے اور رسول نبی تھے۔ (مریم: ۵۴)

ہمارے نبی محمد ﷺ پر پہلی وحی نازل ہوئی مگر تبلیغ کا حکم نہیں دیا گیا پھر اس کے بعد تبلیغ کا حکم اس آیت میں دیا گیا ﴿يَا أَيُّهَا الْمُدَّثِّرُ ۙ قُمْ فَأَنْذِرْ﴾ اے چادر اوڑھنے والے! اٹھو پھر ڈراؤ۔ [المدثر: ۲۱]

اسی لئے شیخ الاسلام محمد بن عبدالوہاب رحمہ اللہ نے (اپنے رسالے) الاصول الثلثہ میں کہا: ”آپ (صلی اللہ علیہ وسلم) اِقْرَأُ کے ساتھ نبی بنے اور اَلْمُدَّثِّرُ کے ساتھ رسول بنے، اس طرح یہ کہا جاسکتا ہے کہ نبی اُسے کہتے ہیں جس پر وحی نازل ہو اور کسی خاص وقت تک تبلیغ کا حکم نہ دیا گیا ہو یا سابقہ شریعت کی تبلیغ کا حکم دیا گیا ہو، یا یہ کہا جاسکتا ہے کہ نبی کو رسول بھی کہتے ہیں اور رسول کو نبی بھی کہتے ہیں۔“

ص ۳۶

رسولوں میں اولوالعزم رسول

رسولوں میں اولوالعزم (سب سے بلند درجے والے) پانچ ہیں۔ اللہ تعالیٰ نے فرمایا ﴿فَاصْبِرْ كَمَا صَبَرَ أُولُو الْعِزْمِ مِنَ الرُّسُلِ﴾ پس اس طرح صبر کرو جس طرح اولوالعزم رسولوں نے کیا [الاحقاف: ۳۵] ان پانچ اولوالعزم، رسولوں کے نام یہ ہیں: ہمارے

نبی محمد ﷺ، ابراہیم، موسیٰ، نوح اور عیسیٰ (علیہم السلام) اللہ نے ان کا ذکر قرآن کی دو آیتوں میں کیا ہے۔

﴿وَإِذْ أَخَذْنَا مِنَ النَّبِيِّنَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَىٰ ابْنِ مَرْيَمَ﴾ اور جب ہم نے نبیوں سے وعدہ لیا اور آپ سے، نوح، ابراہیم، موسیٰ اور عیسیٰ بن مریم سے وعدہ لیا۔ [الاحزاب: ۷]

اور فرمایا ﴿شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ أَنْ أَقِيمُوا الدِّينَ وَلَا تَتَفَرَّقُوا فِيهِ﴾ اللہ نے آپ کے لئے وہی دین مقرر کیا جس کا اُس نے نوح کو حکم دیا اور جو ہم نے آپ کی طرف وحی کیا اور جو ہم نے ابراہیم، موسیٰ اور عیسیٰ کو حکم دیا کہ دین کو قائم کرو اور اس میں تفرقہ بازی نہ کرنا۔ [الشوری: ۱۳]

آخری زمانے میں جنوں اور انسانوں پر اللہ کی سب سے بڑی نعمت یہ ہے کہ اُس نے اُن (انسانوں) میں اپنے رسول کریم محمد ﷺ کو بھیجا، آپ نے ہر خیر کی طرف راہنمائی کی اور ہر شر سے منع فرمایا۔

ارشادِ باری تعالیٰ ہے ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَمَيِّ ضَلِيلٍ مُّبِينٍ﴾ اللہ نے یقیناً مومنوں پر بڑا احسان کیا جب اُس نے انھی میں سے ایک رسول بھیجا جو انھیں اللہ کی آیتیں پڑھ کر سناتا ہے اور اُن کا تزکیہ کرتا ہے اور انھیں کتاب و حکمت سکھاتا ہے اور اگرچہ وہ لوگ اس سے پہلے صریح گمراہی میں پڑے ہوئے تھے [ال عمران: ۱۶۳] اور فرمایا ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ لَا يَعْلَمُونَ﴾ اور ہم نے آپ کو تمام لوگوں کی طرف خوشخبری دینے والا اور ڈرانے والا بنا کر بھیجا ہے لیکن اکثر لوگ نہیں جانتے۔ [سبا: ۲۸]

اور فرمایا ﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ کہہ دو اے

(ساری دنیا کے) لوگو! میں تم سب کی طرف اللہ کا رسول ہوں [الاعراف: ۱۵۸] اور فرمایا ﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِنَ الرُّسُلِ أَنْ تَقُولُوا مَا جَاءَنَا مِنْ بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ وَاللَّهُ عَلَى كُلِّ شَيْءٍ قَدِيرٌ﴾ اے اہل کتاب یقیناً تمہارے پاس رسولوں کے درمیان وقفے میں ہمارا رسول آ گیا جو تمہارے سامنے (آیات) بیان کرتا ہے تاکہ تم یہ نہ کہو کہ ہمارے پاس کوئی خوشخبری دینے والا اور ڈرانے والا نہیں آیا تھا، پس یقیناً تمہارے پاس خوشخبری دینے والا اور ڈرانے والا آ گیا اور اللہ ہر چیز پر قادر ہے [المائدہ: ۱۹] اور فرمایا ﴿قُلْ أَوْحَى إِلَيَّ أَنَّهُ اسْتَمَعَ نَفَرٌ مِنَ الْجِنِّ فَقَالُوا إِنَّا سَمِعْنَا قُرْآنًا عَجَبًا ۖ يَهْدِي إِلَى الرُّشْدِ فَآمَنَّا بِهِ ۗ وَلَنْ نُشْرِكَ بِرَبِّنَا أَحَدًا﴾ الآیات، کہہ دو کہ میری طرف وحی کی گئی ہے کہ بے شک جنوں کی ایک جماعت نے (قرآن) سنا تو کہا: بے شک ہم نے عجیب قرآن سنا ہے جو ہدایت کی طرف راہنمائی کرتا ہے، پس ہم اس پر ایمان لے آئے اور ہم اپنے رب کے ساتھ کسی کو شریک نہیں کریں گے۔ [الجن: ۲۰]

اُمّتِ دعوتِ اور اُمّتِ اجابت

ہمارے نبی (سیدنا) محمد ﷺ کی اُمّتِ دعوتِ بھی ہے اور اُمّتِ اجابت بھی۔ آپ ﷺ کی بعثت (نبی مبعوث ہونے) سے لے کر قیامت تک ہر انسان و جن (آپ کی دعوت کا مخاطب ہونے کی وجہ سے) اُمّتِ دعوت ہے۔ اُمّتِ اجابت اُن لوگوں کو کہتے ہیں۔ جنہیں اللہ نے دینِ حنیف (اسلام) میں داخل ہونے کی توفیق بخشی ہے۔ جنوں اور انسانوں پر یہ لازم ہے کہ وہ آپ ﷺ کی شریعت پر عمل کریں۔ شریعت کی دعوت سب کو شامل ہے، کسی ایک کا بھی استثناء نہیں ہے بلکہ سب اسی دعوت کے مخاطب ہیں۔

[ص ۳۷]

رسول اللہ ﷺ نے فرمایا: اس ذات (اللہ) کی قسم جس کے ہاتھ میں محمد ﷺ

کی جان ہے! اس امت (امتِ دعوت) میں سے جو بھی میرے بارے میں سن لے، چاہے وہ یہودی ہو یا نصرانی، پھر وہ جس دین کے ساتھ مجھے بھیجا گیا ہے ایمان نہ لائے تو وہ شخص دوزخی ہے۔ [صحیح مسلم: ۲۴۰]

ہمارے نبی (سیدنا) محمد ﷺ کی بعثت کے بعد یہودیوں اور عیسائیوں کو یہ گمان فائدہ نہیں دے گا کہ وہ موسیٰ اور عیسیٰ (علیہما السلام) کی اتباع کرنے والے ہیں بلکہ ان پر یہ ضروری ہے کہ وہ ہمارے نبی محمد ﷺ پر ایمان لائیں، جن کی شریعت نے گذشتہ شریعتوں کو منسوخ کر دیا ہے۔

اللہ تعالیٰ فرماتا ہے کہ ﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ﴾ محمد ﷺ تم میں سے کسی مرد کے (صلبی) باپ نہیں ہیں لیکن وہ اللہ کے رسول اور خاتم النبیین (آخری نبی) ہیں۔ [الاحزاب: ۴۰] کیونکہ جس شخص نے ایک رسول کی تکذیب کی تو اس نے سارے رسولوں کی تکذیب کی جیسا کہ اللہ تعالیٰ نے فرمایا ﴿كَذَّبَتْ قَوْمُ نُوحٍ الْمُرْسَلِينَ﴾ قوم نوح نے رسولوں کی تکذیب کی [الشعراء: ۱۰۵] ﴿كَذَّبَتْ عَادٌ الْمُرْسَلِينَ﴾ عاد نے رسولوں کی تکذیب کی [الشعراء: ۱۲۳] ﴿كَذَّبَتْ ثَمُودُ الْمُرْسَلِينَ﴾ ثمود نے رسولوں کی تکذیب کی [الشعراء: ۱۴۱] ﴿كَذَّبَتْ قَوْمُ لُوطٍ الْمُرْسَلِينَ﴾ قوم لوط نے رسولوں کی تکذیب کی [الشعراء: ۱۶۰] ﴿كَذَّبَ أَصْحَابُ لَيْكَةِ الْمُرْسَلِينَ﴾ قوم شعیب نے رسولوں کی تکذیب کی [الشعراء: ۱۷۶] [تکذیب، جھوٹا سمجھنے اور انکار کرنے کو کہتے ہیں] ہر امت نے اپنے رسول کی تکذیب کی تھی لیکن اسے تمام رسولوں کی تکذیب کے برابر قرار دیا گیا کیونکہ ایک رسول کا انکار تمام رسولوں کا انکار ہے۔ جو شخص ایک رسول پر ایمان لائے اور دوسرے کا انکار کرے تو وہ شخص حقیقت میں اس رسول کا انکار و تکذیب کرنے والا ہے جس کے بارے میں وہ ایمان لانے کا دعویٰ کرتا ہے۔

نبی ﷺ نے جنوں اور انسانوں کو دینِ حنیف اور صراطِ مستقیم کی طرف دعوت دی۔ ارشاد باری تعالیٰ ہے: ﴿وَإِنكَ لَتَهْدِي إِلَى صِرَاطٍ مُسْتَقِيمٍ﴾ اور بے شک آپ

صراطِ مستقیم (سیدھے راستے) کی طرف راہنمائی کرتے ہیں۔ [الشوریٰ: ۵۲]
 اور فرمایا ﴿وَإِنَّكَ لَتَدْعُوهُمْ إِلَىٰ صِرَاطٍ مُّسْتَقِيمٍ﴾ اور بے شک آپ انھیں
 صراطِ مستقیم کی طرف بلا تے ہیں۔ [المؤمنون: ۷۳]
 اور فرمایا ﴿وَإِنَّ هَذَا صِرَاطٌ مُّسْتَقِيمٌ فَاتَّبِعُوهُ ۚ وَلَا تَتَّبِعُوا السَّبِيلَ
 فَتَفْرَقَ بِكُمْ عَن سَبِيلِهِ ۗ ذَٰلِكُمْ وَصَّكُم بِهِ لَعَلَّكُمْ تَتَّقُونَ﴾ اور یہ میرا سیدھا راستہ
 ہے پس اس کی پیروی کرو اور (دوسرے) راستوں کی پیروی نہ کرنا وہ تمہیں (سیدھے)
 راستے سے ہٹا کر تفرقے میں ڈال دیں گے۔ [الانعام: ۱۵۳]

ہدایت کا راستہ

ہدایت کا راستہ، نبی ﷺ کی اتباع پر ہی منحصر ہے۔ اللہ کی عبادت صرف اسی
 طریقے سے ہوگی جو رسول کریم ﷺ لے کر آئے ہیں۔ آپ ﷺ جو دین لے کر آئے
 ہیں، اس کی اتباع کے بغیر کوئی ایسا راستہ نہیں ہے جو (بندوں کو) اللہ کے ساتھ ملا دے (یعنی
 جنت میں داخلے کا صرف ایک ہی راستہ ہے جو کہ آپ ﷺ کی اتباع و اطاعت ہے۔
 کھانے پینے کی ضرورتوں سے زیادہ، مسلمان کی یہ ضرورت ہے کہ صراطِ مستقیم کی
 طرف اس کی راہنمائی ہو جائے۔ کھانا پینا تو دنیا کی زندگی کی ضرورت و زادِ راہ ہے اور صراطِ مستقیم
 آخرت کی ضرورت و زادِ راہ ہے۔

[۳۸ ص]

اس لئے سورہ فاتحہ میں صراطِ مستقیم پر چلنے کی دعا کا ذکر آیا ہے۔ نماز کی رکعتیں، فرض
 ہوں یا نفل، ہر رکعت میں سورہ فاتحہ واجب (یعنی فرض) ہے۔ اللہ تعالیٰ نے فرمایا ﴿هُدًى نَّ
 الصِّرَاطَ الْمُسْتَقِيمَ ۗ صِرَاطَ الَّذِينَ أَنْعَمْتَ عَلَيْهِمْ ۗ لَا غَيْرِ الْمَغْضُوبِ عَلَيْهِمْ
 وَلَا الضَّالِّينَ﴾ ہمیں سیدھا راستہ دکھا، ان لوگوں کا راستہ جن پر تو نے انعام کیا، ان لوگوں
 کا نہیں جن پر تیرا غضب ہو اور نہ ان لوگوں کا جو گمراہ ہیں۔ [سورۃ الفاتحہ]

مسلمان مسلسل یہ دعا کرتا رہتا ہے تاکہ (اللہ) اسے نبیوں، صدیقیوں، شہیدوں اور

صالحین کے راستے کی طرف راہنمائی کرے جن پر انعام ہوا ہے ❁۔ اور ان لوگوں کے راستے سے بچائے جن پر غضب ہوا اور جو گمراہ ہیں، یہودیوں، عیسائیوں اور دوسرے دشمنانِ دین کے راستے سے بچائے۔

نبی ﷺ کا جنوں اور انسانوں کو صراطِ مستقیم کی طرف ہدایت (وراہنمائی) کرنا وہ نور ہے جس کا ذکر اللہ تعالیٰ نے اس آیت میں کیا ہے ﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِذُنُوبِهِ وَسِرَاجًا مُنِيرًا﴾ بے شک ہم نے آپ کو شاہد (گواہ) مبشر (خوش خبری دینے والا) اور نذیر (ڈرانے والا) بنا کر بھیجا، اور اللہ کے حکم سے اُس کی طرف دعوت دینے والا اور سراجِ مُنیر (روشن چراغ) بنا کر بھیجا [الاحزاب: ۴۵، ۴۶]

اس آیت میں اللہ نے آپ کو سراجِ مُنیر (روشن چراغ) قرار دیا، جس کے ذریعے اللہ تعالیٰ (اپنے) بندوں کے لئے روشنی کرتا ہے (تاکہ وہ صراطِ مستقیم پر گامزن رہیں)

یہی معنی ”النور“ کا ہے جس کا ذکر قرآن میں آیا ہے کہ ﴿فَآمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا﴾ پس اللہ، اُس کے رسول اور جو نور ہم نے نازل کیا ہے اُس پر ایمان لے آؤ۔ [التغابن: ۸]

یعنی نورِ قرآن اس ہدایت پر مشتمل ہے جو صراطِ مستقیم کی طرف راہنمائی کرتی ہے۔

قیامت پر ایمان

پنجم: قیامت پر ایمان کا مطلب یہ ہے کہ کتاب و سنت میں موت کے بعد کی زندگی کے بارے میں جو کچھ آیا ہے اُس کی تصدیق اور اقرار کیا جائے، اللہ نے دو گھر بنائے ہیں: (۱) دنیا کا گھر اور (۲) آخرت کا گھر۔ ان دونوں گھروں کے درمیان حدِ فاصل موت ہے۔ جب صُور پھونکا جائے گا تو اس وقت دنیا میں جو کوئی زندہ ہوگا مر جائے گا۔ اور جو شخص مر گیا تو اس کی قیامت قائم ہوگئی۔ وہ دارالعمل سے دارالجزا (بدلے کے گھر) میں منتقل ہو گیا۔

❁ آیت کریمہ ”انعمت علیہم“ سے اجماع کا حجت ہونا ثابت ہوتا ہے۔ اجماع کی حجیت کے دیگر دلائل کیلئے دیکھئے امام شافعی رحمہ اللہ کی کتاب الرسالہ اور المستدرک للحاکم النیسابوری رحمہ اللہ (۱۱۶/۱) والحمد للہ

موت کے بعد دو زندگیاں ہیں: برزخی زندگی جو موت اور قیامت کے دن دوبارہ زندگی کے درمیان ہے۔ موت کے بعد زندگی اور برزخی زندگی کی حقیقت کا علم صرف اللہ ہی کو ہے اور یہ موت کے بعد زندگی کے تابع ہے کیونکہ ان دونوں میں اعمال کی جزا ہے۔

[ص ۳۹]

عذابِ قبر

قیامت پر ایمان لانے میں سے یہ بھی ہے کہ قبر میں آزمائش، عذاب اور راحت (ثواب) پر ایمان لایا جائے۔ قبر میں آزمائش، عذاب اور ثواب کے بارے میں (بہت سی) احادیث آئی ہیں۔

صلوٰۃ الکسوف والی حدیث میں ہے کہ نبی ﷺ نے فرمایا: جو چیز مجھے (پہلے) دکھائی نہیں گئی تھی مگر آج اس مقام پر اسے میں نے دیکھ لیا ہے حتیٰ کہ جنت اور دوزخ کو بھی دیکھا۔ مجھ پر یہ وحی کی گئی ہے کہ تمہیں قبروں میں مسجِ دجال کے فتنے جیسا یا اس کے قریب آزمایا جائے گا (راوی کو یاد نہیں ہے کہ اسماء رضی اللہ عنہا نے جیسا فرمایا تھا یا قریب) کہا جائے گا: اس آدمی کے بارے میں تمہیں کیا علم ہے؟ پس اگر وہ مومن یا مومن (یقین کرنے والا) ہوا (راوی کو یہ یاد نہیں ہے کہ اسماء رضی اللہ عنہا نے مومن کا لفظ فرمایا تھا یا مومن کا) تو کہے گا: وہ محمد ہیں، وہ رسول اللہ (ﷺ) ہیں ہمارے پاس واضح نشانیاں اور ہدایت لے کر آئے، پس ہم نے انہیں قبول کیا اور آپ کی اتباع کی، وہ محمد (ﷺ) ہیں یہ بات وہ تین دفعہ کہے گا۔ پس اس سے کہا جائے گا: اچھی طرح سوچو، ہمیں پتہ تھا کہ تو اس پر یقین کرنے والوں میں سے تھا۔

جو منافق یا مرتاب (شک کرنے والا) ہوگا (راوی کو یاد نہیں ہے کہ اسماء رضی اللہ عنہا نے منافق کا لفظ کہا تھا یا مرتاب کا لفظ کہا تھا) اسماء (رضی اللہ عنہا) نے فرمایا: وہ کہے گا: مجھے پتہ نہیں، میں نے لوگوں کو ایک بات کہتے ہوئے سنا تو میں نے بھی وہی کہہ دیا۔

[صحیح البخاری: ۸۶۱ عن فاطمة بنت المنذر عن اسماء عن عائشة رضی اللہ عنہا]

(سیدنا) براء بن عازب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جب مسلمان سے قبر میں سوال ہوتا ہے تو وہ لا الہ الا اللہ اور محمد رسول اللہ صلی اللہ علیہ وسلم کی گواہی دیتا ہے۔ یہ ہے مطلب ارشاد باری تعالیٰ کا ﴿يُشَبِّثُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾ اللہ تعالیٰ ثابت قول کے ساتھ اہل ایمان کو دنیا و آخرت میں ثابت قدم رکھتا ہے۔ (ابراہیم: ۲۷) [صحیح البخاری: ۴۶۹۹]

مسند احمد میں حسن سند کے ساتھ آیا ہے کہ (سیدنا) براء بن عازب رضی اللہ عنہ نے طویل حدیث میں (نبی کریم صلی اللہ علیہ وسلم سے نقل کرتے ہوئے) فرمایا: ”پس مومن کے پاس دو فرشتے آکر اُسے بٹھاتے ہیں۔ پھر کہتے ہیں: تیرا رب کون ہے؟ تو وہ کہتا ہے: میرا رب اللہ ہے۔ وہ کہتے ہیں: تیرا دین کیا ہے؟ تو وہ کہتا ہے: میرا دین اسلام ہے، پس وہ کہتے ہیں: یہ آدمی کون ہے جو تمہارے اندر بھیجا گیا تھا؟ تو وہ کہتا ہے کہ: وہ اللہ کے رسول صلی اللہ علیہ وسلم ہیں (ح ۱۸۵۳۳) [مسند احمد (۲۸۷/۲، ۲۸۸) و سنن ابی داؤد (۳۲۱۲، ۳۲۵۳، ۳۲۵۴) و صو حدیث صحیح، اس حدیث کی تفصیلی تحقیق کے لئے دیکھئے ماہنامہ الحدیث: ۱۴ ص ۲۲ تا ۲۹]

اس حدیث میں یہ بھی ہے کہ ”کافر کے پاس دو فرشتے آکر اسے بٹھاتے ہیں اور پوچھتے ہیں کہ تیرا رب کون ہے؟ تو وہ کہتا ہے: ہائے ہائے! مجھے پتہ نہیں ہے۔ پھر اس سے کہتے ہیں: تیرا دین کیا ہے؟ تو وہ کہتا ہے: ہائے ہائے! مجھے پتہ نہیں ہے۔ پھر وہ اس سے پوچھتے ہیں کہ: یہ کون آدمی ہے جو تمہارے اندر بھیجا گیا؟ تو وہ کہتا ہے ہائے ہائے! مجھے پتہ نہیں ہے۔“

[ص ۲۰]

اس حدیث میں آیا ہے کہ اللہ تعالیٰ اپنے مومن بندے کے بارے میں فرماتا ہے: ”اس کے نیچے جنت کافرش بچھا دو، اسے جنت کا لباس پہنا دو اور اس کے لئے جنت کی طرف دروازہ کھول دو۔ پس اسے جنت کی خوشبو اور ہوائیں آتی ہیں اور حد نظر تک اُس کے لئے قبر کھول دی جاتی ہے“ اور کافر کے بارے میں اللہ تعالیٰ فرماتا ہے کہ ”اس کے نیچے آگ کافرش بچھا دو اور اس کے لئے جہنم کی طرف دروازہ کھول دو۔ پس اس کے پاس جہنم کی گرمی

اور زہریلی ہوائیں آتی ہیں اور اس کی قبر تنگ کر دی جاتی ہے حتیٰ کہ اس کی پسلیاں ایک دوسرے میں گھسنے لگتی ہیں۔“

مصنف عبدالرزاق (۶۷۴۳) میں ابن جریج سے روایت ہے کہ ”مجھے ابو الزبیر (محمد بن مسلم بن تدرس المکی) نے حدیث بیان کی، انھوں نے جابر بن عبد اللہ (الانصاری رضی اللہ عنہ) کو فرماتے ہوئے سنا کہ بے شک یہ اُمت (رسول اللہ صلی اللہ علیہ وسلم کی اُمتِ دعوت) اپنی قبروں میں آزمائی جاتی ہے۔ جب مومن کو قبر میں داخل کیا جاتا ہے اور اس کے ساتھی واپس جاتے ہیں تو اس کے پاس ڈراؤنے فرشتے آ کر کہتے ہیں: اس آدمی کے بارے میں تو کیا کہتا تھا؟ تو مومن کہتا ہے: میں یہ کہتا تھا کہ آپ اللہ کے رسول اور بندے ہیں صلی اللہ علیہ وسلم۔ تو فرشتہ اس سے کہتا ہے: تیرا جہنم میں جو ٹھکانا تھا اُسے دیکھ، اللہ نے تجھے اُس سے بچالیا ہے اور اُس کے بدلے اللہ نے تجھے جنت میں ٹھکانا دے دیا ہے جسے تو دیکھ رہا ہے۔ وہ یہ دونوں ٹھکانے دیکھتا ہے۔ پس مومن کہتا ہے کہ کیا میں گھر والوں کو (دنیا) میں خوش خبری دے دوں؟ تو اُس سے کہا جاتا ہے: یہاں ٹھہرا رہ، (قیامت سے پہلے) ہمیشہ کے لئے تیرا یہی ٹھکانا ہے۔

اور منافق سے جب اس کے ساتھی واپس لوٹتے ہیں تو (اس کے پاس ڈراؤنے فرشتے آتے ہیں) اس سے کہا جاتا ہے کہ تو اس آدمی کے بارے میں کیا کہتا تھا؟ تو کہتا ہے کہ مجھے پتہ نہیں، میں تو وہی کہتا تھا جو لوگ کہتے تھے۔ تو اس سے کہا جاتا ہے کہ تو نے عقل استعمال نہیں کی۔ دیکھ! تیرا یہ جنت میں ٹھکانا تھا، اللہ نے اس کے بدلے تیرا ٹھکانا جہنم میں بنا دیا ہے، اس کی سند صحیح ہے اور یہ روایت (اگرچہ صحابی کا قول ہے لیکن) حکماً مرفوع ہے (یعنی یہ حدیث صحابی نے نبی صلی اللہ علیہ وسلم سے سنی ہوگی)

صحیح مسلم (۵۸۸) میں (سیدنا) ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جب تم میں سے کوئی (نماز میں) تشہد پڑھے تو چار چیزوں سے اللہ کی پناہ مانگے۔ یہ دعا مانگے: ((اللھم انی اعود بک من عذاب جہنم و من عذاب

القبر ومن فتنۃ المحیا والممات ومن شرفتنۃ المسیح الدجال)) اے اللہ! میں: عذابِ جہنم، عذابِ قبر، زندگی اور موت کے فتنے اور مسیحِ دجال کے فتنے سے تیری پناہ چاہتا ہوں۔

[ص ۳۱]

(سیدنا) ابو ہریرہ (رضی اللہ عنہ) سے روایت ہے کہ رسول اللہ ﷺ یہ دعا پڑھتے تھے:

((اللهم انی أعوذ بک من عذاب القبر ومن عذاب النار ومن فتنۃ المحیا والممات ومن فتنۃ المسیح الدجال)) اے اللہ! میں: عذابِ قبر، عذابِ جہنم، زندگی اور موت کے فتنے اور مسیحِ دجال کے فتنے سے تیری پناہ چاہتا ہوں۔ [صحیح البخاری: ۱۳۷۷]

یہ تین امور جن کے بارے میں قبر میں پوچھا جاتا ہے، ان کا اکٹھا ذکر (سیدنا) عباس بن عبدالمطلب (رضی اللہ عنہ) کی بیان کردہ حدیث میں آیا ہے کہ رسول اللہ ﷺ فرماتے تھے: جو شخص اللہ کے رب ہونے، اسلام کے دین ہونے اور محمد (صلی اللہ علیہ وسلم) کے رسول ہونے پر راضی ہو تو اُس نے ایمان کا ذائقہ چکھ لیا۔ [صحیح مسلم: ۵۶]

اس کا ذکر صحیح و شام کی دعاؤں اور اذان کے وقت دعائیں بھی آیا ہے۔ شیخ الاسلام محمد بن عبدالوہاب رحمہ اللہ نے اپنے بہترین رسالے ”الأصول الثلاثة وأدلتها“ کی بنیاد اسی پر رکھی ہے کیونکہ اصولِ ثلاثہ کا مطلب یہ ہے کہ آدمی اپنے رب، اپنے دین اور اپنے نبی ﷺ کو پہچان لے۔

اللہ تعالیٰ نے آلِ فرعون کے بارے میں فرمایا ﴿النَّارُ يُعْرَضُونَ عَلَيْهَا غُدُوًّا وَعَشِيًّا ۖ وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ﴾ ﴿وہ صبح و شام آگ پر پیش ہوتے ہیں اور جب قیامت واقع ہوگی (تو کہا جائے گا) آلِ فرعون کو شدید ترین عذاب میں داخل کر دو۔ [المؤمن: ۴۶]

یہ آیت اس کی دلیل ہے کہ آلِ فرعون پر عذاب ہو رہا ہے اور وہ اپنی قبروں میں ہیں۔ اور جب (مخلوقات کو) دوبارہ زندہ کیا جائے گا تو انھیں سخت ترین عذاب کی طرف منتقل کیا جائے گا۔

حدیث میں نعمتوں کا ذکر آیا ہے کہ شہیدوں کی روحوں سبز پرندوں کے پیٹوں (پیوٹوں) میں ہوتی ہیں، ان کے لئے عرش کے نیچے قندیلیں لگی ہوئی ہیں، جنت میں جہاں چاہتی ہیں جاتی ہیں پھر ان قندیلوں کی طرف لوٹ آتی ہیں۔

[صحیح مسلم: ۱۸۸۷ عن عبداللہ بن مسعود رضی اللہ عنہ]

امام احمد نے اپنی مسند میں (۳/۲۵۵ ج ۸/۱۵۷) امام شافعی سے انھوں نے امام مالک سے روایت کیا، وہ ابن شہاب (الزہری) سے وہ عبدالرحمن بن کعب بن مالک سے وہ اپنے ابا سے وہ نبی صلی اللہ علیہ وسلم سے بیان کرتے ہیں کہ ”مومن کی روح تو پرندے کی شکل میں جنت کے درختوں سے کھاتی رہتی ہے حتیٰ کہ قیامت کے دن اللہ تعالیٰ اُسے اُس کے جسم میں لوٹا دے گا“ یہ حدیث صحیح ہے۔ [یہ روایت موطا امام مالک ۲۴۰/۱ ج ۵۶۹، سنن الترمذی: ۱۶۲۱ وقال: لہذا حدیث حسن صحیح، سنن النسائی ۴/۱۰۸ ج ۵۷۵، اور سنن ابن ماجہ: ۲۲۷۱ وغیرہ میں بھی موجود ہے۔ اس کی سند معلول ہونے کی وجہ سے ضعیف ہے۔ امام زہری کے استاد عبدالرحمن بن کعب سے مراد عبدالرحمن بن عبداللہ بن کعب ہے، دیکھئے التاریخ الکبیر للبخاری ۵/۳۰۶، مسند احمد ۳/۴۵۵، ۴۶۰، المعجم الکبیر للطبرانی ۱۹/۶۶، لہذا عن ابیہ سے مراد ”عن جدہ“ ہے۔ پس یہ سند مرسل ہے۔ مسند احمد سے یہ ثابت ہوتا ہے کہ عبدالرحمن بن عبداللہ بن کعب اور کعب بن مالک رضی اللہ عنہ کے درمیان واسطہ نامعلوم ہے، خلاصہ یہ کہ یہ روایت ضعیف ہے مترجم]

[ص ۴۲]

اس کی سند میں اہل سنت کے مشہور مذاہب کے ائمہ اربعہ میں سے تین امام (موجود) ہیں۔ ارشاد باری تعالیٰ ہے ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾ اور اللہ کے راستے میں جو لوگ قتل کئے جاتے ہیں، انھیں مردہ نہ سمجھو، بلکہ وہ اپنے رب کے پاس زندہ ہیں، انھیں رزق دیا جاتا ہے۔ (ال عمران: ۱۶۹) اس کی تفسیر میں امام ابن کثیر لکھتے ہیں:

”مسند امام احمد میں ایک حدیث مروی ہے جس میں ہر مومن کے لئے بشارت

(خوش خبری) ہے کہ اس کی روح جنت میں ہوتی ہے، جہاں چاہتی ہے جاتی ہے، جنت کے پھل کھاتی ہے۔ اس میں خوشیوں اور رونق کا نظارہ کرتی ہے۔ اللہ نے اس کے لئے جو نعمتیں تیار کی ہیں ان کا مشاہدہ کرتی ہے۔ یہ روایت ”صحیح عزیز عظیم“ سند سے ہے۔ اس میں مذاہب متبوعہ * میں سے ائمہ اربعہ کے تین امام جمع ہیں، پھر انھوں نے حدیث کی سند اور متن بیان کیا۔

(سیدنا) زید بن ثابت (رضی اللہ عنہ) سے روایت ہے کہ نبی ﷺ نے فرمایا: یہ اُمت قبروں میں آزمائی جاتی ہے اور اگر اس کا خوف نہ ہوتا کہ تم مُردے دفن کرنا چھوڑ دو گے تو میں ضرور اللہ سے دعا کرتا کہ تمہیں قبر کا عذاب سُنائے جو کہ میں سُن رہا ہوں۔ [صحیح مسلم: ۲۸۶۸]

عذاب قبر اور اس سے اللہ کی پناہ مانگنے کی بہت سی احادیث ہیں۔ یہ دلیل اس کا ثبوت ہیں کہ مومنوں کو قبروں میں نعمتیں اور کافروں کو قبروں میں عذاب ہوتا ہے۔ نعمتیں اور عذاب، روح اور جسم دونوں پر ہوتا ہے۔

آخرت پر ایمان میں سے یہ بھی ہے کہ مرنے کے بعد دوبارہ زندگی پر ایمان لایا جائے۔ ارشاد باری تعالیٰ ہے ﴿وَنفِخَ فِي الصُّورِ فَصَعِقَ مَنْ فِي السَّمٰوٰتِ وَمَنْ فِي الْاَرْضِ اِلَّا مَنْ شَاءَ اللّٰهُ ثُمَّ نَفَخَ فِيْهِ اٰخِرٰى فَاِذَا هُمْ قِيٰمٌ يَّنظُرُوْنَ﴾ صور میں پھونک ماری جائے گی تو آسمانوں اور زمین میں جو کوئی بھی ہے وہ بے ہوش ہو جائے گا سوائے اس کے جسے اللہ (بے ہوش نہ کرنا) چاہے۔ پھر دوبارہ صور پھونکا جائے گا تو سارے کھڑے ہو کر دیکھ رہے ہوں گے۔ [الزمر: ۶۸]

* مصنف کی مراد یہ ہے کہ عام ان پڑھ اور لاعلم لوگوں کے نزدیک جو مذاہب متبوعہ ہیں ان مذاہب کے ائمہ ثلاثہ اس حدیث کے راوی ہیں۔ یاد رہے کہ مذاہب اربعہ کی تقلید کا آغاز چوتھی صدی ہجری میں ہوا ہے جیسا کہ حافظ ابن القیم رحمہ اللہ کے قول سے ظاہر ہے دیکھئے اعلام الموقعین (۲۰۸/۲) ہر مسلمان پر یہ ضروری ہے کہ کتاب و سنت واجماع پر عمل کرے۔ اور اگر مسئلہ معلوم نہ ہو تو علماء سے مسئلہ (بادل) پوچھ کر اس پر عمل کرے۔ چاہے عالم ہو یا غیر عالم سب کے لئے تقلید حرام ہے اور دلیل نہ ہونے کی حالت میں، اضطراری طور پر اجتہاد جائز ہے، کتاب و سنت واجماع کے خلاف ہر اجتہاد مردود ہے۔

اور فرمایا ﴿زَعَمَ الَّذِينَ كَفَرُوا أَنْ لَنْ يُعْتَبُوا قُلْ بَلَىٰ وَرَبِّي لَتُبْعَثُنَّ ثُمَّ لَتُنَبُّونَ بِمَا عَمِلْتُمْ ۗ وَذَلِكَ عَلَى اللَّهِ يَسِيرٌ﴾ کافروں نے گمان کیا کہ وہ دوبارہ زندہ نہیں کئے جائیں گے، کہہ دو، میرے رب کی قسم! تم ضرور دوبارہ زندہ کئے جاؤ گے پھر تمہیں تمہارے اعمال کی خبر دی جائے گی۔ [التغابن: ۷]

اور فرمایا ﴿ذَلِكَ بِأَنَّ اللَّهَ هُوَ الْحَقُّ وَأَنَّهُ يُحْيِي الْمَوْتَىٰ وَأَنَّهُ عَلَىٰ كُلِّ شَيْءٍ قَدِيرٌ ۗ وَأَنَّ السَّاعَةَ آتِيَةٌ لَا رَيْبَ فِيهَا ۗ وَأَنَّ اللَّهَ يَبْعَثُ مَنْ فِي الْقُبُورِ﴾ یہ اس لئے کہ بے شک اللہ ہی حق ہے اور وہی مردوں کو زندہ کرتا ہے اور وہ ہر چیز پر قادر ہے اور بے شک قیامت آنے والی ہے اس میں کوئی شک نہیں اور بے شک جو قبروں میں ہیں انہیں اللہ ضرور زندہ کرے گا۔ [الحج: ۶، ۷]

کیونکہ عام طور پر لوگ مردوں کو قبروں میں دفن کرتے ہیں۔ ہر آدمی جو مر گیا، چاہے اس کی قبر بنی ہو یا نہ بنی ہو اسے زندہ کیا جائے گا جیسا کہ ارشاد باری تعالیٰ ہے۔ [ص ۲۳۳]

﴿وَأَقْسَمُوا بِاللَّهِ جَهْدَ أَيْمَانِهِمْ ۗ لَا يَبْعَثُ اللَّهُ مَنْ يَمُوتُ ۗ بَلَىٰ وَعَدًّا عَلَيْهِ حَقًّا ۗ وَلَكِنَّ أَكْثَرَ النَّاسِ لَا يَعْلَمُونَ﴾ اور یہ کافر پورا زور لگا کر قسمیں کھاتے ہیں کہ جو مر گیا اسے اللہ زندہ نہیں کرے گا، بلکہ ضرور زندہ کرے گا، یہ سچا وعدہ ہے لیکن اکثر لوگ نہیں جانتے۔ [النحل: ۳۸]

قیامت کے دن قبروں میں سے سب سے پہلے ہمارے نبی ﷺ کی قبر کھلی گی۔ آپ ﷺ نے فرمایا: ((أنا سيد ولد آدم يوم القيامة، وأول من ينشق عنه القبر وأول شافع وأول مشفع)) میں قیامت کے دن اولاد آدم کا سردار ہوں گا اور سب سے پہلے میری قبر کھلی گی اور سب سے پہلے میں شفاعت کروں گا اور سب سے پہلے میری شفاعت قبول ہوگی۔ [صحیح مسلم: ۸: ۲۲۷]

قرآن میں قیامت کا بیان تین طرح سے بہت زیادہ آیا ہے:

اول: انسان کی پیدائش اول کی طرف تشبیہ، ارشاد باری تعالیٰ ہے کہ ﴿أَوَلَمْ يَرِ الْإِنْسَانُ

أَنَا خَلَقْتُهُ مِنْ نُطْفَةٍ فَإِذَا هُوَ خَصِيمٌ مُبِينٌ ۝ وَضَرَبَ لَنَا مَثَلًا وَ نَسِيَ خَلْقَهُ ۗ قَالَ مَنْ يُحْيِي الْعِظَامَ وَهِيَ رَمِيمٌ ۝ قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۗ وَهُوَ بِكُلِّ خَلْقٍ عَلِيمٌ ﴿﴾ کیا انسان نے نہیں دیکھا کہ ہم نے اسے نطفے سے پیدا کیا پس وہ کھلا جھگڑا ہو گیا ہے۔ وہ ہمارے لئے مثالیں بیان کرتا ہے اور اپنی خلقت کو بھول گیا ہے، کہتا ہے کہ یہ بوسیدہ ہڈیاں کون زندہ کرے گا؟ کہہ دو، انھیں وہی زندہ کرے گا جس نے پہلے انھیں پیدا کیا تھا اور وہ اپنی ساری مخلوقات کا پورا علم رکھتا ہے۔ [یس: ۷۷-۷۹]

اور فرمایا ﴿وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ ۗ وَلَهُ الْمَثَلُ الْأَعْلَىٰ فِي السَّمَوَاتِ وَالْأَرْضِ ۗ وَهُوَ الْعَزِيزُ الْحَكِيمُ﴾ اور وہی خلقت کی ابتدا کرتا ہے پھر وہی اسے دوبارہ زندہ کرے گا اور یہ اس کے لئے آسان ہے۔ آسمانوں اور زمین میں اعلیٰ مثال اسی کی ہے اور وہ زبردست حکیم ہے۔ [الروم: ۲۷]

اللہ تعالیٰ کا ارشاد ہے کہ ﴿يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبُعْثِ فَإِنَّا خَلَقْنَاكُمْ مِّن تُرَابٍ ثُمَّ مِّن نُّطْفَةٍ ثُمَّ مِّن عَلَقَةٍ ثُمَّ مِّن مُّضْغَةٍ مُّخَلَّقَةٍ وَغَيْرِ مُّخَلَّقَةٍ﴾ اے لوگو! اگر تمہیں دوبارہ زندگی میں شک ہے تو ہم نے تمہیں مٹی سے پیدا کیا پھر نطفے سے پھر خون کے جے ہوئے ٹکڑے سے پھر گوشت کے ہموار وغیر ہموار تو تھڑے سے۔ [الحج: ۵]

اور اللہ سبحانہ و تعالیٰ نے فرمایا ﴿يَوْمَ نَطْوِي السَّمَاءَ كَطَيِّ السِّجِلِ لِلْكِتَابِ ۗ كَمَا بَدَأْنَا أَوَّلَ خَلْقٍ نُعِيدُهُ ۗ وَعَدًّا عَلَيْنَا ۗ إِنَّا كُنَّا فَاعِلِينَ﴾ اس دن جب ہم آسمان کو اس طرح لپیٹیں گے جیسے کاتب (اپنی) کتابیں لپیٹتا ہے، جس طرح ہم نے پہلے مخلوق پیدا کی اسی طرح دوبارہ اسے پیدا کریں گے۔ یہ ہمارا وعدہ ہے، اسے ہم کرنے والے ہیں۔ [الانبیاء: ۱۰۴]

اور فرمایا ﴿أَفَعِينَابِالْخَلْقِ الْأَوَّلِ ۗ بَلْ هُمْ فِي لَبْسٍ مِّنْ خَلْقٍ جَدِيدٍ﴾ کیا ہم پہلی خلقت میں تھک گئے؟ بلکہ یہ لوگ دوبارہ پیدائش سے شک و شبہ میں پڑے ہوئے ہیں۔ [ت: ۱۵]

اللہ تعالیٰ نے فرمایا ﴿أَيْحَسَبُ الْإِنْسَانُ أَنْ يُتْرَكَ سُدًى ۚ أَلَمْ يَكُنْ طِفْلاً مِّنْ مَّنِيَّ يُمْنِي ۚ ثُمَّ كَانَ عَلَقَةً فَخَلَقَ فَسَوَّى ۚ فَجَعَلَ مِنْهُ الزُّوْجَيْنِ الذَّكَرَ وَالْأُنثَىٰ ۚ أَلَيْسَ ذَٰلِكَ بِقَدِيرٍ عَلَىٰ أَنْ يُحْيِيَ الْمَوْتَىٰ﴾ کیا انسان یہ سمجھتا ہے کہ اسے اسی طرح کھلا چھوڑ دیا جائے گا؟ کیا وہ مٹی کا ٹکینے والا ایک نطفہ نہیں تھا؟ پھر وہ گوشت کا ٹکڑا ہوا پھر اس کی بہترین برابر خلقت بنی۔ پس اُس (اللہ) نے اُس سے جوڑے مرد اور عورت بنا دیئے۔ کیا یہ (اللہ) اس پر قادر نہیں کہ وہ مُردوں کو زندہ کرے؟

[القیمة: ۳۶-۴۰]

دوم: زمین کے مرنے، خشک و بے آب و گیاہ ہونے کے بعد دوبارہ زندگی پر تنبیہ۔

[ص ۴۴]

اللہ تعالیٰ نے فرمایا ﴿وَتَرَىٰ الْأَرْضَ هَامِدَةً فَاذًا أَنْزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِنْ كُلِّ زَوْجٍ بَهِيجٍ ۚ ذَٰلِكَ بِأَنَّ اللَّهَ هُوَ الْحَقُّ وَأَنَّهُ يُحْيِي الْمَوْتَىٰ وَأَنَّهُ عَلَىٰ كُلِّ شَيْءٍ قَدِيرٌ ۚ وَأَنَّ السَّاعَةَ آتِيَةٌ لَا رَيْبَ فِيهَا ۚ وَأَنَّ اللَّهَ يَسْعَتُ مَنْ فِي الْقُبُورِ﴾ اور دیکھتے ہو کہ زمین خشک و بے جان ہے پھر جب اس پر (بارش کے ذریعے) پانی نازل کرتے ہیں تو لہلہانے لگتی ہے، بڑھ جاتی ہے اور ہر قسم کے خوش نما جوڑے اُگاتی ہے۔ یہ اس لئے کہ بے شک اللہ ہی حق ہے اور وہی مُردوں کو زندہ کرتا ہے اور وہی ہر چیز پر قادر ہے۔ اور بے شک قیامت آنے والی ہے اس میں کوئی شک نہیں اور بے شک جو قبروں میں ہیں انھیں اللہ زندہ کرے گا۔ [الحج: ۵-۷]

اور فرمایا ﴿وَمَنْ آيْتَهُ أَنْكَ تَرَىٰ الْأَرْضَ خَاشِعَةً فَاذًا أَنْزَلْنَا عَلَيْهَا الْمَاءَ اهْتَزَّتْ وَرَبَتْ ۚ إِنَّ الَّذِي أَحْيَاهَا لَمُحْيِي الْمَوْتَىٰ ۚ إِنَّهُ عَلَىٰ كُلِّ شَيْءٍ قَدِيرٌ﴾ اور اس کی نشانیوں میں سے ہے کہ تم دیکھتے ہو کہ زمین خشک (مُردہ) ہے پھر جب ہم اس پر پانی برساتے ہیں تو لہلہانے اور پھلنے پھولنے لگتی ہے۔ جس نے اسے زندہ کیا وہی مُردوں کو زندہ کرے گا۔ بے شک وہ ہر چیز پر قادر ہے۔ [الحج السجدة: ۳۹]

اور فرمایا ﴿يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَيُحْيِي الْأَرْضَ بَعْدَ مَوْتِهَا ۗ وَكَذَلِكَ تُخْرَجُونَ﴾ وہ زندہ کو مُردہ سے، مُردہ کو زندہ سے نکالتا ہے اور زمین کے مُردہ ہونے کے بعد اسے زندہ کرتا ہے، اور اسی طرح تمہیں (قبروں سے) نکالا جائے گا۔ [الروم: ۱۹]

اور فرمایا ﴿وَالَّذِي نَزَّلَ مِنَ السَّمَاءِ مَاءً بِقَدَرٍ ۖ فَأَنْشَرْنَا بِهِ بَلْدَةً مَيْتًا ۗ كَذَلِكَ تُخْرَجُونَ﴾ اور جس نے آسمان سے ایک مقدار کے ساتھ پانی اُتارا پھر مُردہ علاقے کو ہم نے سرسبز و شاداب کر دیا، اسی طرح تمہیں (قبروں سے) نکالا جائے گا۔

[الزخرف: ۱۱]

اور فرمایا ﴿وَنَزَّلْنَا مِنَ السَّمَاءِ مَاءً مُّبْرَكًا فَأَنْبَتْنَا بِهِ جِبْتٍ وَحَبِّ الْأَحْصِيدِ ۗ وَالنَّخْلُ بِسُقْتِ لَهَا طَلْعٌ نَضِيدٌ ۗ رِزْقًا لِلْعِبَادِ ۗ وَأَحْيَيْنَا بِهِ بَلْدَةً مَيْتًا ۗ كَذَلِكَ الْخُرُوجُ﴾ اور ہم نے آسمانوں سے برکتوں والا پانی اُتارا پھر اس کے ساتھ غلے کے دانے اور باغات اُگادیں۔ اور بلند و بالا کھجوریں جن کے درتہ لپٹے ہوئے گابھے ہوتے ہیں۔ یہ بندوں کے لئے رزق ہے اور ہم نے مُردہ زمین کو زندہ کیا، اسی طرح خروج ہوگا۔ [ق: ۹-۱۱]

ارشاد باری تعالیٰ ہے ﴿وَهُوَ الَّذِي يُرْسِلُ الرِّيحَ بُشْرًا ۗ بَيْنَ يَدَيْ رَحْمَتِهِ ۗ حَتَّىٰ إِذَا أَقْلَّتْ سَحَابًا تَفَالَأَ سُقْنُهُ لِبَلَدٍ مَّيِّتٍ ۖ فَانزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ ۗ كَذَلِكَ نُخْرِجُ الْمَوْتَىٰ لَعَلَّكُمْ تَذَكَّرُونَ﴾ اور وہی اپنی رحمت کے آگے ہوائیں بھیج دیتا ہے حتیٰ کہ جب بھاری بادلوں کو بلند کر لیتی ہیں تو ہم انھیں مُردہ زمین کی طرف لے جاتے ہیں پھر پانی برساتے ہیں تو اس کے ساتھ ہر قسم کے پھل اُگادیتے ہیں۔ اسی طرح مُردوں کو نکالیں گے تاکہ تم نصیحت حاصل کر سکو۔ [الاعراف: ۵۷]

اور فرمایا ﴿وَاللَّهُ الَّذِي أَرْسَلَ الرِّيحَ فَتُبْرِ سَحَابًا فَسُقْنُهُ إِلَىٰ بَلَدٍ مَّيِّتٍ فَأَحْيَيْنَا بِهِ الْأَرْضَ بَعْدَ مَوْتِهَا ۗ كَذَلِكَ النُّشُورُ﴾ اور اللہ ہی ہواؤں کو بھیجتا ہے پھر وہ

بادلوں کو پھیلاتی ہیں تو ہم انہیں مردہ زمین کی طرف لے جاتے ہیں۔ پھر زمین کے مرنے (بے آب و گیاہ ہونے) کے بعد ہم اسے دوبارہ زندہ کر دیتے ہیں، اسی طرح دوبارہ اٹھایا جائے گا۔ [فاطر: ۹]

سوم: آسمانوں اور زمین کی تخلیق انسانوں کی تخلیق پر تشبیہ اور یہ انسانوں کی خلقت سے زیادہ عظیم ہے۔ اللہ تعالیٰ فرماتا ہے ﴿لَخَلْقِ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ النَّاسِ لَا يَعْلَمُونَ﴾ آسمانوں اور زمین کی تخلیق انسانوں کی تخلیق سے بڑی ہے لیکن اکثر لوگ نہیں جانتے۔ [المؤمن: ۵۷]

اور فرمایا ﴿أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْزُبْ عَنْهُمْ بِخَلْقِهِنَّ بِقَدْرِ عَلَىٰ أَنْ يُحْيِيَ الْمَوْتَىٰ ۗ بَلَىٰ إِنَّهُ عَلَىٰ كُلِّ شَيْءٍ قَدِيرٌ﴾ کیا انہوں نے نہیں دیکھا کہ بے شک اللہ نے آسمان اور زمین پیدا کئے، وہ اس پر قادر ہے کہ وہ ان جیسی اور مخلوق پیدا کرے۔ اور اس نے ان کے لئے ایک وقت مقرر کیا ہے جس میں کوئی شک نہیں مگر ظالم لوگ صرف انکار ہی کرتے ہیں۔ [بئٰسراۃ: ۹۹]

اور فرمایا ﴿إِنَّمَا أَسْدَدُ خَلْقًا أَمَّ السَّمَاءَ ۗ بَنَاهَا﴾ الآیہ، کیا تمہارا پیدا کیا جانا سخت ہے یا آسمان کا جسے اُس نے بنایا ہے۔ [الزمر: ۲۷]

[ص ۲۵]

قیامت کے دن دوبارہ زندگی اس طرح ہوگی کہ دنیا والے اجسام زندہ کر کے اُن میں روحيں پھونک دی جائیں گی تاکہ ثواب و عذاب کا مزہ چکھیں۔ ان روحوں کو جدید اجسام میں نہیں ڈالا جائے گا جو کہ دنیا میں موجود نہیں تھے۔ اور یہی بات ہے جسے کفار بعید (ناممکن) سمجھتے تھے اور انکار کرتے تھے۔ اللہ تعالیٰ نے فرمایا ﴿بَلْ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ الْكٰفِرُونَ هٰذَا شَيْءٌ عَجِيبٌ ؕ ؕ إِذَا مِتْنَا وَكُنَّا تُرَابًا ؕ ذٰلِكَ رَجْعٌ ؕ بَعِيدٌ ؕ قَدْ عَلِمْنَا مَا تَنْقُصُ الْاَرْضُ مِنْهُمْ ؕ وَعِنْدَنَا كِتٰبٌ حَفِیْظٌ ؕ﴾ بلکہ وہ حیران ہیں کہ اُن کے پاس انہی میں سے ایک ڈرانے والا آگیا، پس کافروں نے کہا: یہ چیز عجیب ہے کہ کیا ہم جب مرجائیں گے اور مٹی ہو جائیں گے (تو دوبارہ زندہ ہوں گے)؟ یہ

دوبارہ زندگی بعید (از امکان) ہے۔ ہم جانتے ہیں کہ زمین ان میں سے کیا کم کر رہی ہے؟ اور ہمارے پاس نگران کتاب ہے۔ [ق:۲۰-۳]

اللہ سبحانہ و تعالیٰ نے بتایا کہ وہ ان کے اجسام کے ہر ذرہ کو جانتا ہے جسے زمین کم کر رہی ہے پھر وہ اسے دوبارہ اسی طرح لوٹا دے گا جیسے کہ پہلے تھا۔ پس میت کو اسی جسم کے ساتھ زندہ کیا جائے گا جو اس کا دنیا میں جسم تھا۔ اللہ تعالیٰ نے فرمایا ﴿وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ ۗ قَالَ أُولَٰئِكَ تُؤْمِنُ ۗ قَالَ بَلَىٰ وَلَٰكِن لِّيَطْمَئِنَّ قُلُوبِي ۗ قَالَ فَاخْذُا بَعْضَهُ مِنَ الطَّيْرِ فَصُرْهُنَّ إِنَّكَ تَمَّ اجْعَلْ عَلَىٰ كُلِّ جَبَلٍ مِّنْهُنَّ جُزْءًا ثُمَّ ادْعُهُنَّ يَأْتِينَكَ سَعْيًا ۗ وَاعْلَمْ أَنَّ اللَّهَ عَزِيزٌ حَكِيمٌ﴾ اور جب ابراہیم نے کہا: اے میرے رب مجھے دکھا کہ تو کس طرح مردوں کو زندہ کرتا ہے؟ فرمایا: کیا تمہیں یقین نہیں ہے؟ کہا: کیوں نہیں! بلکہ یقین ہے لیکن (چاہتا ہوں کہ) میرا دل مطمئن ہو جائے فرمایا: پرندوں میں سے چار لے لو پھر انہیں اپنی طرف آمادہ کرو پھر ہر پہاڑ پر ان میں سے ایک ٹکڑا رکھ دو، پھر انہیں بلاؤ تو وہ تمہارے پاس تیزی سے آئیں گے اور جان لو کہ بے شک اللہ زبردست حکیم ہے۔ [البقرہ: ۲۶۰]

ابن کثیر نے سلف (صالحین) کی ایک جماعت سے اس آیت کا یہ مفہوم بیان کیا ہے کہ ابراہیم علیہ الصلوٰۃ والسلام نے چاروں پرندوں کے ٹکڑے ٹکڑے کر کے ان کے گوشت کو باہم خلط ملط کر دیا ﴿﴾ اور ہر پہاڑ کی چوٹی پر ایک ٹکڑا رکھا پھر انہیں آواز دی تو ہر پرندے کے ٹکڑے اکٹھے ہو کر پرندہ بن گیا، سب پرندے زندہ ہو کر تیزی سے ان (ابراہیم

﴿﴾ سیدنا ابن عباس رضی اللہ عنہما فرماتے ہیں کہ ”قطعہن ثم اجعلہن فی اربع الدنیا ربعا ہا هنا وربعا ہا هنا ثم ادعہن یا تینک سعیا“ انہیں کاٹ (کر ٹکڑے ٹکڑے کر) دو پھر چاروں کو نوں پر ایک چوتھائی ایک چوتھائی رکھ دو پھر انہیں بلاؤ تو وہ تیزی سے تمہارے پاس آ جائیں گے۔ (تفسیر طبری ۳/۳۷۱ وسندہ صحیح)

مفسر قرآن قتادہ (تابعی) رحمہ اللہ فرماتے ہیں کہ ”فمزرقہن، قال: أمران یخسلط الدماء بالدماء والریش بالریش ثم یجعل علی کل جبل منہن جزءاً“ پس انہیں ٹکڑے ٹکڑے کر دو، کہا: انہیں حکم دیا گیا کہ خون کو خون سے اور پروں کو پروں سے خلط ملط کر دیں پھر ان میں سے ہر ٹکڑے کو ہر پہاڑ پر رکھ دیں۔ (تفسیر عبدالرزاق: ۳۳۵ وتفسیر طبری ۳/۳۸۱ وسندہ صحیح)

عَلَيْهِمَا) کے پاس آگئے۔

اللہ تعالیٰ نے فرمایا ﴿وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ۝ حَتَّىٰ إِذَا مَا جَاءَهُمْ شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ ۝ وَقَالُوا لَوْلَا جُئِدُوا لَهُمْ لِمَ شَهِدْتُمْ عَلَيْنَا ۚ قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ ۝ وَمَا كُنْتُمْ تَسْتَوِرُونَ ۚ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ۝ وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ فَأَصْبَحْتُم مِّنَ الْخَاسِرِينَ﴾ اور اس دن جب اللہ کے دشمنوں کو اکٹھا کر کے آگ کی طرف لے جایا جائیگا تو وہ ڈانٹے جائیں گے۔ حتیٰ کہ جب وہ آگ کے قریب پہنچیں گے تو ان کے کان، آنکھیں اور کھالیں گواہی دیں گی جو کام وہ کرتے تھے۔ وہ اپنی کھالوں سے کہیں گے کہ تم نے کیوں ہمارے خلاف گواہی دی ہے؟ وہ کہیں گی: ہم سے اُس اللہ نے باتیں کرائی ہیں جس نے ہر چیز کو بولنے کی طاقت بخشی ہے۔ اور اسی نے تمہیں پہلے پیدا کیا تھا اور اسی کی طرف تم کو لوٹ کر آنا تھا۔ اور تم (گناہ، کفر و شرک) کرتے وقت تو چھپتے نہیں تھے کہ (کہیں) تمہارے خلاف تمہارے کان، آنکھیں اور کھالیں گواہی دیں گے، لیکن تم یہ سمجھتے تھے کہ تمہارے بہت سے اعمال کو اللہ نہیں جانتا۔ اور یہ تمہارا گمان تھا جو کہ تم نے اپنے رب کے بارے میں کیا تھا، اس گمان نے تمہیں تباہ و برباد کر دیا، پس تم نقصان اٹھانے والوں میں سے ہو گئے۔

[حُم السجدة: ۱۹، ۲۳]

یہ آیات اس پر دلالت کرتی ہیں کہ دنیاوی جسموں کو ہی لوٹایا جائے گا۔ کان، آنکھیں اور کھالیں (چمڑے) گواہی دیں گے کہ ان لوگوں نے فلاں فلاں گناہ کئے تھے۔

[ص ۳۶]

انہی آیات کی طرح یہ ارشاد باری تعالیٰ ہے کہ ﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ﴾ آج ہم ان کے مونہوں پر

مہر لگاتے ہیں اور ان کے ہاتھ بولیں گے، اور پاؤں گواہی دیں گے کہ وہ یہ یہ کام کرتے تھے
[یس: ۶۵]

اور ارشاد فرمایا کہ ﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا
كَانُوا يَعْمَلُونَ﴾ اس دن، جو وہ کام کرتے تھے اس کے بارے میں ان کی زبانیں، ہاتھ
اور پاؤں گواہی دیں گے۔ [النور: ۲۴]

سنت میں بھی اس کی دلیل موجود ہے۔ حدیث میں ایک آدمی کا قصہ آیا ہے جس نے
مرتے وقت اپنے بیٹوں کو وصیت کی تھی کہ اس کے مرنے کے بعد اس کے جسم کو جلا دیں اور
راکھ کو خشکی اور سمندر میں اڑادیں۔ پس اللہ تعالیٰ نے سمندر اور خشکی کو حکم دیا تو اُس کی راکھ
جمع ہو کر وہی جسم بن گئی جو کہ پہلے تھا۔ یہ حدیث صحیح بخاری (۷۵۰۶) و صحیح مسلم
(۲۷۵۶) میں (سیدنا) ابو ہریرہ رضی اللہ عنہ سے مروی ہے۔

ساری مخلوقات میدان حشر میں

آخرت پر ایمان میں سے یہ بھی ہے کہ اس پر ایمان لایا جائے کہ لوگوں کو قبروں سے
زندہ کر کے موقف (میدان حشر) میں کھڑا کیا جائے گا۔ اولوالعزم رسولوں کے پاس لوگ
جائیں گے تاکہ (اُس دن کی) سختی سے انھیں نجات ملے۔ ہمارے نبی (سیدنا) محمد صلی اللہ علیہ وسلم
کو شفاعتِ کبریٰ حاصل ہے اور یہی مقام محمود ہے۔ اس دن اللہ آئے گا تاکہ بندوں کے
درمیان فیصلے کرے۔ ارشاد باری تعالیٰ ہے کہ ﴿وَحَشَرْنَاهُمْ فَلَمْ نُغَادِرْ مِنْهُمْ أَحَدًا﴾
اور ہم انھیں اکٹھا کریں گے تو اُن میں سے کوئی بھی (ہم سے) باقی نہیں رہے گا [الکہف: ۴۷]
(سیدہ) عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا: تمہیں زندہ
کر کے میدان حشر لایا جائے گا، ننگے پاؤں ننگے جسم اور بلا ختنہ ہو گے۔ عائشہ رضی اللہ عنہا نے
کہا: میں نے پوچھا یا رسول اللہ! مرد اور عورت ایک دوسرے کو دیکھیں گے: تو آپ نے فرمایا:
معاہلہ شدیدترین ہوگا جو انھیں اس سے مصروف رکھے گا۔ [صحیح بخاری: ۶۵۲۷ و صحیح مسلم: ۲۸۵۹]

یہ روایت (سیدنا) ابن عباس رضی اللہ عنہما نے بھی بیان کی ہے۔

[دیکھئے صحیح بخاری ۶۵۲۶ و صحیح مسلم ۲۸۶۰]

اس آیت ﴿وَجَاءَ رَبُّكَ وَالْمَلَكُ صَفًّا صَفًّا﴾ اور آپ کا رب اور فرشتے صف در صف آئیں گے (الفجر: ۲۲) کی تفسیر میں ابن کثیر فرماتے ہیں کہ ”یعنی اپنی مخلوق کے درمیان مقدموں کے فیصلے کے لئے (رب آئے گا) اور یہ اس کے بعد ہوگا جب لوگ آدم علیہ السلام کی تمام اولاد کے سردار (سیدنا) محمد (صَلَّى اللہُ عَلَيْهِ وَسَلَّمَ) کے پاس شفاعت کے لئے آئیں گے۔ اس سے پہلے ایک ایک کر کے وہ اولوالعزم رسولوں سے درخواست کر چکے ہوں گے۔ اُن میں سے ہر ایک نے یہی جواب دیا ہوگا کہ، میں اس سفارش والا نہیں ہوں حتیٰ کہ لوگ (سیدنا) محمد (صَلَّى اللہُ عَلَيْهِ وَسَلَّمَ) کے پاس آئیں گے تو آپ دو دفعہ فرمائیں گے: میں یہ شفاعت کرتا ہوں۔ پھر آپ جا کر اللہ کے پاس شفاعت کریں گے کہ مقدموں کا فیصلہ کیا جائے تو اللہ آپ کی شفاعت (سفارش) قبول فرمائے گا۔ یہ سب سے پہلی شفاعت ہے اور یہی مقام محمود ہے جس کا بیان سورہ بنی اسرائیل میں گزر چکا ہے۔ پس رب آئے گا تاکہ جیسے چاہے اپنے بندوں کے درمیان فیصلے کرے اور فرشتے اس کے سامنے صف در صف آئیں گے۔“

[تفسیر ابن کثیر ۶/۴۵۷] [ص ۴۷]

لوگ اللہ کے سامنے پیش ہوں گے تو وہ اُن کے اعمال کے مطابق ان سے حساب لے گا۔ ارشاد باری تعالیٰ ہے ﴿وَعَرِضُوا عَلٰی رَبِّكَ صَفًّا لَقَدْ جِئْتُمُوْنَا كَمَا خَلَقْنٰكُمْ اَوَّلَ مَرَّةٍ﴾ اور لوگ اپنے رب پر صف در صف پیش کئے جائیں گے (کہا جائے گا) جس طرح ہم نے تمہیں پہلے پیدا کیا تھا اسی طرح تم ہمارے پاس آگئے۔ [الکہف: ۴۸]

اور فرمایا ﴿وَمَنْ اَظْلَمَ مِمَّنِ افْتَرٰی عَلٰی اللّٰهِ كِذْبًا ۗ اُولٰٓئِكَ يُعْرَضُونَ عَلٰی رَبِّهِمْ وَيَقُولُ الْاَشْهَادُ هٰؤُلَاءِ الَّذِيْنَ كَذَّبُوْا عَلٰی رَبِّهِمْ ۗ اَلَا لَعْنَةُ اللّٰهِ عَلٰی الظّٰلِمِيْنَ﴾ اور اُس شخص سے بڑا کون ظالم ہے جو اللہ پر جھوٹ گھڑے، ان لوگوں کو اپنے رب کے سامنے پیش کیا جائے گا اور گواہ کہیں گے کہ ان لوگوں نے اپنے رب پر جھوٹ

بولتا تھا۔ خبردار! ظالموں پر اللہ کی لعنت ہو۔ [سورہ: ۱۸]

اور فرمایا ﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يَا وَيْلَتَنَا مَالِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا ۗ وَلَا يَظْلِمُ رَبُّكَ أَحَدًا﴾ اور نامہ اعمال دیا جائے گا تو مجرمین اس میں دیکھیں گے، ڈرے ہوئے اور کہیں گے: ہائے ہماری رسوائی! یہ کیسی کتاب ہے جس نے نہ کوئی چھوٹی چیز چھوٹی ہے اور نہ بڑی، سب کچھ اس میں درج ہے۔ وہ اپنے اعمال کو اپنے سامنے پائیں گے اور آپ کا رب کسی ایک پر بھی ظلم نہیں کرے گا۔ [الکہف: ۴۹]

اور فرمایا ﴿فَأَمَّا مَنْ أُوْتِيَ كِتَابَهُ بِيَمِينِهِ ۖ فَسَوْفَ يُحَاسِبُ حِسَابًا يَّسِيرًا ۖ وَيَنْقَلِبُ إِلَىٰ أَهْلِهِ مَسْرُورًا ۗ وَأَمَّا مَنْ أُوْتِيَ كِتَابَهُ وَرَاءَ ظَهْرِهِ ۖ فَسَوْفَ يَدْعُوا ثُبُورًا ۖ وَيَصْلَىٰ سَعِيرًا ۗ﴾ پس جس کو دائیں ہاتھ میں نامہ اعمال ملے گا تو اس کا جلدی بہت ہلکا حساب ہوگا اور وہ اپنے (جنتی) ساتھیوں کے پاس خوش خوش واپس لوٹے گا۔ اور جس کو پیٹھ پیچھے سے نامہ اعمال ملے گا تو وہ فوراً موت کو پکارے گا اور دہکتی جہنم میں داخل ہوگا۔

[الانشاق: ۷-۱۲]

اور فرمایا ﴿يَوْمَئِذٍ تُعْرَضُونَ لَا تَخْفَىٰ مِنْكُمْ خَافِيَةٌ ۗ فَأَمَّا مَنْ أُوْتِيَ كِتَابَهُ بِيَمِينِهِ ۖ فَيَقُولُ هَآؤُمِ أَقْرَأُ وَآ كِتَابِيهِ ۗ إِنِّي ظَنَنْتُ أَنِّي مُلْقٍ حِسَابِيهِ ۖ فَهُوَ فِي عِيشَةٍ رَّاضِيَةٍ ۖ فِي جَنَّةٍ عَالِيَةٍ ۖ قُطُوفُهَا دَانِيَةٌ ۗ كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ ۗ وَأَمَّا مَنْ أُوْتِيَ كِتَابَهُ بِشِمَالِهِ ۖ فَيَقُولُ يَلَيْتَنِي لِمَ أُوتِيَ كِتَابِيهِ ۗ وَلَمْ أَدْرِمَا حِسَابِيهِ ۗ يَلَيْتَهَا كَانَتِ الْقَاضِيَةَ ۖ مَا أَغْنَىٰ عَنِّي مَالِيهِ ۖ هَلَكَ عَنِّي سُلْطَانِيهِ ۗ خُدُوهُ فَغُلُّوهُ ۗ ثُمَّ الْجَحِيمَ صَلُّوهُ ۗ ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا فَاسْلُكُوهُ﴾

اس دن تم پیش ہو گے تمہاری کوئی بات خفیہ نہیں رہے گی۔ جس کو دائیں ہاتھ میں نامہ اعمال مل گیا تو وہ کہے گا: یہ میری کتاب پڑھو، مجھے یہ یقین نہ تھا کہ میرا حساب ہونے والا ہے۔ یہ

خوشی والی زندگی میں ہوگا، اونچے باغات میں جن کے گچھے جھکے ہوئے ہوں گے۔ تم نے سابقہ ایام میں جو اعمال کئے تھے تو اب خوب سیر ہو کر کھاؤ پیو۔ اور جس کو بائیں ہاتھ میں نامہ اعمال ملے گا تو وہ کہے گا: ہائے افسوس مجھے میرا نامہ اعمال نہ ملتا اور نہ مجھے میرے حساب کا پتہ ہوتا۔ ہائے افسوس موت ہی ختم کرنے والی ہوتی (یعنی یہ دوبارہ زندگی نہ ہوتی) میرا مال میرے کچھ کام نہ آیا۔ میری سلطنت ہلاک و تباہ ہوگئی۔ پکڑو اسے زنجیروں میں جکڑ لو پھر دہکتی آگ میں داخل کر دو۔ پھر ستر (۷۰) ہاتھ لمبے زنجیر میں (باندھ کر) اسے گھسیٹو [الحاقہ: ۱۸-۳۲]

اور فرمایا ﴿يَوْمَئِذٍ يَصُدُّ النَّاسُ أَسْتَاتَاهُمْ لِيُرَوْا أَعْمَالَهُمْ ۗ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۗ وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾

[ص ۲۸]

اس دن لوگ گروہ درگروہ آئیں گے تاکہ ان کے اعمال دکھائے جائیں، پس جس شخص نے ذرہ برابر نیکی کی ہوگی وہ دیکھ لے گا اور جس نے ذرہ برابر شر کیا ہوگا وہ دیکھ لے گا۔ [الزلزال: ۸، ۶]

رسول اللہ ﷺ نے فرمایا: جس کا حساب لیا گیا تو اسے عذاب دیا جائے گا۔ (سیدہ عائشہ رضی اللہ عنہا) نے کہا: کیا اللہ نہیں فرماتا کہ ﴿فَسَوْفَ يُحَاسِبُ حِسَابًا يَسِيرًا﴾ پس عنقریب اس کا آسان حساب ہوگا۔ [الانشاق: ۸] تو آپ (ﷺ) نے فرمایا: یہ تو صرف عرض یعنی پیشی ہوگی، جس کے حساب کی پڑتال شروع ہوگی تو وہ شخص ہلاک ہو گیا۔

[صحیح بخاری: ۱۰۳، صحیح مسلم: ۶۷۲۸]

حوض کوثر

آخرت پر ایمان لانے میں سے یہ بھی ہے کہ ہمارے نبی ﷺ کے حوض (حوض کوثر) پر ایمان لایا جائے۔ اس کے بارے میں رسول اللہ ﷺ کی احادیث متواتر ہیں (یعنی علم کلام والوں کے نزدیک بھی قطعی و یقینی ہیں)

امام بخاری نے کتاب الرقاق میں باب فی الحوض لکھ کر انیس (۱۹) روایات ذکر کی

ہیں (۶۵۷۵ تا ۶۵۹۳)

حافظ ابن حجر نے فتح الباری میں لکھا ہے کہ پچاس (۵۰) سے زیادہ صحابیوں نے اسے بیان کیا ہے۔ ان میں سے پچیس (۲۵) کا ذکر قاضی عیاض نے اور تین (۳) کا ذکر نووی نے کیا ہے۔ انھوں نے ان پر ان کے قریب کا اضافہ کیا ہے تو یہ روایت کرنے والے صحابہ پچاس سے زیادہ ہیں (۴۶۸/۱۱-۴۶۹) امام ابن کثیر نے اپنی کتاب النہایہ (فی الفتن والملاحم) میں تیس (۳۰) سے زیادہ صحابہ کی روایات مع سند و متن و حوالہ ذکر کی ہیں (۲۹/۲-۶۵)

نبی ﷺ کے حوض کی صفت میں یہ حدیث بھی ہے کہ آپ ﷺ نے فرمایا: ”میرے حوض کی لمبائی ایک مہینے کی مسافت ہے، اس کا پانی دودھ سے زیادہ سفید ہے اور اس کی خوشبو مشک کستوری سے زیادہ پاک ہے، اس کے پیالے آسمان کے ستاروں کی طرح (لا تعداد) ہیں۔ جو شخص اس میں سے پی لے گا وہ کبھی پیاسا نہیں ہوگا“
اسے بخاری نے عبد اللہ بن عمر (رضی اللہ عنہ) سے روایت کیا ہے۔ (۶۵۷۹)

صحیح مسلم (۲۲۹۲) میں اس روایت کے یہ الفاظ ہیں کہ ”میرا حوض ایک مہینے کی مسافت ہے۔ اس کے کنارے برابر ہیں، اس کا پانی چاندی سے زیادہ سفید ہے اور اس کی خوشبو مشک کستوری سے زیادہ ہے اس کے پیالے آسمان کے ستاروں جیسے ہیں، جس نے اس سے پی لیا تو اسے پھر کبھی پیاس نہیں لگے گی“

(سیدنا) ابو ذر رضی اللہ عنہ کی بیان کردہ حدیث میں آیا ہے کہ ”اس میں جنت کے دو پرنا لے بہہ رہے ہوں گے جو اس سے پی لے گا تو اسے کبھی پیاس نہیں لگے گی۔ اس کی لمبائی چوڑائی برابر ہے جتنا کہ عمان اور ایلہ کے درمیان فاصلہ ہے۔ اس کا پانی دودھ سے زیادہ سفید اور شہد سے زیادہ میٹھا ہے۔“ [صحیح مسلم: ۲۳۰۰]

[ص ۳۹]

لوگوں میں سے بعض کو حوض سے دُور ہٹایا جائے گا۔ (سیدنا) عبد اللہ بن مسعود رضی اللہ عنہ سے روایت ہے کہ نبی ﷺ نے فرمایا: ”میں حوض پر تمہارا منتظر رہوں گا۔ کچھ لوگ میرے

سامنے آئیں گے پھر انھیں مجھ سے دور ہٹا دیا جائے گا تو میں کہوں گا: اے میرے رب! یہ میرے ساتھی (یعنی اُمّتی) ہیں تو کہا جائے گا: آپ کو یہ نہیں کہ انھوں نے آپ کے بعد کیا کیا بدعات گھڑی تھیں، (صحیح البخاری: ۶۵۷۶)

یہاں ساتھیوں سے مراد وہ تھوڑے سے لوگ ہیں جو نبی ﷺ کی وفات کے بعد مُردہ ہو گئے تھے اور انھیں اُن فاتح لشکروں نے قتل کیا تھا جنہیں (سیدنا) ابو بکر الصديق رضی اللہ عنہ نے مرتدین سے جنگ کرنے کے لئے بھیجا تھا۔

صحابہ کرام کے دشمن، رافضی * فرقے والے یہ کہتے ہیں کہ نبی ﷺ کی وفات کے بعد، چند ایک کو چھوڑ کر (تمام) صحابہ کرام مُردہ ہو گئے تھے اور انھیں حوض سے دُور ہٹایا جائے گا۔

اور حقیقت یہ ہے کہ رافضی فرقہ والے ہی اس کے مستحق ہیں کہ انھیں رسول اللہ ﷺ کے حوض سے دُور ہٹایا جائے کیونکہ وہ وضو میں اپنے پاؤں نہیں دھوتے بلکہ ان پر مسح کرتے ہیں اور رسول اللہ ﷺ نے فرمایا ہے کہ ((ویل للأعقاب من النار)) ایڑیوں کے لئے خرابی ہو وہ جہنم میں جلیں گی۔ [صحیح بخاری: ۶۵، صحیح مسلم: ۲۲۲، عن ابی ہریرۃ رضی اللہ عنہ]

رافضیوں کے وضو میں دھوئے جانے والے (بعض) اعضا کی سفیدی نہیں ہوگی جس کے بارے میں رسول اللہ ﷺ نے فرمایا ہے کہ ”میرے اُمّتی قیامت کے دن وضو کے آثار کی وجہ سے چمک دار سفید اعضا کے ساتھ آئیں گے، یعنی وضو کے اعضا چمک رہے ہوں گے۔

[صحیح بخاری: ۱۳۶، عن ابی ہریرۃ رضی اللہ عنہ]

اعمال کا وزن اور میزان

آخرت پر ایمان لانے کا یہ مطلب بھی ہے کہ اس پر ایمان لایا جائے کہ بندوں کے اعمال تولے جائیں گے انھیں رگنا اور تولا جاسکتا ہے۔ جس کا وزن زیادہ ہو تو وہ نجات

* رافضی فرقہ ”شیعوں کا ایک فرقہ جو صحابہ کرام رضی اللہ عنہم کی مذمت اور کردارِ گمشدہ کو جائز سمجھتا ہے“
(القاموس الوحید ص ۶۲۸)

پاجائے گا اور جس کا وزن کم ہو تو وہ ہلاک ہو جائے گا۔ اللہ تعالیٰ فرماتا ہے ﴿وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا حَاسِبِينَ﴾ اور ہم قیامت کے دن عدل و انصاف والی میزائیں قائم کریں گے، پس کسی نفس پر کوئی ظلم نہیں ہوگا اور اگر رائی کے دانے کے برابر بھی (عمل) ہوگا تو ہم اسے (سامنے) لائیں گے اور ہم حساب لینے کے لئے کافی ہیں۔

[الانبیاء: ۴۷]

اور فرمایا ﴿وَالْوِزْنَ يُؤَمِّنُذِهِ الْحَقُّ ۚ فَمَنْ ثَقُلَتْ مَوَازِينُهُ فَأُولَئِكَ هُمُ الْمُفْلِحُونَ ۝ وَمَنْ خَفَّتْ مَوَازِينُهُ فَأُولَئِكَ الَّذِينَ خَسِرُوا أَنفُسَهُمْ بِمَا كَانُوا بِآيَاتِنَا يَظْلِمُونَ﴾ اور اس دن وزن حق ہی ہوگا، پس جن کے وزن بھاری ہوئے تو وہی لوگ کامیاب ہوں گے اور جن کے وزن ہلکے ہوئے تو وہی لوگ نقصان اٹھانے والے ہوں گے کیونکہ یہ ہماری آیتوں کے ساتھ ظلم کرتے تھے۔ [الاعراف: ۸۰] [ص ۵۰]

اور فرمایا ﴿فَإِذَا نَفَخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ ۝ فَمَنْ ثَقُلَتْ مَوَازِينُهُ فَأُولَئِكَ هُمُ الْمُفْلِحُونَ ۝ وَمَنْ خَفَّتْ مَوَازِينُهُ فَأُولَئِكَ الَّذِينَ خَسِرُوا أَنفُسَهُمْ فِي جَهَنَّمَ خَالِدُونَ﴾ پھر جب صور پھونکا جائے گا تو اس دن لوگوں کے درمیان نہ کوئی نسب ہوگا اور نہ ایک دوسرے سے (مدد) مانگیں گے۔ پس جن کے وزن بھاری ہو گئے تو وہی کامیاب ہوں گے اور جن کے وزن ہلکے ہو گئے تو وہی اپنے آپ کو گھٹائے میں ڈالنے والے ہوں گے (اور) جہنم میں ہمیشہ رہیں گے۔

[المؤمنون: ۱۰۱-۱۰۳]

اور فرمایا ﴿فَأَمَّا مَنْ ثَقُلَتْ مَوَازِينُهُ ۖ فَهُوَ فِي عِيشَةٍ رَاضِيَةٍ ۖ وَأَمَّا مَنْ خَفَّتْ مَوَازِينُهُ ۖ فَأَمَّهُ هَٰوِيَةٌ ۖ وَمَا أَدْرَاكَ مَا هِيَ ۖ نَارٌ حَامِيَةٌ﴾ پس جس کے اوزان بھاری ہوئے تو وہ خوشی والی زندگی میں ہوگا اور جس کے اوزان ہلکے ہوئے تو اس کا ٹھکانا ہویہ (جہنم) ہے اور آپ کو کیا پتہ کہ ہاویہ کیا ہے؟ جلانے والی آگ ہے [القارعة: ۶-۱۱]

رسول اللہ ﷺ نے فرمایا: طہور آدھا ایمان ہے۔ اور الحمد للہ کے ساتھ میزان بھر جائے گی۔ اور سبحان اللہ والحمد للہ کے ساتھ آسمان وزمین میں جو کچھ ہے بھر جائے گا۔

[صحیح مسلم: ۲۲۳]

رسول اللہ ﷺ نے فرمایا: ”دو کلمے رحمن کو پیارے ہیں، زبان پر کہنے آسان ہیں اور میزان میں بھاری ہوں گے: سبحان اللہ وجمہ، سبحان اللہ العظیم“، [صحیح بخاری: ۵۶۳، صحیح

مسلم: ۲۶۹۴]

اعمال اگرچہ اعراض ❁ ہیں لیکن اللہ انھیں اجسام بنا دے گا جنہیں میزان میں رکھ کر تولو جائے گا۔ بندوں کے اعمال کے وزن کرنے کی حکمت یہ ہے کہ اللہ تعالیٰ کے عدل کا اظہار ہو اور بندے کو اس کے اعمال کی (پوری) خبر و اطلاع ہو۔ بے شک اللہ سبحانہ و تعالیٰ ہر چیز کے بارے میں پورا جانتا ہے اور اسی میں سے بندوں کے اعمال ہیں (وہ انہیں پورا جانتا ہے) اگرچہ ان کا وزن کیا جائے یا نہ کیا جائے۔

جس طرح اعمال کا وزن ہوگا اسی طرح اعمال کے صحیفوں کا بھی وزن ہوگا جیسا کہ حدیثِ بطاقہ اور حدیثِ سجالات (رجسٹروں والی حدیث) میں آیا ہے۔ رسول ﷺ نے فرمایا: ”بے شک اللہ، میری امت میں سے ایک بندے کو قیامت کے دن لوگوں کے سامنے لائے گا۔ پھر اُس کے (اعمال کے) ننانوے (۹۹) رجسٹر کھولے جائیں گے۔ ہر رجسٹر حد نظر تک ہوگا۔ پھر اللہ کہے گا: کیا تُو ان میں سے کسی چیز کا انکار کرتا ہے؟ کیا میرے لکھنے والے محافظ فرشتوں نے تجھ پر کوئی ظلم کیا ہے؟ تو کہے گا: نہیں اے میرے رب! تو اللہ فرمائے گا: کیا تیرے پاس کوئی عذر ہے؟ تو وہ کہے گا: نہیں اے میرے رب! تو اللہ فرمائے گا کہ ہاں تیری ہمارے پاس ایک نیکی ہے۔ آج تجھ پر کوئی ظلم نہیں ہوگا۔ پھر ایک پرزہ نکالا جائے گا جس پر لکھا ہوگا کہ ”أشهد أن لا إله إلا الله وأشهد أن محمداً عبداً لله و

❁ علم منطوق میں ہر اُس چیز کو العراض (جمع اعراض) کہتے ہیں جو قائم بالغیر ہو، خود اس کا وجود نہ ہو برخلاف جو ہر کے، دیکھنے والا موسیٰ الوحید (ص ۳۱۰۶۸) مثلاً رنگ اور کپڑا۔ اس میں رنگ عرض ہے اور کپڑا جو ہر۔ (فیروز اللغات ص ۸۹۴)

رسولہ“

پھر فرمائے گا اپنا وزن دیکھ تو وہ کہے گا: اے میرے رب! یہ کاغذ کا پرزہ ان رجسٹروں کے مقابلے میں کیا حیثیت رکھتا ہے؟ تو اللہ فرمائے گا: آج تجھ پر کوئی ظلم نہیں ہوگا۔ پھر رجسٹروں کو میزان کے ایک پلڑے میں رکھا جائے گا اور دوسرے پلڑے میں کاغذ کا وہ پرزہ رکھا جائے گا تو (گناہوں والے) رجسٹر ہلکے ہو کر بلند ہو جائیں گے اور وہ پرزہ بھاری ہو کر جھک جائے گا۔ اللہ کے نام سے کوئی چیز بھاری نہیں ہو سکتی“ [سنن الترمذی: ۲۶۳۹، وقال: ”حسن غریب“ اے حاکم ۶/۱، اور ذہبی نے مسلم کی شرط صحیح کہا ہے، نیز دیکھئے السلسلۃ الصحیحۃ لاولیاء البانی: ۱۳۵] [ص ۵۱]

عمل کرنے والے کا بھی وزن ہو سکتا ہے جیسا کہ (سیدنا) ابن مسعود رضی اللہ عنہ کی پنڈلیوں کے بارے میں آپ ﷺ نے فرمایا: ”اس ذات کی قسم جس کے ہاتھ میں میری جان ہے! یہ دونوں پنڈلیاں میزان میں اُحد سے زیادہ بھاری ہیں“ یہ حدیث حسن ہے، اسے احمد (ح ۳۹۲۱) وغیرہ نے روایت کیا ہے۔ [ج ۱ ص ۴۲۰، ۴۲۱، وسندہ حسن]

پل صراط

پل (صراط) پر ایمان لانا بھی آخرت پر ایمان لانے میں سے ہے۔ یہ ایک پل ہے جسے جہنم پر رکھا جائے گا۔ جنت پہنچنے کے لئے، مسلمان اپنے اعمال کے مطابق اس سے گزریں گے۔ بعض تو بجلی کی طرح گزریں گے اور بعض ہوا کی طرح اور بعض گھسٹتے ہوئے گزریں گے۔

صحیح بخاری (۸۰۶) و صحیح مسلم (۲۹۹) میں (سیدنا) ابو ہریرہ رضی اللہ عنہ کی بیان کردہ حدیث میں آیا ہے کہ ”جہنم کی پیٹھ پر (پل) صراط نصب کیا جائے گا۔ رسولوں میں، سب سے پہلے، میں اپنی اُمت کو لے کر یہاں سے گزروں گا۔ اس دن رسولوں کے سوا کوئی بھی بات نہیں کرے گا۔ اس دن رسولوں کا یہی کلام ہوگا کہ ((اللہم سلم سلم)) اے اللہ! سلامتی دے محفوظ رکھ، جہنم میں لوہے کے کانٹے ہوں گے جیسے سعدان (کانٹوں والے

ایک درخت) کے کانٹے ہوتے ہیں۔ کیا تم نے سعدان کے کانٹے دیکھے ہیں؟ لوگوں نے کہا: جی ہاں، آپ نے فرمایا: یہ سعدان جیسے کانٹے ہوں گے لیکن ان کی بڑائی (اور شدت) تو صرف اللہ ہی جانتا ہے لوگوں کو ان کے اعمال کے مطابق اُچک لیں گے۔ بعض تو اپنے اعمال کی وجہ سے ہلاک ہو جائیں گے اور بعض کے ٹکڑے ٹکڑے ہو جائیں گے پھر انہیں نجات ملے گی“

(سیدنا) ابو ہریرہ اور (سیدنا) حذیفہ رضی اللہ عنہما سے روایت میں آیا ہے کہ ”امانت اور رحم کو بھیجا جائے گا تو وہ دونوں (پل) صراط کے دائیں بائیں کھڑے ہو جائیں گے۔ تم میں سے پہلے لوگ بجلی کی طرح (انتہائی تیزی سے) گزریں گے۔ میں نے کہا: میرے ماں باپ آپ پر قربان ہوں، بجلی کی طرح گزرنے سے کیا مراد ہے؟

[ص ۵۲]

آپ نے فرمایا: تم نہیں دیکھتے کہ بجلی کس طرح پلک جھپکتے گزرتی اور آجاتی ہے؟ پھر ہوا کی طرح گزریں گے پھر پرندوں اور تیز مردوں کی طرح گزریں گے۔ ان کے اعمال انہیں چلا دوڑا رہے ہوں گے۔ اور تمہارے نبی (صلی اللہ علیہ وسلم) صراط پر کھڑے ((دب سلم سلم)) اے میرے رب سلامتی سلامتی، کہہ رہے ہوں گے حتیٰ کہ بندوں کو ان کے اعمال بے بس کر دیں گے۔ ایک آدمی آئے گا تو وہ گھسٹتے ہوئے ہی چل سکے گا۔ صراط کی دونوں طرف لٹکے ہوئے کانٹے ہیں۔ جنہیں اُچک لینے کا حکم ہوگا تو وہ اُسے اُچک لیں گے۔ بعض زخمی نجات پانے والے ہوں گے اور بعض اوندھے منہ جہنم میں گرائے جائیں گے“ [صحیح مسلم: ۳۲۹]

(سیدنا) ابوسعید الخدری رضی اللہ عنہ سے ایک روایت میں آیا ہے کہ ”پھر جہنم پر پل ڈالا جائے گا اور شفاعت حلال ہوگی۔ لوگ کہیں گے: اے اللہ سلامت رکھ، نجات دے۔ پوچھا گیا کہ یا رسول اللہ! پل کیا ہے؟ آپ نے فرمایا: گرانے والی پھسلوان، اس میں ہگ نما لوہے کے کڑے، اُچکنے والے کانٹے اور چمٹنے والے سخت کانٹے ہیں۔ نجد (اوپنی زمین والے علاقے) میں ایک کانٹے دار درخت ہوتا ہے جسے سعدان کہتے ہیں (اُس جیسے یہ کانٹے ہوں گے) مومنین اس پر سے پلک جھپکتے، بجلی اور ہوا کی طرح گزریں گے۔ بعض پرندوں، تیز گھوڑوں

اور سواروں کی طرح گزریں گے۔ بعض صحیح سالم بچ جائیں گے، بعض زخمی ہو کر گزریں گے اور بعض اوندھے منہ جہنم کی آگ میں گر جائیں گے، [صحیح مسلم: ۳۰۲]

شفاعتِ کبریٰ

آخرت پر ایمان لانے میں سے یہ بھی ہے کہ کتاب و سنت میں جن شفاعتوں (سفارشوں) کا ذکر آیا ہے ان پر ایمان لایا جائے۔ اسی میں سے ہمارے نبی ﷺ کے لئے خاص شفاعتِ کبریٰ ہے جس کے ذریعے میدانِ حشر میں کھڑے لوگوں کی خلاصی ہوگی اور یہی وہ مقام محمود ہے جس کی تعریف آدم علیہ السلام سے لے کر قیامت تک سب اولین و آخرین کرتے ہیں۔ اس کے بارے میں امام ابن کثیر رحمہ اللہ کے کلام میں، قریب ہی اشارہ گزر چکا ہے۔ [دیکھئے ص ۲۸/الاصول]

اللہ کے اذن سے شفاعتیں

اسی میں سے وہ شفاعت بھی ہے جو اس کے بارے میں کی جائے گی جو آگ (کے عذاب) کا مستحق ہوگا تا کہ وہ جہنم میں داخل ہونے سے بچ جائے۔ نبی ﷺ اور دوسرے انبیاء کا (پل) صراط پر ”اللهم سلم سلم“ کہنا اسی کی دلیل ہے۔ یہ دونوں حدیثیں ابھی گزری ہیں جن میں صراط عبور کرنے کا ذکر ہے۔ [دیکھئے ص ۵۲، ۵۳/الاصول]

اسی میں سے وہ شفاعت بھی ہے کہ جو لوگ جنت میں داخل ہوں گے ان کے لئے شفاعت کی جائے گی تا کہ وہ اپنے اعمال کے ثواب اور درجات سے زیادہ درجوں پر فائز ہو جائیں۔

[ص ۵۳]

اس کی دلیل یہ ارشاد باری تعالیٰ ہے کہ ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَهُمْ مِنْ عَمَلِهِمْ مِنْ شَيْءٍ﴾ اور جو لوگ ایمان لائے اور ان کی اولاد نے ایمان کے ساتھ ان کی اتباع کی، ہم ان کی اولاد کو ان کے ساتھ ملا دیں گے اور ان کے اعمال میں سے کوئی کمی نہیں کی جائے گی۔ [الطور: ۲۱]

اور اسی میں سے وہ شفاعت بھی ہے جس کے ذریعے بغیر حساب کے جنت میں داخل ہوگا۔ اس کی دلیل وہ حدیث ہے جس میں آیا ہے کہ آپ ﷺ نے (سیدنا) عکاشہ بن محسن (رضی اللہ عنہ) کے بارے میں دُعا فرمائی تھی کہ وہ ان ستر (۷۰) ہزار لوگوں میں شامل ہوں جو بغیر حساب کے جنت میں داخل ہوں گے۔ اسے بخاری (۵۸۱۱) اور مسلم (۲۱۶) نے روایت کیا ہے۔

اسی میں سے وہ شفاعت بھی ہے جو آپ ﷺ اپنے چچا ابوطالب کے بارے میں کریں گے تاکہ اُن کے عذاب میں تخفیف (کمی) ہو۔ وہ آگ کے چھوٹے سے گڑھے میں ڈالے جائیں گے جس میں ان کا دماغ کھول رہا ہوگا۔ یہ تخفیف درج ذیل آیت کی تخصیص کرتی ہے:

﴿وَالَّذِينَ كَفَرُوا لَهُمْ نَارُ جَهَنَّمَ ۖ لَا يُقْضَىٰ عَلَيْهِمْ فِيمَوتُوا وَلَا يُخَفَّفُ عَنْهُمْ مِنْ عَذَابِهَا﴾ اور جن لوگوں نے کفر کیا، اُن کے لئے جہنم کی آگ ہے۔ ان کے لئے موت کا فیصلہ نہیں کیا جائے گا اور نہ اُن کے عذاب میں تخفیف ہوگی۔ [فاطر: ۳۶]

اسی میں سے آپ ﷺ کی وہ شفاعت ہے جس کے ذریعے لوگ جنت میں داخل ہوں گے۔ اس کی دلیل آپ ﷺ کا یہ ارشاد ہے کہ ((أنا أول الناس يشفع في الجنة و أنا أكثر الأنبياء تبعاً)) میں سب سے پہلے، جنت میں لوگوں کے داخلے کے لئے شفاعت کروں گا اور نبیوں میں، میری اتباع کرنے والے لوگ سب سے زیادہ ہوں گے۔ [صحیح مسلم: ۱۹۶]

بعض الفاظ میں آیا ہے کہ ”قیامت کے دن میری اتباع کرنے والے لوگ، سب انبیاء کی بہ نسبت زیادہ ہوں گے اور میں سب سے پہلے جنت کا دروازہ کھٹکھٹاؤں گا“ [صحیح مسلم: ۱۹۶] آپ ﷺ نے فرمایا: ”میں قیامت کے دن جنت کے دروازے کے پاس آکر دروازہ کھلوادوں گا تو محافظ داروغہ کہے گا: آپ کون ہیں؟ میں کہوں گا؟ محمد (ﷺ) تو وہ کہے گا: مجھے آپ کے (حکم کے) ساتھ ہی دروازہ کھولنے کا حکم دیا گیا تھا اور یہ کہ آپ سے

پہلے کسی کے کہنے پر دروازہ نہ کھولوں“ صحیح مسلم: ۱۹۷]

اسی میں سے وہ شفاعت بھی ہے جس کے ذریعے کبیرہ گناہ کرنے والوں کو (جہنم کی) آگ سے نکالا جائے گا۔ اس کے بارے میں رسول اللہ ﷺ کی احادیث تو اتر کے ساتھ آئی ہیں جیسا کہ شارح عقیدہ طحاویہ (ابن ابی العزاحمی) نے کہا ہے [ص ۲۹۰]

انھی میں سے وہ روایت ہے کہ (سیدنا) ابو ہریرہ رضی اللہ عنہ نے کہا کہ رسول اللہ ﷺ نے فرمایا: ”ہر نبی کی ایک دعا (ضرور) قبول ہوتی ہے۔ ہر نبی نے اپنی اپنی دعا کر لی ہے اور میں نے اپنی دعا بچا رکھی ہے تاکہ قیامت کے دن میں اپنی اُمت کی شفاعت کروں۔ یہ ان شاء اللہ میری اُمت کے ہر اُس آدمی کو حاصل ہوگی جس نے مرتے دم تک شرک نہ کیا ہوگا۔“ [صحیح بخاری: ۶۳۰۴ صحیح مسلم: ۱۹۹ واللفظ لہ]

[ص ۵۲]

یہ شفاعت فرشتوں، نبیوں اور مومنوں کو بھی حاصل ہوگی جیسا کہ صحیح مسلم (۱۸۳) میں (سیدنا) ابو سعید (الخدیری رضی اللہ عنہ) کی بیان کردہ حدیث میں آیا ہے کہ ”اللہ تعالیٰ فرمائے گا: فرشتوں نے شفاعت کی، نبیوں نے شفاعت کی، مومنوں نے شفاعت کی، اب صرف ارحم الراحمین ہی باقی ہے۔“ الخ

جنت اور جہنم پر ایمان

آخرت پر ایمان لانے میں سے جنت اور جہنم پر ایمان لانا بھی ہے کہ دونوں اب موجود ہیں اور جنت و جہنم ہمیشہ باقی رہیں گی (یعنی کبھی فنا نہیں ہوں گی)

اللہ نے اپنے دوستوں کے لئے جنت اور اپنے دشمنوں کے لئے جہنم تیار کر رکھی ہے۔ مومنوں کے لئے جنت کی تیاری کا ذکر ان آیات میں ہے کہ ﴿وَالسَّابِقُونَ السَّابِقُونَ﴾

مِنَ الْمُهْجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَٰلِكَ الْفَوْزُ الْعَظِيمُ﴾ اور مہاجرین و انصار میں سے سابقون اولون اور جن لوگوں نے احسان

کے ساتھ ان کی اتباع کی، اللہ اُن سے راضی ہو گیا اور وہ اللہ سے راضی ہو گئے اور اللہ نے اُن کے لئے ایسے باغات تیار کئے جن کے نیچے نہریں بہ رہی ہیں، وہ اس میں ہمیشہ ہمیشہ رہیں گے، یہ بڑی کامیابی ہے۔ [التوبہ: ۱۰۰]

اور ارشاد باری تعالیٰ ہے کہ ﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ ۖ لَا أَعْدَتٌ لِّلْمُتَّقِينَ﴾ اور اپنے رب کی مغفرت کی طرف تیز چلو اور اس جنت کی طرف جس کی چوڑائی آسمان اور زمین ہیں، یہ متقین (تقویٰ کرنے والوں) کے لئے تیار کی گئی ہے۔ [ال عمران: ۱۳۳]

اور فرمایا ﴿سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ ۖ لَا أَعْدَتٌ لِّلَّذِينَ آمَنُوا بِاللَّهِ وَرُسُلِهِ﴾ اپنے رب کی مغفرت کی طرف (ایک دوسرے سے پہلے) جاؤ اور اس جنت کی طرف جس کی چوڑائی آسمان اور زمین جیسی ہے، یہ اُن لوگوں کے لئے تیار کی گئی ہے جو اللہ اور اس کے رسولوں پر ایمان لائے۔ [الحج: ۲۱]

اللہ کے دشمنوں کیلئے (جہنم کی) آگ کی تیاری کا ذکر درج ذیل آیات میں آیا ہے: ﴿وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ بِاللَّهِ ظَنَّ السَّوْءِ عَلَيْهِمْ ذَاتُورَةُ السَّوْءِ ۗ وَغَضِبَ اللَّهُ عَلَيْهِمْ وَعَنَّاهُمْ وَأَعَدَّ لَهُمْ جَهَنَّمَ ۗ وَسَاءَتْ مَصِيرًا﴾ اور تاکہ منافق مردوں اور منافق عورتوں، مشرک مردوں اور مشرک عورتوں، اور اللہ کے بارے میں بدگمانی کرنے والوں کو عذاب دے۔ اُن کی بدگمانی انہی پر آنے والی ہے۔ اور اللہ نے اُن پر غضب کیا اور ان پر لعنت کی اور اُن کے لئے جہنم تیار کی اور یہ بُرا ٹھکانا ہے۔ [الفتح: ۶]

اور فرمایا ﴿وَاتَّقُوا النَّارَ الَّتِي أُعِدَّتْ لِلْكَافِرِينَ﴾ اور اس آگ سے ڈرو جو کافروں کے لئے تیار کی گئی ہے۔ [ال عمران: ۱۳۱]

اور فرمایا ﴿فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ ۗ أُعِدَّتْ لِلْكَافِرِينَ﴾ اس آگ سے بچو جس کا ایندھن انسان اور پتھر ہیں، کافروں کے لئے تیار کی گئی ہے [البقرة: ۲۴]

سنت سے بھی یہ ثابت ہے کہ جنت اور جہنم اب موجود ہیں۔ نماز کسوف کے بارے میں (سیدنا) ابن عباس رضی اللہ عنہما کی (بیان کردہ) حدیث میں آیا ہے کہ ”لوگوں نے کہا: یا رسول اللہ! ہم نے دیکھا کہ آپ نے اپنی جگہ کھڑے ہو کر کسی چیز کو پکڑنے کی کوشش کی، پھر ہم نے دیکھا کہ آپ پیچھے ہٹ گئے۔ آپ صلی اللہ علیہ وسلم نے فرمایا: میں نے جنت کو دیکھا تو کھجور کا ایک خوشہ لینے کی کوشش کی۔ اگر میں اسے لے لیتا تو تم لوگ ہمیشہ، جب تک دنیا باقی ہے، اسی سے کھاتے رہتے۔ اور مجھے آگ دکھائی گئی۔ میں نے آج جیسا شدید منظر کبھی نہیں دیکھا اور میں نے دیکھا کہ دوزخ میں اکثریت عورتوں کی ہے... الخ

[صحیح بخاری: ۱۰۵۲ اور صحیح مسلم: ۹۰۷] [ص ۵۵]

اور بعض مبتدعین مثلاً معتزلہ ***** سے جو آیا ہے کہ جنت اور جہنم صرف قیامت کے دن ہی پیدا کی جائیں گی کیونکہ اس سے پہلے ان کا پیدا کیا جانا عبث (فضول) ہے۔ اگر ایسا مان لیا جائے تو اس طرح لمبے عرصے تک جنت بے فائدہ رہتی ہے اور جہنم کا نقصان کسی کو نہیں ہوتا۔ مبتدعین کا یہ قول کئی وجہ سے باطل ہے۔

اول: آیات و احادیث سے ثابت ہے کہ جنت و جہنم کی تخلیق اور وجود قیامت سے پہلے ہے۔ ان میں سے بعض کا ذکر قریبا ہی گزرا ہے۔ [دیکھئے صفحہ سابقہ: ۵۵/الاصول]

دوم: جنت کے وجود میں اُس کی ترغیب اور شوق دلانا ہے اور آگ کے وجود میں اس سے ڈراؤر خوف ہے۔

سوم: نصوص کتاب و سنت میں اس کی دلیل آئی ہے کہ قیامت سے پہلے جنت کی نعمتوں سے نفع اٹھایا جاتا ہے اور قیامت سے پہلے جہنم کا ضرر بعض لوگوں کو پہنچ رہا ہے۔ ان میں سے بعض دلائل کا ذکر عذابِ قبر اور راحتِ قبر کے تحت گزر چکا ہے۔ [دیکھئے ص ۴۰-۴۳/الاصول]

جس جنت سے آدم (عَلَيْهِ السَّلَام) کو اتارا گیا تھا، اُس کے بارے میں تین اقوال ہیں:

***** ایک بڑی فرقہ ہے ”ان کے نزدیک قرآن مخلوق ہے ان کا عقیدہ ہے کہ اللہ تعالیٰ کی توحید عقلاً معلوم ہو سکتی ہے اس لئے وحی کے بغیر ہی اہل عقل و حکمت توحید پر ایمان لاسکتے ہیں۔“ (فیروز اللغات ص ۱۲۶۲)

یہ فرقہ صحیح احادیث کا انکار کرتا تھا اور منزلتہ بین المؤمنین کا قائل تھا۔

اول: وہ جنتِ خلد ہے، اور یہی قول زیادہ ظاہر (صحیح) ہے۔ ❁

دوم: زمین میں کسی اونچے مکان پر جنت تھی۔

سوم: توقف کیا جائے۔

ابن القیم نے اس مسئلے میں اختلاف کا ذکر کیا ہے اور اول و دوم اقوال والوں کی دلیلیں لکھی ہیں اور ہر گروہ کے جوابات ذکر کئے ہیں جو انھوں نے دوسروں کے استدلالات کے دیئے ہیں اور کسی کو ترجیح نہیں دی دیکھئے حادی الارواح (ص ۱۶ تا ۳۲)

ابن القیم کے قصیدہ میمہ سے ظاہر ہوتا ہے کہ وہ اول قول والوں کو ترجیح دیتے ہیں۔ ابن القیم فرماتے ہیں:

فحیی علی جنات عدن فإنها منازلک الأولیٰ وفيها المخیّم

ولکننا سبب العدو فہل تری نعود إلیٰ أوطاننا و نسلّم

پس جناتِ عدن کی طرف آ کیونکہ بے شک وہ تیری پہلی منزلیں ہیں اور ان میں خیمے ہیں اور لیکن ہم دشمن کے قیدی ہیں، کیا تو دیکھتا ہے (کیا) ہم اپنے اوطان (وطن) میں واپس جائیں گے اور امن میں ہو جائیں گے؟

[ص ۵۶]

جنت اور جہنم (ہمیشہ) باقی رہیں گی، کبھی فنا اور ختم نہیں ہوں گی۔ جنتی ہمیشہ نعمتوں میں رہیں گے اور کفار ہمیشہ جہنم کے عذاب میں رہیں گے۔ جن آیات سے جنت کا (ہمیشہ) باقی رہنا اور جنتیوں کا ہمیشہ جنت میں رہنا آیا ہے ان میں سے بعض درج ذیل ہیں۔

ارشاد باری تعالیٰ ہے کہ ﴿وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ

❁ بعض اہل بدعت یہ عقیدہ رکھتے ہیں کہ جنت اور جہنم ابھی تک پیدا نہیں ہوئیں۔ یہ عقیدہ سراسر باطل ہے اور کتاب و سنت کے خلاف ہے۔

اللہ تعالیٰ جہنم کے بارے میں فرماتا ہے: ﴿أَعِدَّتْ لِلْكَافِرِينَ﴾ (البقرہ: ۲۴)

اور جنت کے متعلق ارشادِ باری ہے: ﴿أَعِدَّتْ لِلْمُتَّقِينَ﴾ (ال عمران: ۱۳۳)

دونوں جگہ ”أَعِدَّتْ“ ماضی کے صیغے ہیں۔ اس کا معنی یہ ہوا کہ بعض اہل بدعت کا عقیدہ باطل ہے۔

جَنَّتِ تَجْرِي مِنْ تَحْتِهَا الْأَنْهَارُ ۖ كَلَّمَا رَزَقُوا مِنْهَا مِنْ ثَمَرَةٍ رِزْقًا ۖ قَالُوا هَذَا الَّذِي رَزَقْنَا مِنْ قَبْلُ وَأُتُوا بِهِ مُتَشَابِهًا ۖ وَلَهُمْ فِيهَا أَزْوَاجٌ مُطَهَّرَةٌ وَهُمْ فِيهَا خَالِدُونَ ﴿﴾ جو لوگ ایمان لائے اور نیک اعمال کئے انھیں خوش خبری دے دو کہ بے شک ان کے لئے باغات ہیں جن کے نیچے نہریں بہ رہی ہیں۔ جب بھی انھیں پھولوں میں سے کوئی رزق دیا جائے گا، کہیں گے: یہ رزق تو ہمیں پہلے (بھی) دیا گیا تھا۔ انھیں (دنیا سے) متشابہ رزق دیا جائے گا اور ان کے لئے پاک بیویاں ہوں گی اور وہ جنت میں ہمیشہ رہیں گے۔ [البقرہ: ۲۵]

اور فرمایا ﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ۖ لَا يَدْخُلُونَهَا فِيهَا فَيَجْئُونَ عَنْهَا حَوْلًا ۖ﴾ بے شک جو ایمان لائے اور نیک اعمال کئے تو ان کے لئے جنت الفردوس کی میزبانی ہے، جس میں وہ ہمیشہ رہیں گے، وہاں سے تبدیلی نہیں چاہیں گے۔ [الکہف: ۱۰۷، ۱۰۸]

اور فرمایا ﴿إِنَّ الْمُتَّقِينَ فِي جَنَّتِ وَعُيُونٌ ۖ أَدْخُلُوهَا بِسَلَامٍ آمِنِينَ ۖ وَنَزَعْنَا فِي صُدُورِهِمْ مِنْ غَلٍّ إِخْوَانًا عَلَىٰ سُرُرٍ مُتَقَابِلِينَ ۖ لَا يَمَسُّهُمْ فِيهَا نَصَبٌ وَمَا هُمْ مِنْهَا بِمُخْرَجِينَ ۖ﴾ بے شک تقویٰ اختیار کرنے والے باغات اور چشموں میں ہوں گے۔ سلامتی اور امن کے ساتھ داخل ہو جاؤ، ان کے دلوں میں جو کدورت و نفرت ہوگی ہم اسے نکال دیں گے۔ وہ بھائی بنے، آمنے سامنے تختوں پر (بیٹھے) ہوں گے۔ نہ تو انھیں اس (جنت) میں تکلیف ہوگی اور نہ انھیں اس سے نکالا جائے گا۔ [الحجر: ۴۵-۴۸]

اور فرمایا ﴿إِنَّ الَّذِينَ آمَنُوا وَعَمِلُوا الصَّالِحَاتِ ۖ أُولَٰئِكَ هُمْ خَيْرُ الْبَرِيَّةِ ۖ جَزَاءُ أَوْهَمَ عِنْدَ رَبِّهِمْ جَنَّتِ عَدْنٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ۖ رَضِيَ اللَّهُ عَنْهُمْ وَرَضُوا عَنْهُ ۖ ذَلِكَ لِمَنْ خَشِيَ رَبَّهُ ۖ﴾ بے شک جو لوگ ایمان لائے اور نیک اعمال کئے وہی سب سے بہترین لوگ ہیں۔ ان کے رب کے ہاں ان کا بدلہ جنت عدن ہے جس کے نیچے نہریں بہ رہی ہیں، وہ اس میں ہمیشہ رہیں گے۔ اللہ ان سے

راضی ہو گیا اور وہ اللہ سے راضی ہو گئے، یہ اُس کے لئے ہے جو اپنے رب سے ڈرے [البیہ: ۸۰۷]

[۸۰۷]

جن آیات میں بقائے جہنم اور اس میں کافروں کے ہمیشہ رہنے کا ذکر آیا ہے، بعض درج ذیل ہیں۔ ارشاد باری تعالیٰ ہے ﴿وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ ۖ هُمْ فِيهَا خَالِدُونَ﴾ اور جن لوگوں نے کفر کیا اور ہماری آیات کو جھٹلایا وہ جہنمی ہیں، اس میں ہمیشہ رہیں گے۔ [البقرہ: ۳۹]

اور فرمایا ﴿وَمَا هُمْ بِخَرَجِينَ مِنَ النَّارِ﴾ اور وہ آگ سے باہر نہیں نکلیں گے۔ [البقرہ: ۱۶۷]

اور فرمایا ﴿يُرِيدُونَ أَن يُخْرَجُوا مِنَ النَّارِ وَمَا هُمْ بِخَرَجِينَ مِنْهَا وَلَهُمْ عَذَابٌ مُّقِيمٌ﴾ اور وہ آگ سے نکلنا چاہیں گے (لیکن) وہ اس سے باہر نہیں نکل سکیں گے اور اُن کے لئے قائم و دائم، ہمیشہ کا عذاب ہوگا۔ [المائدہ: ۳۷]

اور فرمایا ﴿فَمَا تَنْفَعُهُمْ شَفَاعَةُ الشَّفَاعِينَ﴾ پس انھیں شفاعت کرنے والوں کی شفاعت کوئی نفع نہیں دے گی۔ [المدثر: ۴۸]

اور فرمایا ﴿وَالَّذِينَ كَفَرُوا لَهُمْ نَارُ جَهَنَّمَ ۖ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا ۚ كَذٰلِكَ نَجْزِي كُلَّ كٰفِرٍ﴾ اور جن لوگوں نے کفر کیا اُن کے لئے جہنم کی آگ ہے اُن پر موت کا فیصلہ نہیں کیا جائے گا اور نہ اُن کے عذاب میں تخفیف

(کی) ہوگی، ہر کافر کو ہم اسی طرح بدلہ دیں گے۔ [فاطر: ۳۶]

اور فرمایا ﴿إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيَغْفِرَ لَهُمْ وَلَا يَهْدِيَهُمْ طَرِيقًا ۖ إِلَّا طَرِيقَ جَهَنَّمَ خَالِدِينَ فِيهَا أَبَدًا ۖ وَكَانَ ذٰلِكَ عَلَى اللَّهِ يَسِيرًا﴾ بے شک جن لوگوں نے کفر و ظلم کیا (تو) اللہ تعالیٰ انھیں معاف نہیں کرے گا۔ وہ اس (جہنم) میں ہمیشہ رہیں گے، اور اللہ کیلئے یہ آسان ہے۔ [النساء: ۱۶۸، ۱۶۹]

اور فرمایا ﴿وَمَنْ يَعْصِ اللَّهَ وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا أَبَدًا ۗ﴾

اور جس نے اللہ و رسول کی نافرمانی کی بے شک اس کے لئے جہنم کی آگ ہے، وہ اس میں ہمیشہ رہیں گے۔ [الحج: ۲۳]

اور فرمایا ﴿إِنَّ اللَّهَ لَعَنَ الْكُفْرِينَ وَاعَدَّ لَهُمْ سَعِيرًا ۖ خَلِدِينَ فِيهَا أَبَدًا ۖ لَا يَجِدُونَ وَلَا يَأْوُوا وَلَا نَصِيرًا﴾ بے شک اللہ نے کافروں پر لعنت کی اور ان کے لئے دہکتی ہوئی جہنم تیار کی جس میں وہ ہمیشہ رہیں گے، نہ کسی کو اپنا ولی پائیں گے اور نہ کوئی ان کا مددگار ہوگا۔ [الاحزاب: ۶۳، ۶۵]

اور فرمایا ﴿إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا ۗ أُولَٰئِكَ هُمْ شَرُّ الْبَرِيَّةِ﴾ بے شک اہل کتاب اور مشرکین میں سے جس نے کفر کیا وہ جہنم کی آگ میں ہمیشہ رہیں گے، یہی لوگ سب سے بُرے لوگ ہیں [الہیتہ: ۶]

جنت اور دوزخ کا ہمیشہ باقی رہنا اور جنتیوں و جہنمیوں کا ان میں ہمیشہ رہنا اس کے مخالف و منافی نہیں ہے کہ اللہ تعالیٰ سب سے آخر ہے، اُس کے بعد کوئی چیز نہیں کیونکہ اللہ کا ہمیشہ باقی رہنا اُس کی ذات کی صفت لازمہ ہے اور جنت و جہنم اس لئے باقی رہیں گی کہ اللہ انھیں باقی رکھے گا۔ اگر اللہ انھیں باقی نہ رکھتا تو یہ ضرور فنا ہو جاتیں۔ * کتاب و سنت میں جنت و جہنم کی جن صفات کا ذکر آیا ہے اور جنت میں جو نعمتیں ملتی ہیں اور جہنم میں جو عذاب ہوتا ہے اُس پر ایمان لانا فرض ہے۔

رب کا دیدار

آخرت پر ایمان لانے میں سے یہ بھی ہے کہ اس پر ایمان لایا جائے کہ اہل ایمان قیامت کے دن اپنے رب کو دیکھیں گے۔ نعمتوں والے گھر میں اُن کے لئے یہ سب سے بڑی نعمت ہوگی۔ اس (عقیدے) کی دلیل کتاب و سنت اور اجماع سے ثابت ہے۔ کتاب اللہ

* اس مسئلے پر تفصیلی معلومات کے لئے دیکھئے رفع الأستار لإبطال أدلة القائلين بفساء النار (تصنيف: محمد بن اسماعيل الصنعاني و تحقيق محمد ناصر الدين الألباني، رحمہما اللہ) یہ بہت مفید کتاب ہے۔ بعض اہل بدعت یہ عقیدہ رکھتے ہیں کہ جنت اور جہنم آخر کار فنا ہو جائیں گی۔ ان لوگوں کا یہ عقیدہ باطل ہے۔

میں ارشاد باری تعالیٰ ہے ﴿وَجُوهٌ يَوْمَئِذٍ نَّاصِرَةٌ ۗ إِلَىٰ رَبِّهَا نَاظِرَةٌ﴾ اس دن کچھ

چہرے تروتازہ ہوں گے، اپنے رب کی طرف دیکھ رہے ہوں گے۔ [القبیۃ: ۲۲، ۲۳]

اور فرمایا ﴿كَلَّا إِنَّهُمْ عَنْ رَبِّهِمْ يَوْمَئِذٍ لَمَّحْجُوبُونَ﴾ ہرگز نہیں وہ اس دن

اپنے رب سے دور ہٹائے جائیں گے۔ [المطففين: ۱۵]

(امام) شافعی رحمہ اللہ نے فرمایا: ”جب حالت غضب میں ان لوگوں کو ہٹایا جائے گا

تو یہ اس کی دلیل ہے کہ مومنین حالت رضا میں اسے (رب کو) دیکھیں گے۔“

[تفسیر ابن کثیر ۶/۴۱۵، احکام القرآن للشیخ عیسیٰ بن الشافعی ص ۴۰ و فی سندہ نظر]

ارشاد باری تعالیٰ ہے کہ ﴿لِّلَّذِينَ أَحْسَنُوا الْحُسْنٰی وَزِيَادَةٌ ط﴾ جن لوگوں

نے نیکی کی ان کے لئے اچھا اجر اور زیادہ ہے۔ [یونس: ۲۶]

الحسنی (اچھا اجر) سے مراد جنت ہے۔ اور زیادہ سے مراد اللہ تعالیٰ کے چہرے کی

طرف دیکھنا ہے جیسا کہ اس کی تفسیر میں نبی ﷺ نے فرمایا: ”جب جنتی جنت میں داخل

ہو جائیں گے تو اللہ تعالیٰ فرمائے گا: کوئی چیز تمہیں (اس سے) زیادہ چاہئے؟ تو وہ کہیں

گے: کیا تو نے ہمارے چہرے سفید (وروشن) نہیں کر دیئے؟ کیا تو نے ہمیں جہنم سے بچا کر

جنت میں داخل نہیں کر دیا؟ اللہ پر دے ہٹائے گا۔ پس انھیں جنتی نعمتیں دی گئیں ان میں

ان کے نزدیک سب سے زیادہ نعمت اپنے رب کا دیدار ہوگا، پھر آپ (ﷺ) نے یہ آیت

پڑھی ﴿لِّلَّذِينَ أَحْسَنُوا الْحُسْنٰی وَزِيَادَةٌ ط﴾ جن لوگوں نے نیکی کی ان کے لئے اچھا

[ص ۵۸]

اجر اور زیادہ ہے۔“ [صحیح مسلم: ۲۹۷ عن صحیب رضی اللہ عنہ]

آیت کریمہ ﴿لَا تُدْرِكُهُ الْاَبْصَارُ وَهُوَ يُدْرِكُ الْاَبْصَارَ﴾ آنکھیں اس

کا ادراک (حاطہ) نہیں کر سکتیں وہ آنکھوں کا ادراک (حاطہ) کرتا ہے [الانعام: ۱۰۳] کا

مطلب یہ ہے کہ اہل ایمان لوگ اللہ کو دیکھیں گے مگر اس کا احاطہ نہیں کر سکیں گے۔ وہ دیکھا

تو جاسکتا ہے مگر اس کا احاطہ نہیں ہو سکتا۔ یعنی ایسی رویت نہیں ہو سکتی جس میں اللہ کا احاطہ

ہو جائے۔ جیسا کہ اللہ کے بارے میں علم تو ہے لیکن علم اس کا احاطہ نہیں کر سکتا۔ نفی ادراک

(یعنی احاطہ) خاص مسئلہ ہے، جس سے نفی روایت لازم نہیں ہوتی کیونکہ روایت باری تعالیٰ عام ہے۔

ارشاد باری تعالیٰ ہے کہ ﴿وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ ۖ قَالَ رَبِّ أَرِنِي أَنْظُرَ إِلَيْكَ ۗ قَالَ لَنْ تَرَٰنِي ۖ وَلَكِنْ أَنْظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَٰنِي ۗ فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا﴾ اور جب ہمارے مقرر شدہ وقت پر موسیٰ آئے اور ان کے رب نے ان سے کلام کیا، انہوں نے کہا: اے میرے رب، مجھے دکھا، میں تجھے دیکھنا چاہتا ہوں، فرمایا: تو مجھے نہیں دیکھ سکتا، لیکن اس پہاڑ کو دیکھ اگر یہ اپنے مقام پر کھڑا رہ گیا تو عنقریب تو مجھے دیکھے گا۔ جب رب نے پہاڑ پر اپنی تجلی نازل کی تو اسے ریزہ ریزہ کر دیا اور موسیٰ بے ہوش ہو کر گر پڑے (الاعراف: ۱۴۳) موسیٰ علیہ الصلوٰۃ والسلام نے اپنے رب سے ایک ممکن بات کا سوال کیا تھا، وہ مستحیل (غیر ممکن) بات کا سوال کرنے والے نہیں تھے۔ اللہ تعالیٰ نے یہ چاہا کہ آخرت میں ہی اسے دیکھا جائے کیونکہ اُس کی روایت سب سے بڑی نعمت ہے، لہذا ارشاد باری تعالیٰ ﴿لَنْ تَرَٰنِي﴾ تو مجھے نہیں دیکھ سکتا، سے مراد دنیا میں ہے۔ اس کی دلیل حدیث میں بھی آئی ہے کہ جان لو کہ تم میں سے کوئی آدمی بھی اپنے رب کو اپنی موت سے پہلے نہیں دیکھ سکتا۔ [صحیح مسلم: ۲۹۳۱]

ابن القیم رحمہ اللہ نے اپنی کتاب حادی الارواح (ص ۱۷۹-۱۸۶) میں کتاب اللہ وغیرہ سے یہ دلیل بیان کی ہیں پھر سنت سے ستائیس (۲۷) صحابہ کی احادیث بیان کی ہیں۔ پھر صحابہ، تابعین اور ان کے بعد اہل سنت والجماعت (کے علماء) کے اقوال ذکر کئے۔ یہ اس کی دلیل ہے کہ صحابہ و سلف صالحین کا اس پر اجماع ہے کہ جنتی جنت میں اللہ تعالیٰ کا دیدار کریں گے۔



تقدیر پر ایمان

ششم: اچھی اور بُری تقدیر پر ایمان کے بارے میں قرآن مجید میں بہت سی آیات ہیں اور بہت سی احادیث سے یہ ثابت ہوتا ہے کہ مسئلہ تقدیر حق ہے۔ اللہ تعالیٰ نے فرمایا ﴿إِنَّا كُلُّ شَيْءٍ خَلَقْنَاهُ بِقَدَرٍ﴾ بے شک ہم نے ہر چیز کو قدر (تقدیر و مقدر) کے ساتھ پیدا کیا ہے۔

[القدر: ۴۹]

اور فرمایا ﴿قُلْ لَنْ يُصِيبَنَا إِلَّا مَا كَتَبَ اللَّهُ لَنَا﴾ کہہ دو ہمیں تو وہی مصیبت

[ص ۵۹]

پہنچتی ہے جو اللہ نے ہمارے لئے لکھ رکھی ہے۔ [التوبہ: ۵۱]

اور فرمایا ﴿مَا أَصَابَ مِنْ مُصِيبَةٍ فِي الْأَرْضِ وَلَا فِي سَمَاءٍ إِلَّا فِي كِتَابٍ مِّنْ قَبْلِ أَنْ نَبْرَأَهَا إِنَّ ذَلِكُمْ عَلَى اللَّهِ يَسِيرٌ﴾ زمین میں اور تمہیں جو بھی مصیبت پہنچتی ہے وہ واقع ہونے سے پہلے ہماری کتاب میں درج ہے، اللہ کے لئے یہ (بہت) آسان ہے۔ [الحمد: ۲۲]

رہی سنت تو امام بخاری و امام مسلم نے صحیحین میں تقدیر کے بارے میں کتابیں لکھی ہیں جن میں ایسی بہت سی احادیث ہیں جن سے تقدیر ثابت ہوتی ہے۔

(سیدنا) ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اللہ کے نزدیک کمزور مومن سے قوی مومن بہتر اور پسندیدہ ہے اور (ان) سب میں خیر ہے۔ جو چیز تجھے نفع دے اُس کی حرص کر، اللہ سے مدد مانگ اور عاجز نہ بن۔ اگر تجھے کوئی مصیبت پہنچے تو یہ نہ کہنا کہ اگر میں ایسے ایسے کرتا تو ایسا ہوتا۔ بلکہ یہ کہہ: اللہ کی یہی تقدیر ہے، اُس نے جو چاہا ہوا۔ کیونکہ لَوْ (اگر مگر) شیطانی عمل کا دروازہ کھول دیتا ہے۔ [صحیح مسلم: ۲۶۶۳]

طاوس (تابعی) کہتے ہیں کہ میں نے صحابہ کرام (رضی اللہ عنہم) کو یہ فرماتے ہوئے پایا ہے کہ ہر چیز تقدیر سے ہے اور میں نے عبد اللہ بن عمر (رضی اللہ عنہما) کو فرماتے ہوئے سنا کہ رسول اللہ صلی اللہ علیہ وسلم نے فرمایا: ہر چیز تقدیر ہے حتیٰ کہ (دماغی) عاجزی اور ذہانت بھی تقدیر سے ہے۔

[صحیح مسلم: ۲۱۵۵]

عاجزی اور ذہانت ایک دوسرے کی ضد ہیں۔ تروتازہ کی تروتازگی، سُستی کی سُستی اور عاجزی سب تقدیر سے ہے۔ نووی نے اس حدیث کی شرح میں لکھا ہے کہ ”اس کا معنی یہ ہے کہ عاجزی اور ذہین کی ذہانت تقدیر میں لکھی ہوئی ہے“

[شرح صحیح مسلم ۲۰۵/۱۶]

آپ ﷺ نے فرمایا: تم میں سے ہر آدمی کا جنت و دوزخ میں ٹھکانا لکھا ہوا ہے (یعنی جنتی جنت میں اور دوزخی دوزخ میں جائے گا) تو لوگوں نے کہا! یا رسول اللہ! ہم اسی پر توکل کر کے بیٹھ نہ جائیں؟ تو آپ نے فرمایا: اعمال کرو، جو میسر ہیں (یعنی جنتی کے لئے جنت کے اعمال میسر کئے گئے ہیں لہذا اُسے چاہئے کہ وہ جنتیوں کے اعمال کرے) پھر آپ نے یہ آیتیں پڑھیں ﴿فَأَمَّا مَنْ أَعْطَىٰ وَاتَّقَىٰ ۖ وَصَدَّقَ بِالْحُسْنَىٰ﴾ سے لے کر ﴿لِلْعُسْرَىٰ﴾ [سورۃ ایل: ۱۰، ۵] تک۔

[صحیح بخاری: ۳۹۴۵ صحیح مسلم: ۲۶۴۷ عن علی رضی اللہ عنہ]

یہ حدیث اس کی دلیل ہے کہ بندوں کے نیک اعمال تقدیر میں ہیں اور انھی سے خوش قسمتی حاصل ہوگی اور یہ بھی تقدیر میں ہے اور بندوں کے بُرے اعمال تقدیر میں ہیں اور ان سے بدبختی حاصل ہوگی اور یہ بھی تقدیر میں ہے۔ اللہ سبحانہ و تعالیٰ ہی نے اسباب بنائے۔ کوئی چیز بھی اللہ کی تقدیر، فیصلے، تخلیق اور ایجاد سے باہر نہیں ہے۔

[ص ۶۰]

(سیدنا) عبد اللہ بن عباس رضی اللہ عنہما سے روایت ہے کہ ایک دن میں رسول اللہ ﷺ کے پیچھے (بیٹھا ہوا) تھا تو آپ نے فرمایا: اے لڑکے! میں تجھے کچھ باتیں سکھاتا ہوں، اللہ کو یاد رکھ وہ تجھے یاد رکھے گا، اللہ کو یاد رکھ تو اسے اپنے سامنے پائے گا۔ جب (ما فوق الاسباب) سوال کرے تو اللہ سے سوال کر، اور جب مدد مانگے تو اللہ سے مدد مانگ، اور جان لے کہ اگر سب لوگ تجھے فائدہ پہنچانا چاہیں تو تجھے صرف وہی فائدہ پہنچے گا جو اللہ نے تیرے لئے لکھ رکھا ہے اور اگر سارے لوگ تجھے نقصان پہنچانا چاہیں تو تجھے صرف وہی

نقصان پہنچ سکتا ہے جو اللہ نے تیرے لئے لکھ رکھا ہے۔ قلم اٹھائے گئے اور (تقدیر کے) صحیفے خشک ہو چکے ہیں۔ [سنن الترمذی: ۲۵۱۶، وقال: "هذا حديث حسن صحيح"]

تقدیر پر ایمان کے چار درجے ہیں، جن پر عقیدہ رکھنا ضروری ہے:

پہلا درجہ: جو کچھ ہونے والا ہے اُس کے بارے میں اللہ کا علم ازلی وابدی ہے۔ ہر چیز جو ہونے والی ہے، ازل سے اللہ کے علم میں ہے، اللہ کو کسی چیز کے بارے میں قطعاً جدید علم کی ضرورت نہیں ہے کیونکہ پہلے سے ہی اُسے ہر چیز کا پورا علم ہے۔

دوسرا درجہ: ہر چیز جو واقع ہونے والی ہے اس کے بارے میں زمین اور آسمانوں کی تخلیق سے پچاس ہزار سال پہلے، سب کچھ لوح محفوظ میں درج ہے۔ آپ ﷺ کا ارشاد ہے کہ اللہ تعالیٰ نے مخلوقات کی تقدیریں، زمین و آسمان پیدا کرنے سے پچاس ہزار سال پہلے لکھ دی ہیں۔ اور اس کا عرش پانی پر تھا۔ [صحیح مسلم: ۲۶۵۳، من حدیث عبد اللہ بن عمر رضی اللہ عنہ]

تیسرا درجہ: اللہ کی مشیت اور اس کا ارادہ، جو کچھ ہو رہا ہے وہ اللہ کی مشیت سے ہو رہا ہے۔ اللہ کے ملک میں صرف وہی ہوتا ہے جو اللہ چاہتا ہے۔ جو اللہ نے چاہا تو ہوا اور جو نہیں چاہا تو نہیں ہوا۔ ارشاد باری تعالیٰ ہے ﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ اللہ جب کسی چیز کا ارادہ کرتا ہے تو اس کا حکم صرف یہی ہوتا ہے کہ وہ فرماتا ہے: كُنْ (ہو جا) تو ہو جاتا ہے [س: ۸۲] اور فرمایا ﴿وَمَا تَشَاءُ إِلَّا أَنْ يَشَاءَ اللَّهُ رَبُّ الْعَالَمِينَ﴾ اور تم جو چاہتے ہو وہ نہیں ہو سکتا الا یہ کہ اللہ رب العالمین چاہے۔ [التکویر: ۲۹]

[ص ۶۱]

چوتھا درجہ: جو کچھ ہونے والا ہے اُس کا وجود اور تخلیق اللہ کی مشیت پر ہے، اس کے ازلی علم کے مطابق اور جو اُس نے لوح محفوظ میں لکھ رکھا ہے کیونکہ جو کچھ ہونے والا ہے وہ اشیا اور ان کے افعال اللہ ہی کے پیدا کردہ ہیں جیسا کہ ارشاد باری تعالیٰ ہے ﴿اللَّهُ خَالِقُ كُلِّ شَيْءٍ﴾ اللہ ہر چیز کا خالق ہے [الزمر: ۶۲] اور فرمایا ﴿وَاللَّهُ خَلَقَكُمْ وَمَا تَعْمَلُونَ﴾ اللہ نے تمہیں پیدا کیا ہے اور تم جو اعمال کرتے ہو انہیں (بھی) پیدا کیا ہے۔ [الطُّفَّت: ۹۶]

تقدیر پر ایمان، اُس غیب پر ایمان ہے جسے اللہ کے سوا کوئی نہیں جانتا۔ تقدیر میں جو کچھ ہے اس کا واقع ہونا لوگوں کو دو طرح سے معلوم ہو سکتا ہے:

1- کسی چیز کا واقع ہونا، جب کوئی چیز واقع ہو جاتی ہے تو یہ معلوم ہو جاتا ہے کہ تقدیر میں یہی تھا، اگر یہ تقدیر میں نہ ہوتا تو واقع ہی نہ ہوتا۔ کیونکہ اللہ جو چاہتا ہے وہی ہوتا ہے اور وہ جو نہیں چاہتا تو نہیں ہوتا۔

2- مستقبل میں ہونے والے واقعات کے بارے میں رسول اللہ ﷺ کی پیش گوئیاں مثلاً دجال، یاجوج و ماجوج اور نزول عیسیٰ بن مریم (علیہا السلام) وغیرہ اُمور کے بارے میں آپ کی پیش گوئیاں، جو کہ آخری زمانے میں وقوع پذیر ہوں گی۔ یہ پیش گوئیاں اس کی دلیل ہیں کہ ان اُمور کا واقع ہونا ضروری ہے۔ یہی اللہ کی تقدیر اور فیصلے میں لکھا ہوا ہے۔ اسی طرح آپ ﷺ کی وہ پیش گوئیاں جو آپ نے اپنے زمانے کے قریب واقع ہونے والے اُمور کے بارے میں فرمائی ہیں۔ انھی میں سے وہ حدیث ہے جسے (سیدنا) ابو بکرہ (نفع بن الحارث) رضی اللہ عنہ نے روایت کیا ہے کہ میں نے نبی ﷺ کو منبر پر فرماتے ہوئے سنا، حسن (بن علی رضی اللہ عنہما) آپ کے پاس تھے۔ آپ ایک دفعہ ان کی طرف اور ایک دفعہ لوگوں کی طرف دیکھ رہے تھے اور فرما رہے تھے ”میرا یہ بیٹا سید (سردار) ہے اور ہو سکتا ہے کہ اللہ اس کے ذریعے مسلمانوں کی دو جماعتوں کے درمیان صلح کرائے“ [صحیح بخاری: ۳۷۶۰]

رسول ﷺ نے جو پیش گوئی فرمائی تھی وہ (آپ کی وفات کے بہت بعد)

دجال ایک کانے شخص کا لقب ہے جس کا ظہور قیامت سے پہلے ہو گا اور سیدنا عیسیٰ بن مریم الناصری علیہا السلام اُسے اپنے ہاتھ سے قتل کریں گے۔ دیکھئے صحیح مسلم (ج ۲۸۹۷ تا ۲۸۹۸) دارالسلام: ۷۲۸

سیدنا حسن بصری (تابعی) رحمہ اللہ فرماتے ہیں: ”قبل موت عیسیٰ، واللہ اِنَّہ الْاَیْنَ لِحیِّ عِنْدَ اللہ وَلَکِن اِذَا نَزَلَ اَمْنُوا بِہِ اَجْمَعُونَ“ عیسیٰ (علیہ السلام) کی موت سے پہلے (سب اہل کتاب آپ پر ایمان لے آئیں گے) اللہ کی قسم اب آپ (عیسیٰ علیہ السلام) اللہ کے پاس زندہ ہیں جب وہ نازل ہوں گے تو سب لوگ آپ پر ایمان لے آئیں گے (تفسیر طبری ۱۴۶۶ و سندہ صحیح) اسی پر خبر القرون کا اجماع ہے۔ یاد رہے کہ عیسیٰ علیہ السلام آسمان سے نازل ہوں گے جیسا کہ صحیح حدیث سے ثابت ہے۔ دیکھئے کشف الاستار عن زوائد الہز ار (۳/۱۲۲۲ ج ۳۳۹۶ و سندہ صحیح)

اکتالیس ہجری (۴۱ھ) میں واقع ہوئی جب مسلمانوں میں اتفاق ہو گیا۔ اسے ”عام الجماعۃ“ (اتفاق کا سال) بھی کہتے ہیں۔ صحابہ رضی اللہ عنہم نے اس حدیث سے یہ سمجھا تھا کہ (سیدنا و محبوبنا) حسن (بن علی) رضی اللہ عنہ بچپن میں نہیں مرے اور وہ اُس وقت تک زندہ رہیں گے جب تک صلح کے بارے میں رسول ﷺ کی بیان کردہ پیش گوئی واقع نہ ہو جائے۔ یہ چیز تقدیر میں تھی جس کے وقوع سے پہلے صحابہ کرام کو اس کا علم تھا۔

ہر چیز کا خالق اور اس کی تقدیر بنانے والا اللہ ہی ہے۔ اللہ تعالیٰ فرماتا ہے ﴿اللّٰهُ خَالِقُ كُلِّ شَيْءٍ﴾ اللہ ہر چیز کا خالق ہے۔ [الزمر: ۶۲]

اور فرمایا ﴿وَوَخَّلَقَ كُلَّ شَيْءٍ فَقَدَرَهُ تَقْدِيرًا﴾ اور اس اللہ نے ہر چیز پیدا کی، پس اس نے ہر چیز کی تقدیر مقرر کی یعنی مقدر اس بنائیں۔ [الفرقان: ۲۰]

پس خیر و شر کی ہر چیز جو ہونے والی ہے اللہ کے فیصلے، تقدیر، مشیت اور ارادے سے ہوتی ہے۔ (سیدنا) علی رضی اللہ عنہ کی بیان کردہ ایک حدیث میں آیا ہے کہ نبی ﷺ نے لمبی دعا میں یہ الفاظ بھی فرمائے: ((والخیر کلہ فی یدیک والشر لیس إلیک)) ساری خیر تیرے ہاتھوں میں ہے اور شر تیری طرف (لے جانے والا) نہیں ہے (صحیح مسلم: ۷۱۷) اس حدیث کا یہ مطلب نہیں ہے کہ اللہ کے فیصلے اور تخلیق کے مطابق شر واقع نہیں ہوتا۔ اس کا معنی صرف یہ ہے کہ اللہ نے بغیر کسی حکمت اور فائدے کے محض شر پیدا نہیں کیا اور دوسرے یہ کہ مطلق شر کو اللہ کی طرف منسوب نہیں کرنا چاہئے بلکہ یہ (دلائل عامہ کے تحت) عموم میں داخل ہے۔ جیسا کہ ارشاد باری تعالیٰ ہے ﴿اللّٰهُ خَالِقُ كُلِّ شَيْءٍ﴾ اللہ ہر چیز کا خالق ہے۔ [الزمر: ۶۲] اور فرمایا ﴿إِنَّا كُلَّ شَيْءٍ خَلَقْنَاهُ بِقَدَرٍ﴾ بے شک ہم نے ہر چیز کو قدر (تقدیر و اندازے) سے پیدا کیا۔ [القر: ۴۹]

صرف اکیلے شر کے ساتھ اللہ کی طرف نسبت سے ادب سیکھنا چاہئے۔ اسی لئے جنوں نے اللہ کی طرف خیر کی نسبت کر کے ادب کا اظہار کیا تھا۔ انھوں نے شر کو مجہول کے صفیے سے بیان کیا تھا۔

اللہ تعالیٰ نے (جنوں کا قول نقل) فرمایا ﴿وَأَنَا لَا نَذَرِي~ أَشْرًا أُرِيدُ بِمَنْ فِي الْأَرْضِ أَمْ أَرَادَ بِهِمْ رَبُّهُمْ رَشَدًا﴾ اور ہمیں پتہ نہیں کہ کیا زمین والوں کے ساتھ شر کا ارادہ کیا گیا ہے یا ان کا رب اُن کی ہدایت چاہتا ہے۔ [البقرہ: ۱۰]

تقدیر کے سابقہ چاروں درجوں میں اللہ کی مشیت اور ارادہ بھی ہے۔ مشیت اور ارادے میں فرق یہ ہے کہ کتاب و سنت میں مشیت کا ذکر تکوینی و تقدیری طور پر ہی آیا ہے۔ اور ارادے کا معنی کبھی تکوینی معنی اور کبھی شرعی معنی پر آتا ہے۔ تکوینی و تقدیری معنی کے لئے یہ ارشاد باری تعالیٰ ہے ﴿وَلَا يَنْفَعُكُمْ نُصْحِي إِنْ أَرَدْتُ أَنْ أَنْصَحَ لَكُمْ إِنْ كَانَ اللَّهُ يُرِيدُ أَنْ يُغْوِيَكُمْ﴾ اور تمہیں میری نصیحت فائدہ نہیں دے سکتی اگرچہ میں تمہیں نصیحت کروں اگر تمہیں اللہ تعالیٰ گمراہ کرنا چاہتا ہو۔ [ہود: ۳۴]

اور فرمایا ﴿فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ ۗ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا﴾ پس اللہ جس کو ہدایت دینے کا ارادہ کرے تو اس کے دل کو اسلام کے لئے کھول دیتا ہے اور جس کو گمراہ کرنے کا ارادہ کرے تو اس کے دل کو تنگ (حق کو نہ ماننے والا) کر دیتا ہے۔ [الانعام: ۱۲۵]

شرعی ارادے کے لئے ارشاد باری تعالیٰ ہے ﴿يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ﴾ اللہ تمہارے ساتھ آسانی کا ارادہ کرتا ہے اور وہ تمہارے ساتھ تنگی کا ارادہ نہیں کرتا۔ [البقرہ: ۱۸۵]

اور فرمایا ﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ﴾ اللہ اس کا ارادہ نہیں کرتا کہ تمہیں حرج میں ڈال دے لیکن وہ یہ ارادہ کرتا ہے کہ تمہیں پاک کر دے اور اپنی نعمت تم پر پوری کر دے تاکہ تم شکر کرو۔ [المائدہ: ۶]

ان دونوں ارادوں میں یہ فرق ہے کہ تکوینی ارادہ عام ہے چاہے اللہ تعالیٰ خوش ہو یا ناراض ہو۔ شرعی ارادہ صرف اسی کے بارے میں ہوتا ہے جسے اللہ پسند کرتا ہے اور راضی ہے۔

[۲۳]

تکوینی ارادہ واقع ہو کر ہی رہتا ہے اور دینی ارادہ اس آدمی کے حق میں واقع ہوتا ہے جسے اللہ توفیق دے۔ اور جسے وہ توفیق نہ دے تو وہ شخص اس سے محروم رہتا ہے۔ کچھ اور بھی کلمات ہیں جو تکوینی و شرعی معنوں میں آتے ہیں، انھی میں سے فیصلہ، تحریم، اذن، کلمات اور امر وغیرہ ہے۔

ابن القیم نے اپنی کتاب ”شفاء العلیل“ کے اثنیسویں (۲۹) باب میں ان کو ذکر کیا ہے اور قرآن و سنت سے ان کے دلائل لکھے ہیں۔

ہر چیز جسے اللہ نے لوح محفوظ میں لکھا ہے، اس کی تقدیر مقرر کی ہے اور اس کے وقوع کا فیصلہ کیا ہے تو اُس چیز نے ضرور بالضرور ہو کر رہنا ہے۔ نہ اس میں تغیر ہوتا ہے اور نہ تبدیلی، جیسا کہ ارشاد باری تعالیٰ ہے ﴿مَا أَصَابَ مِنْ مُصِيبَةٍ فِي الْأَرْضِ وَلَا فِي سَمَاءٍ مِّنْ شَيْءٍ إِلَّا فِي كِتَابٍ مِّنْ قَبْلِ أَنْ نَبْرَأَهَا﴾ زمین اور تمھاری جانوں میں جو مصیبت پہنچتی ہے وہ واقع ہونے سے پہلے ہم نے کتاب میں درج کی ہے۔ [الحدید: ۲۲]

اور اس میں سے حدیث ہے ”قلم اٹھائے گئے اور صحیفے خشک ہو گئے۔“ [دیکھئے ص ۷۱ الاصل] اللہ تعالیٰ فرماتا ہے ﴿يَمْحُو اللَّهُ مَا يَشَاءُ وَيُنْثِتُ ۗ وَعِنْدَهُ أُمُّ الْكِتَابِ﴾ اللہ جو چاہتا ہے مٹا دیتا ہے اور جو چاہتا ہے ثابت رکھتا ہے اور اُسی کے پاس اُمُّ الْكِتَابِ ہے۔

[الرعد: ۳۹]

اس کی تفسیر یہ بیان کی گئی ہے کہ یہ آیت کریمہ شریعتوں سے متعلق ہے۔ اللہ شریعتوں میں سے جسے چاہتا ہے منسوخ کر دیتا ہے اور جسے چاہتا ہے ثابت رکھتا ہے حتیٰ کہ ہمارے نبی محمد ﷺ کے ساتھ رسولوں کا سلسلہ ختم ہو گیا، آپ کی شریعت نے سابقہ ساری شریعتوں کو منسوخ کر دیا۔ اس کی دلیل اس آیت میں ہے جو اس سے پہلے ہے ﴿وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ ۗ لِكُلِّ أَجَلٍ كِتَابٌ﴾ اللہ کے اذن کے بغیر کوئی رسول بھی کوئی نشانی نہیں لاسکتا، ہر وقت کے لئے ایک کتاب ہے یعنی ہر چیز کا وقت مقرر

ہے۔ [الرعد: ۳۸]

اور اس کی یہ تفسیر بھی بیان کی گئی ہے کہ اس سے وہ مقدریں مراد ہیں جو لوح محفوظ میں نہیں ہیں۔ جیسا کہ بعض کام فرشتوں کے ذریعے سرانجام دیئے جاتے ہیں۔ ابن القیم کی کتاب شفاء العلیل کے ابواب (۲، ۴، ۵، ۶) دیکھیں۔ ہر باب کے تحت انھوں نے لوح محفوظ کے علاوہ ایک ایک خاص تقدیر بیان کی ہے۔ آپ ﷺ کی حدیث ہے کہ ”قضاء (تقدیر) کو صرف دعا ہی ٹال سکتی ہے اور عمر میں صرف نیکی ہی کے ذریعے اضافہ ہوتا ہے۔“ [سنن الترمذی: ۲۱۳۹، ۱ سے امام ترمذی نے حسن قرار دیا ہے نیز دیکھئے السلسلۃ الصحیحہ للالہ البانی: ۱۵۴]

یہ حدیث لوح محفوظ میں تغیر (وتبدیلی) کی دلیل نہیں ہے۔ یہ تو صرف اس کی دلیل ہے کہ اللہ نے شر سے سلامتی مقدر میں رکھی ہے اور اس سلامتی کے لئے اسباب مقرر کئے ہیں۔ معنی یہ ہے کہ اللہ نے بندے سے شر دور کر دیا۔ یہ دُوری اس فعل یعنی دعا کے سبب اس کے مقدر میں لکھی گئی تھی اور یہی مقدر تھا۔ اور اسی طرح یہ مقدر میں لکھا گیا کہ انسان کی عمر لمبی ہے اور یہ بھی مقدر کر دیا گیا کہ درازنی عمر (فلاں) سبب سے ہوگی اور یہ نیکی وصلہ رحمی ہے۔ پس اسباب اور وجہ اسباب سب اللہ کی قضا و قدر سے ہیں۔

آپ ﷺ کی حدیث ”اللہ جسے پسند کرتا ہے تو اس کا رزق کشادہ کر دیتا ہے۔ یا اس کی عمر دراز کر دیتا ہے، پس صلہ رحمی کرو“ (صحیح البخاری: ۲۰۶۷ صحیح مسلم: ۲۵۵۷) کا بھی یہی مطلب ہے۔ ہر انسان کا وقت لوح محفوظ میں مقرر ہے۔ نہ آگے ہو سکتا ہے اور نہ پیچھے جیسا کہ ارشاد باری تعالیٰ ہے ﴿وَلَنْ يُوَخِّرَ اللَّهُ نَفْسًا إِذَا جَاءَ أَجَلُهَا﴾ اور جب کسی نفس کا وقت آجائے تو اللہ اسے مؤخر نہیں کرتا۔ [المنفون: ۱۱]

اور فرمایا ﴿لِكُلِّ أُمَّةٍ أَجَلٌ ۚ إِذَا جَاءَ أَجَلُهُمْ فَلَا يَسْتَأْخِرُونَ سَاعَةً ۚ وَلَا يَسْتَقْدِمُونَ﴾ ہر امت کے لئے ایک وقت ہے۔ جب ان کا وقت آجاتا ہے تو نہ ایک گھڑی پیچھے ہوتا ہے اور نہ آگے ہوتا ہے۔ [یونس: ۴۹]

اور جو آدمی مرتا یا قتل ہوتا ہے تو وہ اپنی اجل کی وجہ سے مرتا یا قتل ہوتا ہے۔ معتزلہ کی

طرح یہ نہیں کہنا چاہئے کہ مقتول کی اجل کاٹ دی گئی اور اگر وہ قتل نہ ہوتا تو دوسری اجل تک زندہ رہتا۔ کیونکہ ہر انسان (کے مرنے) کا ایک ہی وقت مقرر ہے۔ اس وقت کے لئے اسباب مقرر ہیں، یہ بیماری سے مرے گا اور یہ ڈوبنے سے مرے گا اور یہ قتل ہوگا، وغیرہ وغیرہ۔

تقدیر کے بہانے نیکی کے نہ کرنے اور گناہوں کے کرنے پر استدلال نہیں کرنا چاہئے کیونکہ جس نے گناہ کیا تو شریعت میں اس کی ایک مقرر سزا ہے۔ اگر اس نے اپنے گناہ کا یہ عذر پیش کیا کہ یہ اس کی قسمت میں تھا تو اسے شرعی سزا دی جائے گی اور کہا جائے گا کہ اس گناہ کی یہ سزا تیری قسمت میں تھی۔

حدیث میں جو آیا ہے کہ آدم (عَلَيْهِ السَّلَامُ) اور موسیٰ (عَلَيْهِ السَّلَامُ) کے درمیان تقدیر پر بحث و مباحثہ ہوا تھا۔ یہ گناہ کرنے پر تقدیر سے استدلال والا معاملہ نہیں ہے۔ یہ تو اس مصیبت کا ذکر ہے جو مصیبت کے سبب واقع ہوئی۔

(سیدنا) ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا۔ آدم اور موسیٰ نے بحث و مباحثہ کیا تو موسیٰ نے آدم سے کہا: تُو وہ آدم ہے جسے اس کی خطا (اغزش) نے جنت سے نکال دیا تھا۔ تو آدم نے جواب دیا: تُو وہ موسیٰ ہے جسے اللہ نے رسالت اور کلام کرنے سے نوازا۔ پھر تو مجھے اس چیز پر ملامت کرتا ہے جو اللہ نے میری پیدائش سے پہلے میری تقدیر میں لکھ دی تھی؟ تو رسول اللہ صلی اللہ علیہ وسلم نے دو دفعہ فرمایا: پس آدم موسیٰ

(علیہما السلام) پر غالب آگئے۔ [صحیح بخاری: ۳۴۰۹، صحیح مسلم: ۲۶۵۲]

ابن القیم نے اپنی کتاب ”شفاء العلیل“ میں اس حدیث پر بحث کے لئے تیسرا باب قائم کیا ہے۔ انھوں نے اس حدیث کی تشریح میں باطل اقوال کا (بطور رد) ذکر کیا اور وہ آیات ذکر کیں جن میں آیا ہے کہ مشرکین اپنے شرک پر تقدیر سے استدلال کرتے تھے۔ اللہ نے ان مشرکین کو جھوٹا قرار دیا کیونکہ وہ اپنے شرک و کفر پر قائم (اور ڈٹے ہوئے) تھے۔ انھوں نے جو بات کہی وہ حق ہے لیکن اس کے ساتھ باطل پر استدلال کیا گیا

ہے۔ پھر انھوں نے اس حدیث کے معنی پر دو توجیہات ذکر کیں، پہلی توجیہ ان کے استاد شیخ الاسلام ابن تیمیہ کی ہے اور دوسری ان کے اپنے فہم و استنباط سے ہے۔

ابن القیم فرماتے ہیں کہ ”جب آپ نے اسے پہچان لیا تو موسیٰ (عَلَيْهِ السَّلَام) اللہ اور اس کے اسماء و صفات کے بارے میں سب سے زیادہ باخبر تھے، لہذا یہ کیسے ہو سکتا ہے کہ وہ اُس خطا پر ملامت کریں جس سے خطا کرنے والے نے توبہ کر رکھی ہے۔ اس کے بعد اللہ نے اسے (اپنے لئے) چُن لیا، راہنمائی کی اور خاص منتخب کر لیا۔ آدم (عَلَيْهِ السَّلَام) اپنے رب کے بارے میں سب سے زیادہ پہچان رکھتے تھے کہ وہ معصیت پر قضا و قدر سے استدلال کریں۔ بات یہ ہے کہ موسیٰ (عَلَيْهِ السَّلَام) نے آدم (عَلَيْهِ السَّلَام) کو اُس مصیبت پر ملامت کی تھی جس کے سبب سے اولادِ آدم کا جنت سے خروج اور دنیا میں نزول ہوا، جو آزمائش اور امتحان کا گھر ہے۔ اس کی وجہ اولادِ آدم کے باپ (سیدنا آدم عَلَيْهِ السَّلَام) کی لغزش ہے۔ پس انھوں نے لغزش کا ذکر بطورِ تنبیہ کیا، اس مصیبت اور آزمائش پر جو آدم عَلَيْهِ السَّلَام کی ذریت و اولاد کو حاصل ہوئی۔ اسی لئے موسیٰ عَلَيْهِ السَّلَام نے آدم عَلَيْهِ السَّلَام سے فرمایا: ”آپ نے ہمیں اور اپنے آپ کو جنت سے نکال دیا“، بعض روایات میں ”حَبِيبَتِنَا“ (آپ نے ہمیں محروم کر دیا) کا لفظ آیا ہے۔ پس آدم (عَلَيْهِ السَّلَام) نے مصیبت پر تقدیر سے استدلال کیا اور فرمایا: بے شک یہ مصیبت جو میری لغزش کی وجہ سے میری اولاد کو پہنچی میری تقدیر میں لکھی ہوئی تھی۔ تقدیر سے مصیبتوں میں استدلال کیا جاسکتا ہے لیکن عیوب (اور گناہوں کے جواز) میں اس سے استدلال نہیں کیا جاسکتا۔ یعنی آپ مجھے اس مصیبت پر کیوں ملامت کرتے ہیں جو میری پیدائش سے اتنے سال پہلے، میرے اور آپ کے مقرر میں لکھ دی گئی تھی، یہ جواب ہمارے شیخ (ابن تیمیہ) رحمہ اللہ کا ہے۔ اس کا دوسرا جواب بھی ہو سکتا ہے کہ گناہ پر تقدیر سے استدلال بعض جگہ فائدہ دے سکتا ہے اور بعض جگہ نقصان دہ ہے۔ اگر گناہ کے واقع ہونے کے بعد آدمی توبہ کرے اور دوبارہ یہ گناہ نہ کرے تو تقدیر سے استدلال کر سکتا ہے۔ جیسا کہ آدم (عَلَيْهِ السَّلَام) نے (اپنی لغزش کے بعد) کیا۔ اس طریقے سے تقدیر کے ذکر میں توحید اور رب تعالیٰ کے

اسماء و صفات کی معرفت ہے۔ اس کے ذکر سے بیان کرنے والے اور سننے والے کو نفع ہوتا ہے کیونکہ تقدیر (کے ذکر) سے کسی امر و نہی کی مخالفت نہیں ہوتی اور نہ شریعت کا ابطال ہوتا ہے۔ بلکہ محض حق کو توحید اور تبدیلی و قوت سے برأت کے طور پر بیان کیا جاتا ہے۔ اس کی توضیح اس سے (بھی) ہوتی ہے کہ آدم (ﷺ) نے موسیٰ (ﷺ) سے فرمایا: [ص ۶۶]

”کیا آپ میرے اس عمل پر ملامت کرتے ہیں جو میری پیدائش سے پہلے میرے مقدر میں لکھا ہوا تھا؟“ جب آدمی گناہ کرتا ہے پھر توبہ کر لیتا ہے تو وہ معاملہ اس طرح زائل اور ختم ہو جاتا ہے گویا کہ یہ کام ہوا ہی نہیں تھا۔ پس اب اگر کسی ملامت کرنے والے نے اسے اس گناہ پر ملامت کیا تو اس کے لئے بہتر یہ ہے کہ تقدیر سے استدلال کرے۔ اور کہے: ”یہ کام میری پیدائش سے پہلے میرے مقدر میں تھا“ اس آدمی نے تقدیر کے ذریعے حق کا انکار نہیں کیا اور نہ باطل پر دلیل قائم کی ہے اور نہ ممنوع بات کے جواز پر حجت بازی کی ہے۔

رہا وہ مقام جس پر تقدیر سے استدلال نقصان دہ ہے وہ حال اور مستقبل سے تعلق رکھتا ہے۔ یعنی کوئی آدمی فعل حرام کا ارتکاب کرے یا کسی واجب (فرض) کو ترک کر دے، پھر کوئی آدمی اسے اس پر ملامت کرے تو پھر وہ گناہ پر قائم رہنے اور اصرار کرنے میں تقدیر سے استدلال کرے۔ یہ شخص اپنے استدلال سے حق کو باطل کرنا اور باطل کا ارتکاب کرنا چاہتا ہے جیسا کہ شرک اور غیر اللہ کی عبادت پر اصرار کرنے والے کہتے تھے ﴿لَوْ شَاءَ اللَّهُ مَا أَشْرَكْنَا وَلَا آبَاءُنَا﴾ اگر اللہ چاہتا تو ہم اور ہمارے باپ دادا شرک نہ کرتے [الانعام: ۱۳۸] ﴿لَوْ شَاءَ الرَّحْمَنُ مَا عَبَدْنَاهُمْ﴾ اگر رحمن چاہتا تو ہم ان (معبودانِ باطلہ) کی عبادت نہ کرتے۔ [الزخرف: ۲۰]

انہوں نے اپنے باطل عقائد کو صحیح سمجھتے ہوئے تقدیر سے استدلال کیا۔ انہوں نے اپنے (شرکیہ و کفریہ) فعل پر کسی ندامت کا اظہار نہیں کیا نہ اس کے ترک کا ارادہ کیا اور نہ اس کے فاسد ہونے کا اقرار کیا۔

یہ اس آدمی کے استدلال سے سراسر مخالف ہے جس پر اُس کی غلطی واضح ہو جاتی ہے، وہ نادم (پشیمان) ہو جاتا ہے اور پکارا رادہ کرتا ہے کہ وہ آئندہ غلطی نہیں کرے گا۔ پھر اس (توبہ) کے بعد اگر کوئی اسے ملامت کرے تو کہتا ہے: ”جو کچھ ہوا ہے وہ اللہ کی تقدیر کی وجہ سے ہوا ہے۔“ اس مسئلے کا (بنیادی) نکتہ یہ ہے کہ اگر وجہ ملامت دُور ہو جائے تو تقدیر سے استدلال صحیح ہے اور اگر وجہ ملامت باقی رہے تو تقدیر سے استدلال باطل ہے۔“

[شفاء للعلیل ص ۳۵، ۳۶]

تقدیر کے بارے میں قدریہ اور جبریہ دونوں فرقے گمراہ ہوئے ہیں۔ قدریہ کہتے ہیں کہ بندے اپنے افعال کے خود خالق ہیں، اللہ نے یہ افعال ان کی تقدیر میں نہیں لکھے ہیں۔ ان کے قول کا تقاضا یہ ہے کہ اللہ کی حکومت میں بندوں کے جو افعال واقع ہوتے ہیں وہ اس کے مقدر (مقرر شدہ) نہیں ہیں۔ یہ بندے اپنے افعال پیدا کرنے میں اللہ سے بے نیاز ہیں اور یہ کہ اللہ ہر چیز کا خالق نہیں ہے بلکہ بندے اپنے افعال کے خالق ہیں۔ یہ عقیدہ بہت ہی باطل عقیدہ ہے کیونکہ اللہ سبحانہ و تعالیٰ بندوں کا خالق ہے اور بندوں کے افعال کا (بھی) خالق ہے۔ اللہ تعالیٰ ذاتوں اور صفتوں سب کا خالق ہے جیسا کہ ارشاد باری تعالیٰ ہے ﴿قُلِ اللّٰهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ﴾ کہہ دو کہ اللہ ہر چیز کا خالق ہے اور وہ اکیلا قہار (سب پر غالب) ہے۔ [الرعد: ۱۶]

[ص ۶۷]

اور فرمایا ﴿اللّٰهُ خَالِقُ كُلِّ شَيْءٍ وَهُوَ عَلَىٰ كُلِّ شَيْءٍ وَكِيلٌ﴾ اللہ ہر چیز کا خالق ہے اور وہ ہر چیز پر وکیل (محافظ و نگران) ہے۔ [الزمر: ۶۲]

اور فرمایا ﴿وَاللّٰهُ خَلَقَكُمْ وَمَا تَعْمَلُونَ﴾ اور اللہ نے تمہیں پیدا کیا ہے اور تم جو اعمال کرتے ہو انہیں (بھی) پیدا کیا ہے۔ [الصُّفَّت: ۹۶]

جبریہ (فرقے) نے بندوں سے اختیار چھین لیا ہے، وہ اس کے لئے کسی مشیت اور ارادے کے قائل نہیں ہیں۔ انہوں نے اختیاری حرکات اور اضطراری حرکات کو برابر کر دیا ہے۔ ان لوگوں کا یہ خیال ہے کہ ان کی ساری حرکات اس طرح ہیں جس طرح کہ درختوں

کی حرکات ہیں۔ کھانے والے، پینے والے، نمازی اور روزہ دار کی حرکات اس طرح ہیں جیسے رعشہ والے کی حرکات ہوتی ہیں، ان میں انسان کے کسب اور ارادے کا کوئی کام نہیں ہوتا۔

اس طرح تو پھر رسولوں کے بھیجے اور کتابیں نازل کرنے کا کیا فائدہ ہے؟ یہ قطعی طور پر معلوم ہے کہ بندے کے پاس مشیت اور ارادے کی طاقت ہے۔ اچھے اعمال پر اس کی تعریف ہوتی ہے اور بُرے اعمال پر اس کی مذمت ہوتی ہے اور اُسے سزا ملتی ہے۔ بندے کے اختیاری افعال اسی کی طرف منسوب کئے جاتے ہیں (یعنی نیکی و بدی کا مرتکب وہی ہوتا ہے) رہی اضطراری حرکات جیسے رعشہ والے کی حرکت تو یہاں یہ نہیں کہا جاتا کہ یہ اس کا فعل ہے۔ یہ تو اس کی ایک صفت ہوتی ہے۔

اسی لئے تو فاعل کی تعریف میں نحوی حضرات یہ کہتے ہیں کہ وہ اسم مرفوع ہے جو اُس پر دلالت کرتا ہے جس سے کوئی حَدَث (فعل) صادر ہوتا ہے یا جس کا وہ قائم بہ ہوتا ہے یعنی اس کا صدور اس سے ہوتا ہے۔ حَدَث سے اُن کی مراد وہ اختیاری افعال ہیں جو بندے کی مشیت اور ارادے سے واقع ہوتے ہیں۔ قیام حدث سے ان کی مراد وہ اُمور ہیں جو مشیت کے تحت نہیں آتے جیسے موت، مرض اور ارتعاش (رعشہ) وغیرہ۔ پس اگر کہا جائے کہ زید نے کھایا، پیا، نماز پڑھی اور روزہ رکھا تو اس میں زید فاعل ہے جس سے حَدَث (فعل) حاصل ہوا ہے۔ یہ حَدَث کھانا، پینا، نماز اور روزے ہیں۔ اور اگر کہا جائے کہ زید بیمار ہوا، زید مر گیا یا اس کے ہاتھوں میں رعشہ ہوا تو یہ حَدَث زید کے (ارادی) فعل سے نہیں ہے بلکہ یہ اس کی صفت ہے جس کا صدور اُس سے ہوا ہے۔

اہل السنّت والجماعت اثبات تقدیر میں غالی جبریوں اور انکار کرنے والے قدریوں کے درمیان ہیں۔ انھوں نے بندے کیلئے مشیت کا اثبات کیا ہے اور رب کیلئے مشیت عام کا اثبات کرتے ہیں۔ انھوں نے بندے کی مشیت کو اللہ کی مشیت کے تابع قرار دیا ہے جیسا کہ ارشاد باری تعالیٰ ہے ﴿لَمَنْ شَاءَ مِنْكُمْ أَنْ يَسْتَقِيمَ ۖ وَ مَا تَشَاءُ وَ نَ

إِلَّا أَنْ يَشَاءَ اللَّهُ رَبُّ الْعَالَمِينَ ﴿﴾ اس کے لئے جو تم میں سے سیدھا ہونا چاہے اور تم نہیں

چاہ سکتے مگر یہ کہ اللہ رب العالمین چاہے۔ [التکویر: ۲۸، ۲۹]

[ص ۶۸]

اللہ کی حکومت میں جو وہ نہ چاہے ہو ہی نہیں سکتا۔

اس کے برخلاف قدریہ یہ کہتے ہیں کہ ”بندے اپنے افعال پیدا کرتے ہیں“ بندوں کو ان چیزوں پر عذاب نہیں ہو سکتا جن میں اُن کا کوئی ارادہ ہے اور نہ مشیت جیسا کہ جبریہ کا قول ہے۔ اسی میں اُس سوال کا جواب ہے جو کہ بار بار کیا جاتا ہے کہ کیا بندہ مجبور محض ہے یا وہ (گلی) باختیار ہے؟ تو (عرض ہے کہ) نہ وہ مطلقاً مجبور محض ہے اور نہ مطلقاً بااختیار ہے بلکہ یہ کہا جاتا ہے کہ وہ ایک اعتبار سے بااختیار ہے کہ اسے مشیت اور ارادہ حاصل ہے۔ اور اس کے اعمال اُسی کا کسب (کمائی) ہیں۔ نیک اعمال پر اسے ثواب ملے گا اور بُرے اعمال پر اسے سزا ملے گی۔ وہ ایک اعتبار سے مُسیر (مجبور) ہے۔ اس سے ایسی کوئی چیز صادر نہیں ہوتی جو اللہ کی مشیت، ارادے، تخلیق اور ایجاد سے خارج ہو۔

جو بھی ہدایت اور گمراہی (بندے کو) حاصل ہوتی ہے تو وہ اللہ کی مشیت اور ارادے سے ہی حاصل ہوتی ہے۔ اللہ نے بندوں کے لئے خوش بختی کا راستہ اور گمراہی کا راستہ، دونوں واضح کر دیئے ہیں۔ اللہ نے بندوں کو عقل دی ہے جس سے وہ نفع اور نقصان کے درمیان فرق کرتے ہیں۔ جو شخص خوش بختی کا راستہ اختیار کر کے اس پر چلا تو اسے یہ خوش بختی (جنت) کی لے جائے گا۔ یہ کام بندے کی مشیت اور ارادے سے واقع ہوا ہے جو کہ اللہ کی مشیت اور ارادے کے تابع ہے۔ اور یہ اللہ کا فضل و احسان ہے۔ جس شخص نے گمراہی کا راستہ اختیار کیا اور اس پر چلا تو یہ اسے بد بختی (یعنی جہنم) کی طرف لے جائے گا۔ یہ کام بندے کی مشیت اور ارادے سے ہوا ہے جو کہ اللہ کی مشیت اور ارادے کے تابع ہے۔ یہ اللہ سبحانہ و تعالیٰ کا عدل و انصاف ہے۔ اللہ تعالیٰ فرماتا ہے ﴿الْمَن نَّجَعْلُ لَهٗ عَيْنِينَ ۙ وَ لِسَانًا وَ شَفِئَتَيْنِ ۙ وَ هَدَيْنَهٗ النَّجْدَيْنِ﴾ ﴿﴾ کیا ہم نے اسے دو آنکھیں، ایک زبان اور دو ہونٹ نہیں دیئے اور اسے دو راستوں (یعنی شر اور خیر) کی طرف

راہنمائی نہیں کی؟ [البلد: ۸-۱۰]

اور فرمایا ﴿إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا﴾ ہم نے اسے راستہ دکھایا تاکہ وہ شکر کرنے والا بنے یا کافر بنے۔ [الذھر: ۳]

اور فرمایا ﴿مَنْ يَهْدِ اللَّهُ فَهُوَ الْمُهْتَدِ وَمَنْ يُضِلْ فَلَنْ تَجِدَهُ وِلْيًا مُرْشِدًا﴾ جسے اللہ نے ہدایت دی وہی ہدایت یافتہ ہے اور جسے اُس نے گمراہ کیا تو آپ اس کا ولی (مددگار) مرشد و ہدایت دینے والا نہیں پائیں گے۔ [الکھف: ۱۷]

ہدایتیں دو طرح کی ہیں (۱) ہدایتِ دلالت و ارشاد، یہ ہر انسان کو حاصل ہے یعنی ہر انسان سے یہی مطلوب ہے کہ وہ ہدایتِ اسلام پر چلے (۲) ہدایتِ توفیق، یہ اس شخص کو حاصل ہوتی ہے جسے اللہ ہدایت دینا چاہتا ہے۔

پہلی ہدایت کی دلیلوں میں سے یہ ارشادِ باری تعالیٰ ہے جس میں اللہ تعالیٰ اپنے نبی ﷺ سے فرماتا ہے ﴿وَإِنَّكَ لَتَهْدِي إِلَى صِرَاطٍ مُسْتَقِيمٍ﴾ اور بے شک آپ صراطِ مستقیم (سیدھے راستے) کی طرف راہنمائی کرتے ہیں [الشوری: ۵۲] یعنی آپ ہر ایک کو صراطِ مستقیم کی طرف دعوت دیتے ہیں۔ دوسری ہدایت کی دلیلوں میں سے یہ ارشادِ باری تعالیٰ ہے کہ ﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾ آپ جسے (ہدایت دینا) چاہیں ہدایت نہیں دے سکتے لیکن اللہ جسے چاہتا ہے ہدایت دیتا ہے۔

[ص ۶۹]

[القصص: ۵۶]

اللہ تعالیٰ نے یہ دونوں ہدایتیں اس ارشاد میں اکٹھی کر دی ہیں ﴿وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ مُسْتَقِيمٍ﴾ اور اللہ تعالیٰ سلامتی کے گھر کی طرف بلاتا ہے اور جسے چاہتا ہے صراطِ مستقیم کی طرف ہدایت دیتا ہے۔ [یونس: ۲۵]

”اللہ سلامتی کے گھر کی طرف بلاتا ہے“، یعنی ہر ایک کو (بلاتا ہے)۔ مفعول کو عموم کے لئے حذف کیا گیا ہے اور یہ ہدایتِ دلالت و ارشاد ہے۔ ”اور جسے چاہتا ہے صراطِ مستقیم کی طرف ہدایت دیتا ہے“ اس میں خصوصیت قائم کرنے کے لئے مفعول کو ظاہر کر دیا گیا

ہے اور یہ ہدایت توفیق ہے۔

ایمان دلی اعتقاد، زبانی اقرار اور جسمانی عمل کا نام ہے
ہفتم: اہل السنّت والجماعت کے نزدیک ایمان دلی اعتقاد، زبانی اقرار اور جسمانی عمل کا نام ہے۔ یہ تینوں اُمور اُن کے نزدیک ایمان کے مفہوم میں داخل ہیں۔

ارشاد باری تعالیٰ ہے ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۚ ۝ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ﴾ مومن صرف وہ ہیں جب اللہ کا ذکر کیا جائے تو ان کے دل ڈرجاتے ہیں اور وہ اپنے رب پر توکل کرتے ہیں۔ جو نماز قائم کرتے ہیں اور ہم نے انہیں جو رزق دیا اُس میں سے خرچ کرتے ہیں۔ یہی لوگ سچے مومن ہیں، اُن کے رب کے پاس اُن کے لئے درجے، مغفرت اور رزق کریم ہے۔ [الانفال: ۲-۴]

ان آیات میں دل کے اعمال اور جوارج (اعضا) کے اعمال ایمان میں داخل ہیں۔ (سیدنا) ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ایمان کی ستریا ساٹھ سے اوپر شاخیں ہیں جن میں افضل ترین لا الہ الا اللہ کہنا ہے اور کم ترین درجہ راستے سے تکلیف دہ چیز ہٹانا ہے اور حیا ایمان کا شعبہ (حصہ) ہے۔ [صحیح مسلم: ۵۸]

یہ حدیث اس کی دلیل ہے کہ دل، زبان اور جسمانی اعضا سے جو اعمال صادر ہوتے ہیں وہ ایمان میں سے ہیں۔ قرآن مجید کی بہت سی آیات میں اعمالِ صالحہ کو جو ایمان پر عطف کیا گیا ہے جیسا کہ ارشاد باری تعالیٰ ہے ﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا﴾ بے شک جو لوگ ایمان لائے اور نیک اعمال کئے تو جنتِ فردوس اُن کی میزبانی ہوگی۔ [الکہف: ۷۰]

اور فرمایا ﴿إِنَّ الَّذِينَ آمَنُوا وَعَمِلُوا الصَّالِحَاتِ لَا أُولَئِكَ هُمْ خَيْرُ الْبَرِيَّةِ﴾ بے شک جو لوگ ایمان لائے اور نیک اعمال کئے وہی لوگ بہترین گروہ ہے۔ [البیہ: ۷]

[ص ۷۰]

اور فرمایا ﴿إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾ بے شک جو لوگ ایمان لائے اور نیک اعمال کئے تو عنقریب رحمن (اللہ) ان کے لئے (مسلمانوں کے دلوں میں) محبت پیدا کر دے گا۔ [مریم: ۹۶]

ان آیات میں واؤ عاطفہ اس کی دلیل نہیں ہے کہ اعمال ایمان میں داخل نہیں ہیں بلکہ یہاں پر خاص کو عام پر عطف کیا گیا ہے۔ یہ اس لئے کہ لوگوں میں ایمان (کے درجوں) کا فرق عام طور پر اعمال میں فرق ہوتا ہے۔ اور اقوال میں بھی ہوتا ہے کیونکہ قول زبان کا عمل ہے بلکہ لوگ دلوں کے یقین میں بھی مختلف ہیں۔ حافظ ابن حجر نے نووی سے نقل کیا ہے:

”زیادہ ظاہر اور مختار یہی ہے کہ کثرتِ نظر اور دلائل کے واضح ہونے کی وجہ سے تصدیق میں کمی و بیشی ہوتی ہے۔ اسی لئے (سیدنا ابوبکر) الصدیق (رضی اللہ عنہ) کا ایمان دوسروں کے ایمان سے زیادہ قوی تھا، کوئی شبہ اُن کے نزدیک نہیں آتا تھا۔ اور اس کی تائید اس سے بھی ہوتی ہے کہ ہر ایک یہ جانتا ہے کہ اُس کے دل میں جو (یقین) ہے وہ مختلف ہوتا ہے حتیٰ کہ بعض اوقات اس کا ایمان، یقین و اخلاص و توکل کے لحاظ سے اعلیٰ درجے پر ہوتا ہے اور اسی طرح دلائل کی کثرت اور غلبے کی وجہ سے تصدیق و معرفت انتہائی بلند ہوتی ہے“

[فتح الباری ۴۶۱]

جن لوگوں نے ایمان کے مفہوم سے اعمال کو خارج کر دیا ہے۔ اُن کے دو (۲)

گروہ ہیں:

(۱) غالی مرتبہ جو یہ کہتے ہیں کہ ”ہر مومن کامل الایمان ہے اور یہ کہ ایمان کے ساتھ گناہ مُضر نہیں ہے جیسا کہ کفر کے ساتھ اطاعت مفید نہیں ہے۔“ یہ قول انتہائی باطل بلکہ کفر ہے۔

(۲) اہل کوفہ وغیرہ کے مرجئہ الفقہاء جو اعمال کو ایمان میں شامل نہیں سمجھتے۔ اس کے ساتھ وہ غالی مرجئوں کی مخالفت کرتے ہوئے کہتے ہیں کہ ”گناہ گاروں کو گناہ سے نقصان ہوتا ہے۔ ان سے ان گناہوں کا مواخذہ ہوتا ہے اور سزا ملتی ہے“ ان (مرجئہ الفقہاء) کا قول صحیح نہیں ہے کیونکہ یہ مرجئہ وغیرہ کے مذموم اہل کلام کی بدعت اور فسق و نافرمانی کا ذریعہ ہے جیسا کہ شارح الطحاویہ (ابن ابی العزرا الحنفی) نے کہا ہے۔ [شرح عقیدہ طحاوی ص ۷۰-۷۱]

ایمان زیادہ اور کم ہوتا ہے

ایمان اطاعت سے زیادہ ہوتا ہے اور نافرمانی سے کم ہوتا ہے۔ ایمان کی زیادتی کے دلائل میں سے یہ ارشاد باری تعالیٰ بھی ہے ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ﴾ مومن صرف وہ ہیں جب اللہ کا ذکر کیا جائے تو ان کے دل ڈرجاتے ہیں اور جب اس کی آیتیں انھیں سنائی جائیں تو ان کے ایمان زیادہ ہو جاتے ہیں اور وہ اپنے رب پر توکل کرتے ہیں۔ [الانفال: ۲]

اور فرمایا ﴿فَأَمَّا الَّذِينَ آمَنُوا فَزَادَتْهُمْ إِيمَانًا وَهُمْ يَسْتَبْشِرُونَ﴾ پس مگر جو لوگ ایمان لائے تو ان کے ایمان زیادہ ہو جاتے ہیں اور وہ خوش ہوتے ہیں۔ [التوبہ: ۱۲۳]

اور فرمایا ﴿هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيُذْذَبُوا بِالْإِيمَانِ مَعَ إِيمَانِهِمْ﴾

اُسی نے مومنوں کے دلوں میں سکون اتارا تاکہ ان کے ایمان پر ایمان زیادہ ہو جائے۔ [الف: ۳]

اور فرمایا ﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا﴾ وہ (اہل ایمان) لوگ جنھیں جب (منافق) لوگوں نے کہا کہ بے شک (کافر) لوگ تمہارے خلاف اکٹھے ہو گئے ہیں پس ان سے ڈرو، تو ان کا ایمان

زیادہ ہو گیا۔ [ال عمران: ۱۷۳]

اور فرمایا ﴿وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا﴾ اور جب مومنوں نے (کافروں کے) گروہوں کو دیکھا (تو) کہا: یہ ہے وہ جس کا ہم سے اللہ اور اس کے رسول نے وعدہ کیا تھا اور اللہ اور اس کے رسول نے سچ کہا، اس سے ان کا ایمان و تسلیم ہی زیادہ ہو گیا۔ [الاحزاب: ۲۲]

ایمان کی کمی کے دلائل میں سے نبی ﷺ کی یہ حدیث ہے کہ ((من رأى منكم منكراً فليغيره بيده فان لم يستطع فبلسانه فان لم يستطع فبقلمه و ذلك اضعف الايمان)) تم میں سے اگر کوئی منکر (برائی) دیکھے تو اسے ہاتھ سے بدل (یعنی روک) دے۔ اور اگر اسے اس کی طاقت نہ ہو تو زبان سے منع کرے، اور اگر اس کی بھی طاقت نہ ہو تو دل سے بُرا سمجھے اور یہ ایمان کا سب سے کمزور درجہ ہے۔ [صحیح مسلم: ۷۸]

حدیث شفاعت میں یہ آیا ہے کہ جس کے دل میں ذرہ برابر ایمان ہوگا اسے جہنم سے نکالا جائے گا۔ اسے بخاری (۷۴۳۹) اور مسلم (۳۰۲) نے (سیدنا) ابوسعید الخدری رضی اللہ عنہ کی (بیان کردہ) حدیث سے روایت کیا ہے۔

جس حدیث میں نبی ﷺ نے عورتوں کی صفت بیان کی ہے کہ ان کی عقل اور دین میں کمی ہوتی ہے [دیکھئے صحیح البخاری: ۳۰۴، صحیح مسلم: ۱۳۲] اس سے بھی ایمان کی کمی ثابت ہوتی ہے۔ حافظ (ابن حجر العسقلانی) فرماتے ہیں:

”لا کائی نے (شرح اعتقاد اہل السنۃ والجماعۃ میں) صحیح سند کے ساتھ (امام) بخاری سے روایت کیا ہے کہ میں نے مختلف علاقوں میں ایک ہزار سے زیادہ علماء سے ملاقات کی ہے۔ پس میں نے اُن میں سے کسی ایک کو بھی اس میں اختلاف کرتے ہوئے

✽ شرح اعتقاد اہل السنۃ لاکائی (ج ۱۵۹۷) اس کی سند ضعیف ہے۔ خلف بن محمد (انجام) ضعیف جداً، وہ دیکھئے لسان المیزان (۴۰۵/۲) اور دوسرے کئی راوی نامعلوم ہیں۔ امام سفیان ثوری، امام ابن جریج اور امام معمر وغیرہم فرماتے تھے کہ ”الإيمان قول وعمل، يزيد وينقص“ دیکھئے الشریعۃ لہذا جری (ص ۱۱۷) ۲۳۲ و سندہ صحیح (الشریعۃ میں دیگر بہت سے صحیح آثار ہیں۔ والحمد للہ

نہیں دیکھا کہ ایمان قول و عمل ہے اور زیادہ و کم ہوتا ہے (یعنی سب اس کے قائل تھے کہ ایمان قول و عمل کا نام ہے اور زیادہ ہوتا ہے اور کم ہوتا ہے) ابن ابی حاتم اور لاکائی نے طوالت سے کام لیتے ہوئے اس سلسلے میں صحابہ و تابعین کی کثیر تعداد کے اقوال سندوں کے ساتھ نقل کئے ہیں۔ اور جن پر اجماع کا دار و مدار ہے، صحابہ و تابعین (ومن بعدہم) ان کے اقوال نقل کئے ہیں۔ (امام) فضیل بن عیاض اور (امام) وکیع نے اسے (تمام) اہل سنت والجماعت سے نقل کیا ہے، یعنی اس پر اہل سنت والجماعت کا اجماع ہے کہ ایمان قول و عمل کا نام ہے اور زیادہ بھی ہوتا ہے اور کم بھی ہوتا ہے۔ [فتح الباری ۱/۴۷۷]

ہشتم: کبیرہ گناہ کرنے والے کے بارے میں مرجعہ، خوارج اور معتزلہ کے مقابلے میں اہل سنت والجماعت درمیانے راستے پر گامزن ہیں۔ مرجعہ نے تفریط کرتے ہوئے ہر مومن کو کامل الایمان (یعنی مکمل ایمان والا) قرار دیا ہے اور کہتے ہیں کہ ایمان کے ساتھ گناہ مضر نہیں ہے جیسا کہ کفر کے ساتھ اطاعت مفید نہیں ہے۔ خوارج و معتزلہ نے افراط کرتے ہوئے اسے (مرتب کبیرہ کو) ایمان سے خارج قرار دیا ہے۔ پھر خوارج یہ کہتے ہیں کہ وہ شخص کافر ہے جب کہ معتزلہ یہ کہتے ہیں کہ وہ ”منزلۃ بین المنزلتین“، یعنی دو منزلوں (کفر و اسلام) کے درمیان ایک (تیسری) منزل پر ہے۔ خوارج و معتزلہ دونوں اس پر متفق ہیں کہ یہ شخص آخرت میں پکا دوزخی ہے، جہنم میں ہمیشہ رہے گا۔

اہل سنت کہتے ہیں کہ گناہگار مومن تو ہے لیکن ناقص الایمان ہے۔ انھوں نے مرجعہ کی طرح اسے کامل الایمان نہیں قرار دیا اور نہ خوارج و معتزلہ کی طرح اسے ایمان سے خارج (یعنی کافر) قرار دیا ہے بلکہ وہ کہتے ہیں کہ یہ شخص ایمان کے ساتھ مومن ہے اور کبیرہ گناہ کی وجہ سے فاسق ہے۔ نہ تو انھوں نے اسے ایمان مطلق کا مقام دیا ہے اور نہ اس سے مطلق ایمان چھین لیا ہے۔ مرجعہ اس لئے گمراہ ہوئے کہ انھوں نے (صرف) وعدوں والی دلیلوں کو معمول بنایا اور وعید (ڈر دینے) والی دلیلوں کو مہمل چھوڑ دیا۔ اور خوارج و معتزلہ اس لئے گمراہ ہوئے کہ انھوں نے وعید والی دلیلوں کو معمول بنایا اور وعدوں والی دلیلوں کو مہمل

چھوڑ دیا۔ اللہ نے اہل سنت والجماعت کو حق کی توفیق دی۔ انہوں نے وعدہ و وعید والی سب دلیلوں کو معمول بنایا۔ پس انہوں نے مرتکب کبیرہ کو کامل الایمان نہیں بنایا اور نہ دنیا میں اسے ایمان سے خارج کیا۔ آخرت میں اس کا معاملہ اللہ کے پاس ہے چاہے تو عذاب دے اور اگر چاہے تو معاف کر دے۔ اگر وہ اسے عذاب دے گا تو اسے ہمیشہ جہنم میں کافروں کی طرح نہیں رکھے گا۔ بلکہ یہ گناہ گار جہنم سے نکالا اور جنت میں داخل کیا جائے گا۔

بندے میں ایمان و معصیت (نافرمانی)، محبت اور بغض اکٹھے ہو سکتے ہیں۔ اُس کے پاس جو ایمان ہے اُس کی وجہ سے اُس سے محبت کی جاتی ہے اور اس کے پاس جو فسق و نافرمانی ہے اس کی وجہ سے اُس سے بغض رکھا جاتا ہے۔ اس کی مثال بڑھاپا ہے، جب آدمی موت کی طرف دیکھتا ہے تو بڑھاپے کو محبوب پاتا ہے (یعنی موت سے تو یہ بڑھاپا بھی کافی ہے) اور جب جوانی کی طرف دیکھتا ہے تو بڑھاپے کو پسندیدہ نہیں سمجھتا جیسا کہ ایک شاعر کہتا ہے:

الشیب کرہ و کرہ أن نفارقه فاعجب لشيء على البغضاء محبوب
بڑھاپا پری چیز ہے اور ہم اسے چھوڑنا بھی ناپسند کرتے ہیں۔ اس چیز پر تعجب کرو جو
مبغوض ہونے کے باوجود محبوب ہے۔

احسان، اسلام اور ایمان کے درجے

نہم: احسان، اسلام اور ایمان کے درجے ہیں۔ سب سے اعلیٰ درجہ احسان کا ہے۔ اس سے نیچے ایمان کا درجہ ہے اور اس کے بعد اسلام کا درجہ ہے۔ ہر محسن (شرعی احسان کرنے والا) مومن مسلم ہے۔ اور ہر مومن مسلم ہے لیکن ہر مومن محسن نہیں ہوتا۔ اور نہ ہر مسلم مومن محسن ہوتا ہے۔ اسی لئے سورۃ الحجرات میں آیا ہے کہ ﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ ط﴾ اعراب (خانہ

بدوش بدووں) نے کہا: ہم ایمان لائے، ان سے کہہ دو: تم ایمان نہیں لائے، لیکن یہ کہو کہ ہم اسلام لائے، تمہارے دلوں میں (پورا) ایمان داخل نہیں ہوا۔ [الحجرات: ۱۴] [ص ۷۳]

ان درجات میں تفاوت (واختلاف) کی وجہ سے اہل سنت کے نزدیک ایمان میں استثناء کیا جاتا ہے۔ جب کسی آدمی سے کہا جائے کہ کیا تو مومن ہے؟ تو وہ کہتا ہے: ان شاء اللہ یا مجھے اس کی اُمید ہے کیونکہ بغیر * استثناء کے ایمان کا ذکر کرنا اپنے نفس کا (بذاتِ خود) تزکیہ ہے۔ اہل سنت میں سے جس نے ایمان میں استثناء ترک کیا ہے تو اس کا مقصود اصل ایمان ہے جو کہ اسلام ہے۔ اس میں اپنا تزکیہ نہیں ہوتا۔

دہم: آپ ﷺ نے احسان کے بیان میں ارشاد فرمایا: ”ثو اللہ کی عبادت کرے (اس طرح کہ) گویا کہ تُو اسے دیکھ رہا ہے اور اگر تو اسے نہیں دیکھ رہا تو وہ تجھے دیکھ رہا ہے“ اس کا معنی یہ ہے کہ تُو اس طرح عبادت کرے گویا کہ تُو اللہ کے سامنے کھڑا اسے دیکھ رہا ہے۔ جس آدمی کی یہ حالت ہو تو وہ پورے کمال اور اہتمام سے عبادت کرتا ہے۔ اگر یہ حالت طاری نہ ہو سکے تو اسے یہ شعور قائم کرنا چاہئے کہ اللہ اس (کی ہر حرکت) پر مطلع ہے۔ اللہ سے کوئی چیز بھی خفیہ نہیں ہے، پس اسے ڈرنا چاہئے کہ اللہ اُسے اس حالت میں نہ دیکھے جس سے اس نے منع کر رکھا ہے۔ اسے پوری کوشش کے ساتھ وہ عمل کر کے اللہ کو دکھانا چاہئے جس کا اللہ نے حکم دیا ہے۔

اس حدیث کی شرح میں ابن رجب لکھتے ہیں: ”احسان کی تفسیر میں آپ ﷺ کا ارشاد: اَنْ تَعْبُدَ اللّٰهَ كَأَنَّكَ تَرَاهُ (تو اللہ کی عبادت اس طرح کرے گویا کہ تُو اسے دیکھ رہا ہے) اِلْحِ اِشارہ کرتا ہے کہ (احسان والا) بندہ اس صفت پر اللہ کی عبادت کرتا ہے اور یہ اس کی قربت کا استحضار (حاضر کرنا) ہے اور یہ کہ وہ اُس کے سامنے ہے گویا کہ وہ اُسے دیکھ رہا ہے۔ اس سے خشیت، خوف، ہیبت اور تعظیم پیدا ہوتی ہے جیسا کہ (سیدنا)

* امام بیہقی بن سعید (القطان) فرماتے ہیں کہ: ”مَا أَدْرَكَ أَحَدًا مِنْ أَصْحَابِنَا وَلَا بَلْغَنِي إِلَّا عَلِيًّا اِلْاِسْتِنَاءَ“ میں نے اپنے تمام اصحاب (ساتھیوں) کو استنہا ہی پایا ہے اور (اسلاف سے) مجھ تک یہی بات پہنچی ہے (الشریعیۃ لکاحری ص ۱۳۸ ج ۲۸۰ و سنہ صحیح، مسائل ابی داؤد ص ۲۷۲ و سنہ صحیح)

ابو ہریرہ (رضی اللہ عنہ) کی (بیان کردہ) روایت میں آیا ہے کہ ((أَنْ تَخْشَى اللَّهَ كَأَنَّكَ تَرَاهُ)) (تو اللہ سے ڈرے گویا کہ تُو اسے دیکھ رہا ہے) اور اس سے یہ بھی لازم ہوتا ہے کہ عبادت میں خیر خواہی، اس کی تحسین، اتمام اور اکمال میں پوری کوشش ہو، [جامع العلوم والحکم ۱/۱۲۶] ابن رجب مزید لکھتے ہیں کہ آپ ﷺ کا فرمان ((فِي أَنْ لَمْ تَكُن تَرَاهُ فَإِنَّهُ يَرَاكَ)) (پس اگر تُو اسے نہیں دیکھ رہا تو وہ تجھے دیکھ رہا ہے، کہا گیا ہے کہ یہ اول (جملے) کی تعلیل (بیان علت) ہے۔ بندے کو جب عبادت میں اللہ کو دیکھنے اور استحضارِ قربت کا حکم دیا جائے، گویا کہ بندہ اسے دیکھ رہا ہے تو یہ بعض اوقات اس کے لئے مشقت (کا باعث) ہو سکتا ہے۔ پس اسے اس طریقے سے اپنا ایمان مضبوط کرنا چاہئے کہ اللہ اُسے دیکھ رہا ہے۔ اللہ اُس کے خفیہ و علانیہ، باطن اور ظاہر سب (اعمال) پر مطلع ہے۔ اُس سے کوئی چیز مخفی نہیں ہے۔ جب یہ تمام متحقق ہو جائے تو اس کے لئے ایک مقام سے دوسرے مقام کی طرف منتقل ہونا آسان ہو جاتا ہے اور وہ یہ ہے کہ بندہ بصیرت کے ساتھ ہمیشہ اپنے رب کے قرب و معیت کو دیکھتا رہتا ہے۔ اور یہ بھی کہا گیا ہے کہ بلکہ یہ اس طرف اشارہ ہے کہ جس شخص کے لئے یہ باعثِ مشقت ہو کہ وہ اللہ کی اس طرح عبادت کرے گویا کہ وہ اسے دیکھ رہا ہے تو اُسے اس طرح اللہ کی عبادت کرنی چاہئے کہ اللہ اُسے دیکھ رہا ہے اور اس کی تمام حرکات پر پورا پورا مطلع ہے۔ پس اسے اللہ سے حیا کرنی چاہئے جو اس کی طرف دیکھ رہا

[ص ۷۴]

ہے۔ [جامع العلوم والحکم ص ۱۲۸، ۱۲۹]

ابن رجب مزید کہتے ہیں کہ ”صحیح احادیث میں، حالتِ عبادت میں استحضارِ قربت کا

استحباب آیا ہے۔“ [ایضاً ص ۱۳۰]

انہوں نے کچھ احادیث بیان کرنے کے بعد کہا: ”جو شخص ان نصوص (دلائل) سے کسی قسم کی تشبیہ، حلول یا اتحاد سمجھتا ہے تو اس کی وجہ یہ ہے کہ یہ شخص اللہ اور اس کے رسول ﷺ کے بارے میں جہالت اور بد فہمی کا مرتکب ہے۔ اللہ اور اس کے رسول ان تمام (تشبیہات و حلول و اتحاد) سے بری ہیں۔ پس پاک ہے وہ جس کی مثل کوئی چیز نہیں اور وہ سمیع بصیر ہے“

(ایضاً ۱۳۰) [یعنی مستحب یہ ہے کہ عبادت کرتے وقت آدمی اپنے ذہن میں یہ تصور جمالے کہ وہ اللہ کے قریب ہے۔]

قیامت کا بیان

۷۔ اس حدیث میں آیا ہے کہ ”اس نے کہا: مجھے قیامت کے بارے میں بتائیں (کب آئے گی؟) تو آپ نے فرمایا: جس سے پوچھا جا رہا ہے وہ پوچھنے والے سے زیادہ نہیں جانتا۔ اس نے کہا: آپ مجھے اس کی نشانیاں بتادیں۔ آپ (ﷺ) نے فرمایا: (نشانوں میں سے) یہ (بھی ہے) کہ لونڈی اپنی مالکن کو جنے گی اور تو دیکھے گا کہ ننگے پاؤں، ننگے بدن غریب چرواہے (اونچی) کوٹھیوں میں تکبر کریں گے (اور اترائیں گے) پھر وہ شخص چلا گیا۔

تھوڑی دیر میں چپ رہا، پھر آپ نے مجھے فرمایا: اے عمر! کیا تو جانتا ہے کہ یہ سائل کون تھا؟ میں نے کہا: اللہ اور رسول سب سے زیادہ جانتے ہیں۔ آپ (ﷺ) نے فرمایا: یہ جبریل تھے جو تمہارے پاس تمہیں تمہارا دین سکھانے آئے تھے“
اس میں (سات) فائدے ہیں:

قیامت کا علم

اول: قیامت کا علم خاص اللہ ہی کو حاصل ہے (یعنی یہ اسی کی خصوصیت ہے) اللہ سبحانہ و تعالیٰ کے علاوہ کوئی نہیں جانتا کہ قیامت کب آئے گی۔ اللہ تعالیٰ نے فرمایا ہے ﴿إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ﴾ بے شک قیامت کا علم اللہ کے پاس ہے اور وہی بارش برساتا ہے اور جو کچھ احرام میں ہے وہ جانتا ہے۔ کوئی نفس یہ نہیں جانتا کہ وہ کل کیا کرے گا اور کوئی نفس یہ نہیں جانتا کہ وہ کس زمین پر مرے گا، بے شک اللہ علیم (و) خبیر ہے۔ [لقمن: ۳۴]

اور ارشاد باری تعالیٰ ہے کہ ﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ﴾ اور غیب کی چابیاں اُسی کے پاس ہیں جنہیں اس کے سوا کوئی نہیں جانتا۔ [الانعام: ۵۹] انھی (چابیوں) میں سے قیامت کا علم ہے۔ صحیح بخاری میں (سیدنا) عبداللہ بن عمر (رضی اللہ عنہما) سے روایت ہے کہ نبی ﷺ نے فرمایا: غیب کی پانچ چابیاں ہیں۔ پھر آپ نے یہ آیت کریمہ ﴿إِنَّ اللَّهَ عِنْدَهُ عِلْمُ السَّاعَةِ﴾ ... تلاوت فرمائی۔ [۴۷۷۸ ح]

ارشاد باری تعالیٰ ہے کہ ﴿يَسْأَلُونَكَ عَنِ السَّاعَةِ أَيَّانَ مُرْسِلُهَا قُلْ إِنَّمَا عِلْمُهَا عِنْدَ رَبِّي ط لَا يُجَلِّيهَا لِوَقْتِهَا إِلَّا هُوَ ط ثَقُلْتُ فِي السَّمَوتِ وَالْأَرْضِ ط لَا تَأْتِيكُمُ الْآبَغْتَةُ ط يَسْأَلُونَكَ كَأَنَّكَ كَانَك حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا يَعْلَمُونَ﴾ وہ آپ سے قیامت کے بارے میں پوچھتے ہیں کہ وہ کب آئے گی؟ کہہ دیجئے اُس کا علم تو صرف میرے رب کے پاس ہے۔ اس کا وقت وہ اپنے سوا کسی کو نہیں بتاتا۔ وہ (قیامت) آسمانوں اور زمین پر بھاری ہے۔ وہ تمہارے پاس اچانک ہی آجائے گی۔ وہ آپ سے پوچھ رہے ہیں گویا کہ آپ اس (قیامت کے وقت) کا مکمل علم رکھتے ہیں۔ کہہ دیجئے: اس کا علم صرف اللہ کے پاس ہے، لیکن اکثر لوگ نہیں جانتے۔ [الاعراف: ۱۸۷]

[ص ۷۵]

سنت میں آیا ہے کہ قیامت جمعہ کے دن آئے گی، رہا یہ کہ کس سال آئے گی؟ سال کے کس مہینے میں آئے گی؟ مہینے کے کس جمعہ کو آئے گی، تو اسے اللہ کے سوا کوئی نہیں جانتا۔ صحیح مسلم میں (سیدنا) ابو ہریرہ رضی اللہ عنہ سے روایت ہے کہ نبی ﷺ نے فرمایا: بہترین دن، جس میں سورج طلوع ہوتا ہے جمعہ کا دن ہے، اسی دن آدم (عَلَيْهِ السَّلَام) پیدا کئے گئے اور اسی دن جنت میں داخل کئے گئے اور اسی دن اُس سے نکالے گئے اور قیامت بھی جمعہ کے دن ہی آئے گی۔ [۸۵۴ ح]

ایک دوسری حدیث میں آیا ہے کہ بہترین دن جس میں سورج طلوع ہوتا ہے جمعہ کا دن ہے، اسی دن آدم (عَلَيْهِ السَّلَام) پیدا کئے گئے اور اسی دن (جنت سے) اُتارے گئے۔ اسی

دن اُن کی توبہ قبول ہوئی اور اسی دن فوت ہوئے اور اسی دن قیامت برپا ہوگی۔ ہر جانور جمعہ کے دن صبح کے وقت سورج کے طلوع سے پہلے قیامت کے خوف سے ڈر رہتا ہے۔ سوائے جنوں اور انسانوں کے یعنی وہ قیامت سے بے خوف ہیں۔

[سنن ابی داؤد: ۰۳۶، سنن النسائی: ۱۳۳۰]

یہ حدیث صحیح ہے۔ اس کے راوی صحیحین کے راوی ہیں۔ اس حدیث کے آخری الفاظ سے معلوم ہوتا ہے کہ قیامت سورج کے طلوع سے پہلے، دن کے ابتدائی حصے میں آئے گی۔

دوم: مطلقاً قیامت سے مراد صُور پھونکنے جانے کے وقت (سب مخلوقات کی) موت ہے جیسا کہ آپ ﷺ نے فرمایا: قیامت صرف شریر لوگوں پر ہی قائم ہوگی [صحیح مسلم: ۲۹۴۹] اس سے پہلے جو آدمی مر جاتا ہے تو اس کی قیامت قائم ہو جاتی ہے۔ اب وہ دارالعمل سے دارالجزاء (بدلے کے گھر) کی طرف منتقل ہو گیا۔ بعض اوقات قیامت کے اطلاق سے مراد مخلوقات کا دوبارہ زندہ ہونا ہے جیسا کہ اللہ تعالیٰ نے آل فرعون کے بارے میں فرمایا ﴿النَّارُ يُعْرَضُونَ عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ﴾ صبح و شام وہ آگ پر پیش کئے جاتے ہیں اور جس دن قیامت قائم ہوگی (کہا جائے گا) آل فرعون کو شدید ترین عذاب میں داخل کرو۔ [المومن: ۳۶]

اور فرمایا ﴿وَقَالَ الَّذِينَ كَفَرُوا لَا تَنْتَبِهْنَا السَّاعَةُ قُلْ بَلَىٰ وَرَبِّي لَتَأْتِيَنَّكُمْ﴾ اور کافروں نے کہا: ہم پر قیامت نہیں آئے گی، کہہ دو: بلکہ میرے رب کی قسم وہ ضرور تم پر آئے گی۔ [سبا: ۳]

[ص ۷۶]

ان کافروں نے دوبارہ زندہ ہونے کا انکار کیا تھا جیسا کہ ارشاد باری تعالیٰ ہے:

﴿زَعَمَ الَّذِينَ كَفَرُوا أَنْ لَنْ يُبْعَثُوا قُلْ بَلَىٰ وَرَبِّي لَتُبْعَثُنَّ ثُمَّ لَتُنَبَّيَنَّ بِمَا عَمَلْتُمْ ۗ وَذَلِكُمْ عَلَىٰ اللَّهِ يَسِيرٌ﴾ کافروں نے یہ گمان کیا کہ انھیں دوبارہ زندہ نہیں کیا جائے گا۔ کہہ دو بلکہ میرے رب کی قسم تمہیں ضرور دوبارہ زندہ کیا جائے گا پھر تم نے جو اعمال کئے ضرور ان کی خبر دی جائے گی اور یہ اللہ کے لئے آسان ہے۔ [التغابن: ۷]

سوم: آپ ﷺ کے ارشاد ”جس سے پوچھا جا رہا ہے وہ پوچھنے والے سے زیادہ نہیں جانتا“ اس کا مطلب یہ ہے کہ ساری مخلوق نہیں جانتی کہ قیامت کب قائم ہوگی۔ اس میں ہر سائل (سوال کرنے والا) اور ہر مسئول (جس سے سوال کیا جائے) عدم علم میں برابر ہیں۔

ابن رجب لکھتے ہیں کہ ”یعنی قیامت کے وقت کے بارے میں تمام مخلوقات کا علم برابر ہے اور یہ اشارہ ہے کہ قیامت کا علم اللہ نے صرف اپنے پاس ہی رکھا ہے۔“
(جامع العلوم والحکم ۱/۱۳۵)

قیامت کی نشانیاں

چہارم: رسول اللہ ﷺ سے قیامت کے بارے میں متعدد (بہت سے) سوالات کئے گئے۔ نبی ﷺ سوال کرنے والے کو قیامت کی بعض نشانیاں بیان فرمادیتے یا سائل کی نظر اس کے سوال سے زیادہ اہم چیز کی طرف مبذول فرمادیتے۔ پہلی بات میں سے وہ حدیث ہے جسے (سیدنا) ابو ہریرہ (رضی اللہ عنہ) نے بیان کیا ہے کہ ایک اعرابی نے نبی ﷺ سے سوال کیا: قیامت کب آئے گی؟ تو آپ نے فرمایا: جب امانت ضائع ہو جائے (یعنی کوئی بھی امین نہ رہے) تو قیامت کا انتظار کرنا راجح (صحیح البخاری: ۵۹) دوسری بات کی مثال وہ حدیث ہے جسے (سیدنا) انس رضی اللہ عنہ نے روایت کیا ہے کہ ایک آدمی نے نبی ﷺ سے قیامت کے بارے میں پوچھا: قیامت کب آئے گی؟ تو آپ نے فرمایا: تُو نے اس کے لئے کیا تیاری کی ہے؟ اس نے کہا: کوئی (خاص) چیز نہیں الا یہ کہ میں اللہ اور اس کے رسول ﷺ سے محبت کرتا ہوں۔ تو آپ نے فرمایا: تُو جس سے محبت کرتا ہے اسی کے ساتھ ہوگا۔

[صحیح بخاری: ۳۶۸۸، صحیح مسلم: ۲۶۳۹]

پنجم: اس حدیث میں آیا ہے کہ ”فأخبرني عن أماراتِها“ پس مجھے اس کی نشانیاں بتائیں... راجح اماراتِها سے مراد علامتیں (نشانیاں) ہیں۔ قیامت کی نشانیاں دو طرح کی

ہیں:

۱: وہ نشانیاں جو قیامت کے قریبی دور میں واقع ہوں گی جیسے سورج کا مغرب سے نکلنا، دجال کا نکلنا، یاجوج و ماجوج کا نکلنا اور عیسیٰ بن مریم علیہ الصلوٰۃ والسلام کا آسمان سے نازل ہونا وغیرہ۔

[ص ۷۷]

قیامت سے پہلے کی علامات میں سے دو علامتوں کا ذکر اس حدیث (حدیث جبریل) میں موجود ہے۔

آپ ﷺ کے ارشاد ”یہ کہ لونڈی اپنی مالکن کو جنے گی“ کا معنی و تفسیر یہ ہے کہ کثرت سے فتوحات ہوں گی اور بہت سے (کفار) غلام بنائے جائیں گے۔ بعض لونڈیوں میں سے ایسی بھی ہوں گی جن کا آقا ان سے ہمبستری کرے گا تو ان کی اولاد ہوگی۔ پس وہ لونڈی اُم ولد (اولاد کی ماں) بن جائے گی۔ اور اس کی اولاد اس کے آقا کے مقام پر ہوگی۔

اور اس کی تفسیر بھی کی گئی ہے کہ حالات بدل جائیں گے۔ اولاد اپنی ماں کی نافرمانی کرے گی اور ان پر غالب ہو جائے گی۔ حتیٰ کہ اولاد اس مقام پر پہنچ جائے گی کہ گویا وہ اپنے ماں باپ کے آقا ہیں۔ اسی معنی و مفہوم کو حافظ ابن حجر نے فتح الباری (۱۲۳/۱) میں ترجیح دی ہے (اور یہی مفہوم راجح ہے، واللہ اعلم)

آپ ﷺ کے ارشاد ”اور تو دیکھے گا کہ ننگے پیر، ننگے بدن، غریب چرواہے (اونچی) کوٹھیوں میں تکبر کریں گے (اور اترائیں گے)“ کا معنی یہ ہے کہ غریب لوگ جو بکریاں چراتے تھے اور سپہنہ کے لئے ان کے پاس کچھ نہیں ہوتا تھا، ان کے احوال بدل جائیں گے۔ وہ شہروں میں سکونت پذیر ہو کر (بڑی بڑی) کوٹھیوں میں تکبر کریں گے (اور اترائیں گے)

یہ دونوں علامتیں واقع ہو چکی ہیں۔

ششم: ”پھر وہ شخص چلا گیا۔ میں تھوڑی دیر (ملیا) چپ رہا، پھر آپ نے مجھے فرمایا: اے عمر! کیا تو جانتا ہے کہ سائل کون تھا؟ میں نے کہا: اللہ اور اس کے رسول سب سے زیادہ

جانتے ہیں۔ آپ (ﷺ) نے فرمایا ”یہ جبریل تھے جو تمہارے پاس تمہارا دین سکھانے آئے تھے۔“ ”ملیا“ کا مطلب یہ ہے کہ ”ایک زمانہ“ نبی ﷺ نے تو اسی وقت اپنے صحابہ کو اس سائل کے بارے میں بتا دیا تھا۔ اور بعض روایتوں میں آیا ہے کہ آپ نے عمر (رضی اللہ عنہ) کو تین (دنوں) کے بعد بتایا۔ تو اس میں کوئی منافات نہیں ہے۔ کیونکہ نبی ﷺ نے حاضرین کو تو (اسی وقت) بتا دیا تھا اور وہاں عمر رضی اللہ عنہ موجود نہیں تھے بلکہ اٹھ کر مجلس سے (کسی وجہ سے) چلے گئے تھے۔ اور پھر یہ اتفاق ہوا کہ وہ نبی ﷺ سے تین (دنوں) کے بعد ملے تو آپ نے انھیں بتا دیا۔

ہفتم: نبی ﷺ اپنے صحابہ سے بعض چیزوں کے بارے میں پوچھا کرتے تھے تاکہ ان کی نظروں کو جواب کی تیاری کے لئے متوجہ فرمائیں۔ تو صحابہ فرماتے تھے: اللہ اور اس کے رسول سب سے زیادہ جانتے ہیں۔ پھر آپ انھیں جواب دیتے تھے جیسا کہ (سیدنا) عمر (رضی اللہ عنہ) کی بیان کردہ اس حدیث میں آیا ہے اور (سیدنا) معاذ بن جبل رضی اللہ عنہ کی حدیث میں آیا ہے کہ ”کیا تو جانتا ہے کہ اللہ کا بندوں پر کیا حق ہے؟ اور بندوں کا اللہ پر کیا حق ہے؟ (معاذ رضی اللہ عنہ نے فرمایا) میں نے کہا: اللہ اور اس کے رسول سب سے زیادہ جانتے ہیں۔“

[ص ۷۸]

[یہ حدیث صحیح بخاری: ۲۸۵۶، صحیح مسلم: ۴۸ میں ہے]

مسئول کے لئے یہ مشروع ہے کہ اگر اس کے پاس کسی چیز کا جواب نہ ہو تو وہ کہے: میں نہیں جانتا یا اللہ جانتا ہے۔ یہ جواب ہر سوال کے لئے مناسب ہے۔ برخلاف اس کے کہ ”اللہ اور اس کا رسول سب سے زیادہ جانتے ہیں“ اگر کہا جائے تو یہ ہر سوال کے لئے مناسب نہیں ہے۔ اگر کوئی شخص سوال کرے کہ: قیامت کب آئے گی؟ تو اس کا صرف یہی جواب متعین ہے کہ اللہ جانتا ہے، کیونکہ نبی ﷺ یہ نہیں جانتے کہ قیامت کب آئے گی۔

اور یہ بھی ہے کہ نبی ﷺ اپنی وفات کے بعد اپنی امت کے بارے میں نہیں جانتے کہ امتیوں نے کیا اعمال کئے ہیں۔ اس کی دلیل وہ حدیث ہے جسے (سیدنا) ابن مسعود رضی اللہ عنہ نے نبی ﷺ سے بیان کیا ہے کہ ”میں حوض (کوثر) پر تم سے پہلے تمہارا منتظر ہوں

گا۔ تم میں سے کچھ لوگ میرے سامنے لائے جائیں گے پھر انھیں مجھ سے دور ہٹا دیا جائے گا۔ پس میں کہوں گا: اے میرے رب! یہ میرے ساتھی ہیں، تو کہا جائے گا: آپ کو پتہ نہیں کہ انھوں نے کیا کیا بدعات ایجاد کر لی تھیں۔ [صحیح بخاری: ۶: ۶۵۷، صحیح مسلم: ۲۲۹۷]

اس حدیث میں اصحاب (ساتھیوں) سے مراد وہ لوگ ہیں جو آپ ﷺ کی وفات کے بعد مرتد ہو گئے تھے اور انھیں اُن لشکروں نے قتل کیا تھا جنہیں (سیدنا) ابو بکر (الصدیق رضی اللہ عنہ) نے مرتدین کے قتال کے لئے بھیجا تھا۔ [نیز دیکھئے ص ۵۰/الاصل]

اس عظیم حدیث (حدیث جبریل) کی شرح یہاں ختم ہو گئی، والحمد لله رب العالمین و صلی الله وسلم وبارک علی عبده ورسوله نبینا محمد وعلی آلہ و صحبہ أجمعین / الشیخ عبدالمحسن العباد المدنی حفظہ الله (ترجمہ ختم ہوا، والحمد لله رب العالمین)

حَافِظُ الزَّيْبَعَالِي رَضِيَ

مسجد اہل حدیث گاؤں بیار تحصیل کلکوٹ ضلع دیر بالا شمالی پاکستان

[6 اگست 2005ء ۳۰ جمادی الثانیہ ۱۴۲۶ھ]

بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ کے ننانوے (99) نام

ابن ابی زید القیر وانی ❁ رحمہ اللہ فرماتے ہیں:

☆۹: ”وَلَهُ الْأَسْمَاءُ الْحُسْنَى وَالصِّفَاتُ الْعُلَى“ اور اسی (اللہ) کے لیے اسماءِ حُسْنٰی

اور عالی صفات ہیں۔ [مقدمہ رسالۃ ابن ابی زید القیر وانی مع الشرح: قطف الجنی الدانی: ص ۹۰ ص ۸۲]

اس کی شرح میں شیخ عبدالحسن العباد المدنی ❁ فرماتے ہیں:

۱: اللہ کے نام اور اس کی صفات، علم غیب سے ہیں جن کے بارے میں نازل شدہ وحی:

اللہ کی کتاب اور اس کے رسول ﷺ کے بغیر کلام کرنا جائز نہیں ہے۔ اسماء (ناموں) اور

صفات میں سے صرف اسی کا اثبات (واقرار) کرنا چاہیے جسے اللہ عزّوجل نے اپنے لیے یا

اس کے رسول نے اُس (اللہ) کے لیے ثابت قرار دیا ہے، وہ صفات جو اللہ سبحانہ و تعالیٰ کی

شان کے لائق ہیں، کیفیت (کے بارے میں سوال) اور تمثیل (مخلوق سے مثال دینا) کے

بغیر، تحریف اور تعطیل (معطل قرار دینے) سے بچتے ہوئے (اور) ہر اُس چیز سے تنزیہ

(بری الذمہ اور پاک ہونے) کا عقیدہ رکھتے ہوئے اقرار کرنا چاہیے جیسا کہ ارشاد باری

تعالیٰ ہے: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ اس (اللہ) کی مثل کوئی

چیز نہیں اور وہ سميع (سننے والا) بصیر (دیکھنے والا) ہے۔ [القوری: ۱۱]

۲: اللہ تعالیٰ کے ناموں کا ذکر قرآن کریم میں آیا ہے، اللہ نے انھیں اسماءِ حُسْنٰی قرار دیا

ہے۔ ارشاد باری تعالیٰ ہے: ﴿وَلِلّٰهِ الْأَسْمَاءُ الْحُسْنَىٰ فَادْعُوهُ بِهَا﴾ اور اللہ کے اسماء

❁ ابو محمد عبد اللہ بن ابی زید، توفی ۳۸۶ھ، ان کے بارے میں حافظ ذہبی لکھتے ہیں: ”وكان رحمه الله على

طريقة السلف في الأصول، لا يدرى الكلام ولا يتأول“ (سير اعلام النبلاء ۱۲/۱۷۷) وثقته القاسمی وغیرہ

دیکھئے مدرسۃ الحدیث فی القیر وان (ص ۶۴۳)

❁ جزيرة العرب کے کبار علماء میں سے ہیں، دیکھئے الحدیث: ۱۴ ص ۳۳

حُسْنٰی (بہترین نام) ہیں، پس تم اسے ان (ناموں) کے ساتھ پکارو۔ [الاعراف: ۱۸۰]

اللہ تعالیٰ فرماتا ہے ﴿اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى﴾ اللہ وہ ہے جس کے سوا دوسرا کوئی الہ (معبود برحق) نہیں، اُسی کے اسماء حُسْنٰی ہیں۔ [ط: ۸]

اللہ تعالیٰ کا ارشاد ہے کہ ﴿هُوَ اللَّهُ الْخَلِيقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى﴾ وہی اللہ خالق، باری تعالیٰ (اور) مصوّر ہے، اس کے اسماء حُسْنٰی ہیں۔ [الحشر: ۲۴]

اللہ کے اسماء حُسْنٰی کا معنی یہ ہے کہ وہ (خوبصورتی میں) حُسن کے بلند ترین اور اعلیٰ ترین مقام پر پہنچے ہوئے ہیں۔ انھیں صرف اچھے نام ہی نہیں کہا جاتا بلکہ اسمائے حُسْنٰی کہا جاتا ہے جیسا کہ ان آیات کریمہ سے ثابت ہے۔

۳: اللہ کے سارے نام مُشْتَق (الفاظ و کلام سے نکالے گئے) ہیں جو کہ معانی پر دلالت کرتے ہیں (اور) یہ (اس کی) صفات ہیں۔ مثلاً عزیز عزت پر، حکیم حکمت پر، کریم کرم پر، عظیم عظمت پر، لطیف لطف پر اور رحمن الرحیم رحمت پر دلالت کرتے ہیں، اور یہی مفہوم دوسرے ناموں میں بھی ہے۔

اللہ کے ناموں میں کوئی اسم جامد نہیں۔ بعض علماء نے جو اللہ کے ناموں میں ”الدھر“ شمار کیا ہے تو یہ صحیح نہیں ہے۔ حدیث قدسی ہے (کہ اللہ فرماتا ہے):

”يٰۤاٰدَمُ اِنَّا بَدَلْنَاكَ اِسْمًا جَدِيْدًا وَاَنَا الدَّهْرُ بِيَدِي الْاَمْرِ اَقْلَبُ الْيَلَّ وَالنَّهَارَ“ ابن آدم مجھے ایذا (تکلیف) دیتا ہے (یعنی غضب دلاتا ہے) وہ الدھر (زمانے) کو گالیاں دیتا ہے اور میں الدھر (بدلانے والا) ہوں۔ اختیار میرے ہاتھ میں ہے، دن اور رات کو میں ہی پھیرتا ہوں۔ [صحیح بخاری: ۴۸۲۶ و صحیح مسلم: ۲۲۴۶]

یہ حدیث اس پر دلالت نہیں کرتی کہ اللہ کے ناموں میں ”الدھر“ بھی ہے کیونکہ (ص ۸۲) الدھر زمانے کو کہتے ہیں اور اللہ تعالیٰ ہی دن و رات کو پھیرتا (پے در پے لاتا) ہے، پس جس نے مُقَلَّب (جسے پھیرا جاتا ہے) یعنی زمانے کو گالی دی تو اس کی گالی مُقَلَّب (جو پھیرنے والا ہے) یعنی اللہ کی طرف لوٹ جاتی ہے۔ اس کو اللہ نے اپنے قول ”اختیار

میرے ہاتھ میں ہے، دن اور رات کو میں پھیرتا ہوں“ سے بیان کیا ہے۔ رہیں صفات تو ہر صفت سے نام نہیں نکالا جاتا کیونکہ بعض صفات باری تعالیٰ ذاتی ہیں: الوجہ (چہرہ) ید (ہاتھ) اور قدم۔ ان سے ناموں کا استخراج نہیں ہوتا۔ اور اللہ کی بعض صفات فعلیہ ہیں: الاستھراء، کید اور کر۔ ان سے بھی نام نہیں نکالے جاتے اور نہ تو اللہ کو ما کر، مستہزئی اور کا ند کہنا جائز ہے۔ ❀

میں کہتا ہوں کہ بات سے بات نکلتی ہے۔ رسول ﷺ کے اسمائے ثابتہ مشتق ہیں جو معانی پر دلالت کرتے ہیں، ان میں کوئی اسم جامد نہیں ہے اور نہ آپ ﷺ کے ناموں میں طہ اور یس کا کوئی ثبوت ہے۔ ❀

ابن القیم رحمہ اللہ لکھتے ہیں: ”قرآن اور سورتوں کے ناموں کے ساتھ نام رکھنا ممنوع ہے، جیسے طہ، یس اور حم، شیبلی (ایک مشہور عالم) نے ذکر کیا ہے کہ (امام) مالک نے یاسین نام رکھنے کو مکروہ قرار دیا ہے۔ ❀

عوام جو سمجھتے ہیں کہ یاسین اور طہ نبی ﷺ کے ناموں میں سے ہیں، تو یہ صحیح نہیں ہے۔ اس بارے میں کوئی حدیث نہیں، نہ صحیح نہ حسن اور نہ مرسل (یعنی منقطع) اور نہ یہ کسی صحابی کا قول ہے۔ یہ حروف (مقطعات) الم، حم اور الرو غیرہ کی طرح ہیں۔“

[تحفۃ المودود ص ۱۲۷]

ہو سکتا ہے عوام کی غلطی کی وجہ یہ ہو کہ سورت طہ اور سورت یس میں ان حروف مقطعات کے بعد نبی ﷺ سے خطاب کیا گیا ہے۔ اس وجہ سے یہ لوگ انھیں آپ ﷺ کے ناموں میں

❀ اللہ تعالیٰ کے ساتھ بُری صفات مثلاً ”امکان کذب باری تعالیٰ“ کا انتساب صحیحاً گُفرا ہے۔ اللہ تعالیٰ سے زیادہ سچا کوئی نہیں ہے اور وہ تمام بُری صفات سے پاک ہے۔ جو شخص اللہ تعالیٰ کے ساتھ بُری صفات منسوب کرتا ہے وہ کافر ہے۔ تعالیٰ اللہ عما یقولون علواً کبیرا

❀ بعض لوگوں نے اللہ تعالیٰ کے ننانوے ناموں کی مشابہت میں نبی کریم صلی اللہ علیہ وسلم کے بھی ننانوے نام بنا رکھے ہیں۔ اس کا کوئی ثبوت کتاب و سنت میں نہیں ہے۔

❀ اس کی سند امام مالک رحمہ اللہ تعالیٰ تک معلوم نہیں ہے۔ واللہ اعلم

سے سمجھ بیٹھے ہیں۔ حالانکہ سورتِ اعراف اور سورتِ ابراہیم میں بھی حروفِ مقطعات کے بعد نبی ﷺ کو مخاطب کیا گیا ہے۔ اور یہ نہیں کہا جاتا کہ المص اور المر بھی آپ ﷺ کے ناموں میں سے ہیں۔ [۸۳ص]

۴: اللہ تبارک و تعالیٰ کے نام کسی (خاص) تعداد میں محصور نہیں ہیں بلکہ ان میں سے بعض نام ایسے ہیں جو اللہ عز و جل نے لوگوں کو بتائے ہیں اور بعض کو اپنے علمِ غیب میں رکھا ہے۔ اس بات کی دلیل وہ حدیث ہے جسے (سیدنا) ابن مسعود رضی اللہ عنہ نے روایت کیا ہے کہ رسول اللہ ﷺ نے فرمایا: جو آدمی کسی مصیبت اور غم میں مبتلا ہو، پھر یہ دعا پڑھے:

((اللَّهُمَّ إِنِّي عَبْدُكَ، ابْنُ عَبْدِكَ، ابْنُ أُمَّتِكَ، نَاصِيَتِي بِيَدِكَ، مَا ضِ فِيَّ حُكْمُكَ، عَدْلٌ فِي قَضَائِكَ، أَسْأَلُكَ بِكُلِّ اسْمٍ هُوَ لَكَ، سَمَّيْتِ بِهِ نَفْسَكَ، أَوْ عَلَّمْتَهُ أَحَدًا مِّنْ خَلْقِكَ، أَوْ أَنْزَلْتَهُ فِي كِتَابِكَ، أَوْ اسْتَأْتَرْتُ بِهِ فِي عِلْمِ الْغَيْبِ عِنْدَكَ، أَنْ تَجْعَلَ الْقُرْآنَ رَبِيعَ قَلْبِي وَنُورَ صَدْرِي وَجَلَاءَ حُزْنِي وَذَهَابَ هَمِّي))

اے اللہ بے شک میں تیرا بندہ ہوں تیرے بندے کا بیٹا ہوں تیری بندی کا بیٹا ہوں، میری پیشانی تیرے ہاتھ میں ہے۔ تیرا حکم مجھ پر جاری و ساری ہے۔ میرے بارے میں تیرا فیصلہ عدل و انصاف والا ہے۔ میں تجھ سے تیرے ہر نام کے ساتھ سوال کرتا ہوں، جو نام تُو نے اپنے لیے رکھا ہے یا اپنے پاس علمِ الغیب میں ہی رکھ لیا ہے۔ تُو قرآن کو میرے دل کی بہار، میرے سینے کا نور بنا دے اور میری مصیبت و غم کو دور کر دے، تو اللہ اس کے غم و مصیبت کو دور کر دیتا ہے اور اس کے بدلے اسے خوشی عطا فرماتا ہے۔ کہا گیا کہ یا رسول اللہ! کیا ہم اس (دعا) کو یاد کر لیں؟ تو آپ نے فرمایا: جو شخص اسے سُن لے تو چاہیے کہ وہ اسے یاد کر لے۔

[مسند احمد ۱/۳۹۱ ج ۳۷۱۲]

اس روایت کو شعیب اننووط اور ان کے دونوں ساتھیوں نے ضعیف کہا ہے لیکن حافظ ابن حجر نے اسے حسن اور (شیخ) البانی نے السلسلۃ الصحیحہ (۱۹۸، ۱۹۹) میں صحیح کہا ہے۔

ابن القیم نے اپنی کتاب شفاء العلیل کے ستائیسویں باب میں اس حدیث کو صحیح **❁** قرار دے کر اس کی لمبی شرح کی ہے۔ [ص ۳۶۹ تا ۳۷۷]

اصل یہ ہے کہ (اللہ کے) نام کسی خاص تعداد میں منحصر نہیں ہیں، سوائے اس کے کہ کوئی دلیل اس پر دلالت کرے، اور مجھے اس کی کوئی دلیل معلوم نہیں ہے۔

رہی وہ حدیث جسے بخاری (۲۷۳۶، ۲۷۳۷، ۲۷۳۸، ۲۷۳۹) اور مسلم (۲۶۷۷) نے

(سیدنا) ابو ہریرہ رضی اللہ عنہ سے روایت کیا ہے کہ بے شک رسول اللہ صلی اللہ علیہ وسلم نے فرمایا: ”اللہ

کے ننانوے (یعنی) ایک کم سونام ہیں، جس نے انھیں یاد کر لیا وہ جنت میں داخل ہوگا“

یہ حدیث اس تعداد (ننانوے) میں، اللہ کے ناموں کو منحصر کرنے کی دلیل نہیں ہے

بلکہ یہ تو اس پر دلالت کرتی ہے کہ اللہ کے ناموں میں سے ننانوے نام ایسے ہیں، جنہیں اگر

کوئی یاد کر لے تو جنت میں داخل ہوگا۔ جیسے اگر کوئی کہے کہ میرے پاس سو کتابیں ہیں جنہیں

میں نے طالب علموں کے لیے تیار کیا ہے تو یہ اس کی دلیل نہیں ہے کہ اس کے پاس سو سے

زیادہ کتابیں نہیں ہیں۔ [ص ۸۴]

۵: اللہ تعالیٰ کے (ننانوے) ناموں کی تعداد بیان کرنے کے بارے میں کوئی حدیث

ثابت نہیں ہے۔ (دیکھئے ص ۱۴۷) بعض علماء نے اجتہاد کر کے کتاب و سنت سے (اللہ کے)

ننانوے نام نکالے ہیں، ان علماء میں سے حافظ ابن حجر نے فتح الباری (۲۱۵/۱۱) اور

التلخیص الحبیرو (۱۷۲/۴) میں، اور شیخ محمد بن العثیمین نے اپنی کتاب ”القواعد المثلی“

(ص ۱۵، ۱۶) میں یہ تعداد جمع کی ہے۔ یہ تینوں کتابیں اکثر ناموں (کے ذکر) میں ایک

دوسرے سے متفق ہیں اور بعض میں ایسے نام مذکور ہیں جو دوسری کتاب میں نہیں ہیں۔ اللہ

کے اسماء حسنیٰ میں سے ننانوے نام، حروف تہجی پر مرتب کئے ہوئے، میں یہاں بیان کرتا

❁ اس روایت کی سند حسن ہے۔ اس کا ایک راوی ابوسلمہ الجہنی ہے جسے بعض علماء نے مجہول قرار دیا ہے لیکن ابن حبان اور حاکم (صحیح حدیث ۵۰۹۱، ۵۱۰) نے اس کی توثیق کی ہے لہذا یہ راوی حسن الحدیث ہے۔ فیض

بن مرزوق بھی حسن الحدیث ہے۔ والحمد للہ

ہوں۔ ہر نام کے ساتھ کتاب و سنت سے دلیل مذکور ہے۔ ان ناموں میں تین مذکورہ کتابوں پر دو نام اضافہ کئے گئے ہیں۔ الستیر اور الدیان

۱: اللہ، اس کا اطلاق ذات باری تعالیٰ پر ہی ہوتا ہے۔ یہ بعض اوقات (جملوں میں) مبتدیانہ کر آتا ہے اور اپنے ناموں کی خبر دیتا ہے۔ مثلاً ﴿وَاللَّهُ غَفُورٌ رَّحِيمٌ﴾ اور اللہ غفور رحیم ہے [البقرة: ۱۲۸] ﴿وَاللَّهُ عَزِيزٌ حَكِيمٌ﴾ اور اللہ عزیز (زبردست) حکیم ہے [البقرة: ۲۲۸] اور اللہ کی طرف اس کے نام منسوب کیے جاتے ہیں جیسا کہ ارشاد باری تعالیٰ ہے ﴿وَلِلَّهِ الْأَسْمَاءُ الْحُسْنَىٰ﴾ اور اللہ کے لیے اسماءُ حُسنیٰ ہیں۔ [الاعراف: ۱۸۰]

اور اللہ کا ارشاد ہے کہ ﴿لَهُ الْأَسْمَاءُ الْحُسْنَىٰ﴾ اسی کے لیے اسماءُ حُسنیٰ ہیں۔ [ط: ۸] ۲: الْأَخْرُ، اس کی دلیل آیت ﴿هُوَ الْأَوَّلُ وَالْآخِرُ﴾ ہے، وہی اول اور وہی آخر ہے [الحدید: ۳]

۳: الْأَحَدُ، اس کی دلیل یہ ہے ﴿قُلْ هُوَ اللَّهُ أَحَدٌ﴾ کہہ دو، وہ اللہ ایک ہے۔ [الاخلاص: ۱] ۴: الْأَعْلَىٰ، اس کی دلیل یہ ہے ﴿سَبِّحْ اسْمَ رَبِّكَ الْأَعْلَىٰ﴾ اپنے اعلیٰ رب کی تسبیح بیان کر۔ [الاعلیٰ: ۱]

۵: الْأَكْرَمُ، اس کی دلیل یہ ہے ﴿اقْرَأْ وَرَبُّكَ الْأَكْرَمُ﴾ پڑھ اور تیرا رب اکرم (سب سے زیادہ کرم کرنے والا) ہے، [العلق: ۳]

۶: الْإِلَهُ، اس کی دلیل ارشاد باری تعالیٰ ہے ﴿وَقَالَ اللَّهُ لَا تَتَّخِذُوا آلَ إِبْرَاهِيمَ أَوْلِيَاءَ مِنْ دُونِ اللَّهِ﴾ اور اللہ نے فرمایا: دو اللہ نہ بناؤ، وہ تو صرف ایک الہ (معبود برحق) ہے، پس صرف مجھ ہی سے ڈرو۔ [النحل: ۵۱]

۷: الْأَوَّلُ (۱) اس کی دلیل یہ آیت ہے کہ ﴿هُوَ الْأَوَّلُ وَالْآخِرُ﴾ وہی اول (دیکھئے صفحہ

❦ الاول سے مراد اللہ ہے۔ دیکھئے صحیح مسلم (۲/۱۳)

بعض الناس "الاول" سے مراد نبی صلی اللہ علیہ وسلم لیتے ہیں لیکن اس کی کوئی دلیل کتاب و سنت و اجماع و آثار سلف صالحین سے ثابت نہیں ہے۔

۱۴۷: افاۓدہ: ۲) اور وہی آخر ہے [الحمد: ۳۰]

۸: اَلْبَارِئُ، اس کی دلیل یہ ہے ﴿هُوَ اَللّٰهُ اَلْخَلِیْقُ اَلْبَارِئُ اَلْمُصَوِّرُ﴾ وہی اللہ خالق،

[ص ۸۵]

باری (پیدا کرنے والا، اور) مصور ہے۔ [الحشر: ۲۴]

۹: اَلْبَاطِنُ، اس کی دلیل یہ ہے ﴿هُوَ اَلْاَوَّلُ وَ اَلْاٰخِرُ وَ اَلظّٰهَرُ وَ اَلْبَاطِنُ﴾ وہی اول،

آخر، ظاہر (غالب) اور باطن ہے۔ [الحمد: ۳]

۱۰: اَلْبَرُّ، اس کی دلیل یہ ہے ﴿اِنَّهُ هُوَ اَلْبَرُّ الرَّحِیْمُ﴾ بے شک وہی بر (بڑا احسن، اور)

رحیم (انتہائی مہربان) ہے۔ [الطور: ۲۸]

۱۱: اَلْبَصِیْرُ، اس کی دلیل یہ ہے ﴿لَیْسَ كَمِثْلِهٖ شَیْءٌ﴾ وَ هُوَ السَّمِیْعُ اَلْبَصِیْرُ﴾ اس

(اللہ) کی مثل کوئی چیز نہیں ہے اور وہ سب (سننے والا) بصیر (دیکھنے والا) ہے۔ [التورئ: ۱۱]

۱۲: اَلتَّوَابُ، اس کی دلیل یہ ہے کہ ﴿وَ اتَّقُوا اللّٰهَ﴾ اِنَّ اللّٰهَ تَوَّابٌ رَّحِیْمٌ﴾ اور اللہ سے

ڈرو، بے شک اللہ تواب (توبہ قبول فرمانے والا) رحیم ہے۔ [الحجرات: ۱۲]

۱۳: اَلجَبَّارُ، اس کی دلیل یہ ہے ﴿هُوَ اللّٰهُ الَّذِیْ لَا اِلٰهَ اِلَّا هُوَ اَلْمَلِکُ اَلْقُدُّوسُ

السَّلْمُ الْمُؤْمِنُ اَلْمُهَیْمِنُ اَلْعَزِیْزُ اَلجَبَّارُ الْمُتَكَبِّرُ﴾ اللہ وہی ذات ہے جس کے

علاوہ دوسرا کوئی الہ (معبود برحق) نہیں، وہی الملک (بادشاہ)، القدوس، السلام، المؤمن،

المہمین (نگہبان و محافظ)، الجبار (اور) المتکبر ہے۔ [الحشر: ۲۳]

۱۴: اَلجَمِیْلُ، اس کی دلیل یہ حدیث ہے ”اِنَّ اللّٰهَ جَمِیْلٌ یَّحِبُّ اَلجَمَالَ“ بے شک

اللہ جمیل (خوبصورت) ہے، جمال (خوبصورتی) کو پسند کرتا ہے۔ [صحیح مسلم: ۱۴۷]

۱۵: اَلْحَافِظُ، اس کی دلیل یہ آیت ہے ﴿فَاَللّٰهُ خَیْرٌ حَافِظًا﴾ وَ هُوَ اَرْحَمُ

الرَّحِیْمِ﴾ پس اللہ بہترین حافظ (نگہبان) ہے اور وہ سب سے زیادہ رحم کرنے والا ہے۔

[یوسف: ۶۴]

۱۶: اَلْحَسِیْبُ، اس کی دلیل یہ ہے ﴿وَ کَفٰی بِاللّٰهِ حَسِیْبًا﴾ اور اللہ ہی کو حسب

(حساب لینے والا) سمجھنا کافی ہے۔ [النساء: ۶]

۱۷: الْحَفِيظُ، اس کی دلیل یہ ہے ﴿إِنَّ رَبِّي عَلَى كُلِّ شَيْءٍ حَفِيظٌ﴾ بے شک میرا رب ہر چیز پر حفیظ (حفاظت و نگہبانی کرنے والا) ہے۔ [سورہ: ہود: ۵۷]

۱۸: الْحَقُّ، اس کی دلیل یہ ہے ﴿ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ﴾ یہ اس لیے کہ بے شک اللہ ہی حق ہے اور یہ (مشرکین) اُس (اللہ) کے سوا جس کو پکارتے ہیں وہ باطل ہے۔ [الحج: ۶۲]

۱۹: الْحَكْمُ، اس کی دلیل وہ حدیث ہے جس میں آیا ہے کہ ”إِنَّ اللَّهَ هُوَ الْحَكْمُ وَإِلَيْهِ الْحَكْمُ“ بے شک اللہ ہی حکم (فیصلہ کرنے والا) ہے اور اسی کی طرف فیصلہ لے جایا جاتا ہے۔ [سنن ابی داؤد: ۳۹۵۵ و اسنادہ حسن]

۲۰: الْحَكِيمُ، اس کی دلیل یہ آیت ہے ﴿سَبَّحَ لِلَّهِ مَا فِي السَّمَوَاتِ وَمَا فِي الْأَرْضِ وَهُوَ الْعَزِيزُ الْحَكِيمُ﴾ آسمانوں اور زمین میں جو کچھ بھی ہے، سب اللہ کی تسبیح بیان کرتے ہیں اور وہی عزیز (زبردست اور) حکیم (حکمت والا) ہے۔ [الحشر: ۱]

۲۱: الْحَلِيمُ، اس کی دلیل یہ ہے ﴿وَاللَّهُ غَفُورٌ حَلِيمٌ﴾ اور اللہ بخشنے والا اور بردبار ہے۔ [البقرہ: ۲۲۵]

۲۲: الْحَمِيدُ، اس کی دلیل یہ ہے ﴿وَهُوَ الْوَلِيُّ الْحَمِيدُ﴾ اور وہی (اللہ) ولی (مددگار) حمید (حمد والا) ہے۔ [التورہ: ۲۸]

۲۳: الْحَيُّ، اس کی دلیل یہ ہے ﴿هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ﴾ وہی الحی (زندہ جاوید) ہے، اس کے سوا کوئی الہ نہیں، پس خالص اسی کے دین کے ہو کر اُسے ہی پکارو۔ [المؤمن: ۶۵]

۲۴: الْحَيُّ، اس کی دلیل حدیث ہے کہ ”إِنَّ اللَّهَ عَزَّ وَجَلَّ حَيٌّ سَتِيرٌ، يَحِبُّ الْحَيَاءَ وَالسَّتْرَ“ بے شک اللہ حی (حیا کرنے والا، اور) ستیر (پردہ ڈالنے والا) ہے۔ وہ حیا اور (دوسروں کے عیبوں پر) پردے ڈالنے کو پسند کرتا ہے (سنن ابی داؤد: ۴۰۱۲ وغیرہ

۲۵: الْخَالِقُ، اس کی دلیل یہ آیت ہے کہ ﴿هُوَ اللَّهُ الْخَلِيقُ الْبَارِئُ الْمُصَوِّرُ﴾ دیکھئے
فقرہ: ۸

۲۶: الْخَبِيرُ، اس کی دلیل یہ ہے ﴿قَالَ نَبَانِي الْعَلِيمُ الْخَبِيرُ﴾ اس (رسول) نے کہا:
مجھے علیم (و) خبیر (خبر رکھنے والا ہے) نے خبر دی ہے۔ [التحریم: ۳]

۲۷: الْخَلَّاقُ، اس کی دلیل یہ ہے ﴿إِنَّ رَبَّكَ هُوَ الْخَلْقُ الْعَلِيمُ﴾ بے شک تیرا رب
ہی خلاق (بہترین پیدا کرنے والا) علیم ہے۔ [الحجر: ۸۶]

۲۸: الدِّيَانُ، اس کی دلیل، رسول اللہ ﷺ کی حدیث ہے کہ ”اللہ بندوں یا انسانوں کو
(دوبارہ زندہ کر کے) اکٹھا کرے گا، لوگ ننگے، بغیر ختنہ کئے اور بہم ہوں گے (راوی کہتے
ہیں کہ) ہم نے پوچھا: بہم کسے کہتے ہیں؟ آپ (ﷺ) نے فرمایا: جن کے ساتھ کوئی چیز
نہ ہو، پھر اللہ ایسی آواز سے اپنے بندوں کو پکارے گا جس آواز کو دور اور قریب والے ایک
جیسا سنیں گے: میں / الملک ہوں، میں الدیان ہوں / الخ (اسے حاکم نے المستدرک میں
دو جگہ روایت کیا ہے ۲/۴۳۸، ۴/۴۲، ۵۷) حاکم اور ذہبی نے صحیح اور حافظ (ابن حجر) نے
فتح الباری میں (۱۷۴/۱) اور البانی نے صحیح الادب المفرد (۷۶۶) میں حسن کہا ہے۔

۲۹: الرَّبُّ، اس کی دلیل یہ آیت ہے ﴿سَلِّمْ قَوْلًا مِّن رَّبِّ رَحِيمٍ﴾ سلامتی ہو، یہ
رب رحیم کا قول ہے۔ [یس: ۵۸]

۳۰: الرَّحْمَنُ، اس کی دلیل یہ ہے ﴿الْحَمْدُ لِلَّهِ رَبِّ الْعَالَمِينَ ۝ الرَّحْمَنِ
الرَّحِيمِ ۝﴾ سب تعریفیں اللہ ہی کے لیے ہیں جو رب العالمین ہے، رحمن (بہت رحم
کرنے والا) رحیم ہے [الفاتحہ: ۲۱]

۳۱: الرَّحِيمُ، اس کی دلیل یہ ہے ﴿وَالْهُكْمُ إِلَهُ وَاحِدٌ ۚ لَّآ إِلَهَ إِلَّا هُوَ الرَّحْمَنُ
الرَّحِيمُ﴾ اور تمہارا الہ (معبود برحق) ایک الہ ہے، اس کے سوا دوسرا کوئی الہ نہیں، وہی
رحمن (و) رحیم ہے۔ [البقرہ: ۱۶۳]

۳۲: الرَّزَّاقُ، اس کی دلیل یہ ہے ﴿إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ﴾ بے شک

اللہ ہی رزاق (رزق دینے والا) قوت والا، متین (مضبوط و طاقتور) ہے۔ [الذاریات: ۵۸]

۳۳: الرَّفِيقُ، اس کی دلیل حدیث ہے ”إِنَّ اللَّهَ رَفِيقٌ يَحَبُّ الرَّفِيقَ“ بے شک اللہ

رفیق (مہربان دوست) ہے، نرمی کو پسند کرتا ہے۔ [صحیح بخاری: ۶۹۲۷ صحیح مسلم: ۲۵۹۳]

۳۴: الرَّقِيبُ، اس کی دلیل یہ آیت ہے ﴿وَكَانَ اللَّهُ عَلَى كُلِّ شَيْءٍ رَقِيبًا﴾ اور اللہ

ہر چیز پر رقیب (نگہبان و محافظ) ہے۔ [الاحزاب: ۵۲]

۳۵: الرَّؤُوفُ، اس کی دلیل یہ ہے ﴿إِنَّ رَبَّكُمْ لَرؤُوفٌ رَّحِيمٌ﴾ بے شک تمہارا رب

رؤف (انتہائی مہربان اور) رحیم ہے۔ [النحل: ۷۰]

۳۶: السُّبُوْحُ، اس کی دلیل یہ حدیث ہے کہ ”سُبُوْحٌ قُدُّوسٌ رَبُّ الْمَلَائِكَةِ

وَالرُّوْحِ“ سُبُوْح (ہر برائی اور عیب سے بالکل پاک اور برتر) قُدُّوس ہے، ملائکہ اور روح

کارب ہے۔ [صحیح مسلم: ۴۸۷]

۳۷: السَّيِّئُ، اس کی دلیل اسم الحی کے تحت گزر چکی ہے، فقرہ: ۲۴ [ص ۸۷]

۳۸: السَّلَامُ، دلیل یہ ہے ﴿هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ

السَّلَامُ﴾ دیکھئے فقرہ: ۱۳

۳۹: السَّمِيعُ، اس کی دلیل یہ ہے ﴿وَاللَّهُ يَسْمَعُ تَحَاوُرَكُمَا ۚ إِنَّ اللَّهَ سَمِيعٌ

بَصِيرٌ﴾ اور اللہ تمہاری گفتگو سن رہا تھا، بے شک اللہ سمیع (سب سننے والا) بصیر ہے۔

[المجادلة: ۱]

۴۰: السَّيِّدُ، اس کی دلیل میں ہے ”السَّيِّدُ اللَّهُ تَبَارَكَ وَتَعَالَى“ السید (سر دار) اللہ

تبارک و تعالیٰ ہے۔ [سنن ابی داؤد: ۴۸۰۶ و اسنادہ صحیح]

۴۱: الشَّافِي، اس کی دلیل حدیث ہے ”أَشْفَى أَنْتَ الشَّافِي لِشَافِي إِلَّا

أَنْتَ“ شفا دے تو (ہی) شافی (شفا دینے والا) ہے، تیرے سوا کوئی شفا دینے والا نہیں۔

[صحیح بخاری: ۵۷۵۷ صحیح مسلم: ۲۱۹۱]

۴۲: الشَّاكِرُ، اس کی دلیل یہ آیت ہے ﴿وَكَانَ اللَّهُ شَاكِرًا عَلِيمًا﴾ اور اللہ شاکر

(قدر دان) علیم ہے۔ [النساء: ۱۴۷]

۴۳: اَلشَّكُوْرُ، دلیل یہ ہے ﴿اِنَّ رَبَّنَا لَغَفُوْرٌ شَكُوْرٌ﴾ بے شک ہمارا رب ضرور غفور شکور (بہت قدر دان) ہے۔ [فاطر: ۳۳]

۴۴: اَلشَّهِيْدُ، اس کی دلیل یہ ہے ﴿اَوَلَمْ يَكْفِ بِرَبِّكَ اِنَّهٗ عَلٰى كُلِّ شَيْءٍ شَهِيدٌ﴾ کیا تیرے رب کے لیے یہ کافی نہیں کہ وہ ہر چیز پر شہید (گواہ) ہے۔

[حَم السجدة: ۵۳]

۴۵: اَلصَّمَدُ، دلیل یہ ہے ﴿اَللّٰهُ الصَّمَدُ﴾ اللہ صمد (بے نیاز) ہے۔ [الاعلاص: ۲]

۴۶: اَلطَّيِّبُ، اس کی دلیل حدیث ہے کہ ”اِنَّ اللّٰهَ طَيِّبٌ وَلَا يَقْبَلُ اِلَّا طَيِّبًا“ بے شک اللہ طیب (پاک) ہے اور وہ صرف طیب ہی قبول کرتا ہے۔ [صحیح مسلم: ۱۰۱۵]

۴۷: اَلظَّاهِرُ، اس کی دلیل کے لیے دیکھیے فقرہ: ۹

۴۸: اَلْعَزِيْزُ، اس کی دلیل یہ ہے ﴿يُسَبِّحُ لَهٗ مَا فِى السَّمٰوٰتِ وَالْاَرْضِ ۚ وَهُوَ الْعَزِيْزُ الْحَكِيْمُ﴾ آسمانوں اور زمین میں جو کچھ ہے اُسی کی تسبیح کرتا ہے اور وہ عزیز (زبردست) حکیم ہے۔ [الحشر: ۲۴]

۴۹: اَلْعَظِيْمُ، اس کی دلیل یہ ہے ﴿وَلَا يُؤُوْدُهٗ حِفْظُهُمَا ۚ وَهُوَ الْعَلِيُّ الْعَظِيْمُ﴾ اور ان کی حفاظت اُسے نہیں تھکتی اور وہ العلی العظیم ہے۔ [البقرة: ۲۵۵]

۵۰: اَلْعَفُوْ، دلیل یہ ہے ﴿وَاِنَّهٗمْ لَيَقُوْلُوْنَ مُنْكَرًا مِّنَ الْقَوْلِ وَزُوْرًا ۚ وَاِنَّ اللّٰهَ لَعَفُوْ غَفُوْرٌ﴾ اور بے شک یہ لوگ منکر اور جھوٹی بات کہتے ہیں، اور بے شک اللہ غفور (معاف کرنے والا) غفور ہے۔ [المجادلة: ۲]

۵۱: اَلْعَلِيْمُ، دلیل یہ ہے ﴿وَاللّٰهُ مَوْلٰكُمْ ۚ وَهُوَ الْعَلِيْمُ الْحَكِيْمُ﴾ اور اللہ تمہارا مولیٰ ہے اور وہ علیم (سب سے زیادہ علم والا) حکیم ہے۔ [التحریم: ۲]

۵۲: اَلْعَلِيُّ، دلیل یہ ہے ﴿اِنَّهٗ عَلِيٌّ حَكِيْمٌ﴾ بے شک وہ علی (بلند) حکیم ہے۔

[الشورى: ۵۱]

۵۳: الْغَالِبُ، دلیل یہ ہے ﴿وَاللَّهُ غَالِبٌ عَلَىٰ أَمْرِهِ وَلَكِنَّ أَكْثَرَ النَّاسِ لَا يَعْلَمُونَ﴾ اور اللہ اپنے امر (حکم) پر غالب ہے، لیکن بہت سے لوگ نہیں جانتے۔ [یسف: ۲۱]

[ص ۸۸]

۵۴: الْغَفَّارُ، اس کی دلیل یہ ہے ﴿فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا﴾ پس میں نے کہا: اپنے رب سے استغفار کرو (گناہوں کی معافی مانگو) بے شک وہ غفار (گناہ معاف فرمانے والا) ہے۔ [نوح: ۱۰]

۵۵: الْغَفُورُ، دلیل یہ ہے ﴿إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ﴾ بے شک اللہ سارے گناہ معاف کر دیتا ہے، بے شک وہ غفور (گناہ معاف فرمانے والا) رحیم ہے۔ [الزمر: ۵۳]

۵۶: الْغَنِيُّ، دلیل یہ ہے ﴿وَاللَّهُ الْغَنِيُّ وَأَنْتُمُ الْفُقَرَاءُ﴾ اور اللہ غنی ہے اور تم فقیر (محتاج) ہو۔ [محمد: ۳۸]

۵۷: الْفَتَّاحُ، دلیل یہ ہے ﴿قُلْ يَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا بِالْحَقِّ ط وَهُوَ الْفَتَّاحُ الْعَلِيمُ﴾ کہہ دو، ہمارا رب ہمیں اکٹھا کرے گا، پھر حق کے ساتھ ہمارے درمیان فیصلہ کر دے گا اور وہی فتاح (رحمت و رزق کے دروازے کھولنے والا، فیصلہ کرنے والا) ہے۔ [سبا: ۲۶]

۵۸: الْقَادِرُ، دلیل یہ ہے ﴿قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِنْ تَحْتِ أَرْجُلِكُمْ﴾ کہہ دو، وہ (اللہ) قادر ہے کہ تم پر تمہارے اوپر (آسمان) سے یا تمہارے نیچے (زمین) سے عذاب بھیج دے۔ [الانعام: ۶۵]

۵۹: الْقَاهِرُ، دلیل یہ ہے ﴿وَهُوَ الْقَاهِرُ فَوْقَ عِبَادِهِ ط وَهُوَ الْحَكِيمُ الْخَبِيرُ﴾ اور وہی اپنے بندوں پر قاہر (غالب) ہے اور وہی حکیم خبیر ہے۔ [الانعام: ۱۸]

۶۰: الْقُدُّوسُ، دلیل یہ ہے ﴿يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ الْمَلِكِ الْقُدُّوسِ الْعَزِيزِ الْحَكِيمِ﴾ اللہ ہی کی تسبیح بیان کرتا ہے جو کچھ آسمانوں اور زمین میں

ہے (وہی) مَلِک (بادشاہ) قدوس (عیوب و نواص سے پاک و منزہ) حکیم ہے۔ [البقرہ: ۶۱] اَلْقَدِيرُ، اس کی دلیل یہ ہے کہ ﴿تَبْرَكَ الَّذِي يَدِيَهِ الْمُلْكُ وَهُوَ عَلَى كُلِّ شَيْءٍ قَدِيرٌ﴾ برکتوں والی ہے وہ ذات جس کے ہاتھ میں ملک (بادشاہی) ہے اور وہ ہر چیز پر قدر ہے۔ [الملک: ۱]

۶۲: اَلْقَرِيبُ، دلیل یہ ہے ﴿وَإِذَا سَأَلَكَ عِبَادِي عَنِّي فَإِنِّي قَرِيبٌ﴾ اور جب میرے بندے آپ سے میرے بارے میں پوچھتے ہیں تو (بتادیں) بے شک میں قریب ہوں [البقرہ: ۱۸۶]

۶۳: اَلْقَهَّارُ، دلیل یہ ہے ﴿وَبَرَزُوا لِلَّهِ الْوَاحِدِ الْقَهَّارِ﴾ اور وہ (سب) ایک اللہ قہار (سب پر قاہر و غالب) کے سامنے کھڑے ہو جائیں گے۔ [ابراہیم: ۲۸]

۶۴: اَلْقَوِيُّ، دلیل یہ ہے ﴿يَرْزُقُ مَنْ يَشَاءُ وَهُوَ الْقَوِيُّ الْعَزِيزُ﴾ وہ جسے چاہتا ہے رزق دیتا ہے اور وہی القوی (سب سے زیادہ قوت والا) عزیز ہے۔ [الشوریٰ: ۱۹]

۶۵: اَلْقَيُّومُ، دلیل یہ ہے ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ اللہ کے سوا کوئی الہ نہیں وہی الحی (زندہ جاوید) القیوم (بذات خود قائم و دائم اور ہر چیز پر محافظ و نگران) ہے۔ [البقرہ: ۲۵۵]

۶۶: اَلْكَبِيرُ، دلیل یہ ہے ﴿ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ وَأَنَّ اللَّهَ هُوَ الْعَلِيُّ الْكَبِيرُ﴾ یہ اس لئے کہ بے شک اللہ ہی حق ہے اور یہ (مشرکین) اُس (اللہ) کے سوا جس کو پکارتے ہیں وہ باطل ہے اور بے شک اللہ ہی العلیٰ الکبیر (سب سے بڑا) ہے۔ [الحج: ۶۴]

۶۷: اَلْكَرِيمُ، دلیل یہ ہے ﴿يَا أَيُّهَا الْإِنْسَانُ مَا عَوَّكَ بِرَبِّكَ الْكَرِيمِ﴾ اے انسان! تجھے اپنے کریم (کرموں والے) رب کے بارے میں کس چیز نے (دھوکے میں ڈال دیا ہے؟) [الانفطار: ۶]

۶۸: اَلْكَفِيلُ، دلیل یہ آیت ہے ﴿وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ

اللَّهِ عَلَيْكُمْ كَفِيلاً ۖ اور مضبوط قسمیں کھانے کے بعد انھیں نہ توڑو اور (حال یہ ہے کہ تم نے اللہ کو اپنے اوپر کفیل (کفالت کرنے والا، ضامن) بنا (یعنی تسلیم) کر رکھا ہے۔ [النحل: ۹۱]

دوسری دلیل وہ حدیث ہے جس میں بنی اسرائیل کے ایک آدمی کا قصہ بیان ہوا ہے جس نے اپنے قرض دہندہ کو کہا تھا ”کفی باللہ وکیلاً“ اللہ کا وکیل ہونا کافی ہے۔

[ص ۸۹]

[صحیح البخاری: ۲۲۹۱]

۶۹: اللَطِيفُ، دلیل یہ ہے ﴿أَلَا يَعْلَمُ مَنْ خَلَقَ ۖ وَهُوَ اللَّطِيفُ الْخَبِيرُ﴾ کیا وہ نہیں جانتا جس نے پیدا کیا ہے؟ اور وہی لطیف (تمام اسرار سے واقف، باریک بین) خبیر ہے۔ [الملک: ۱۳]

۷۰: الْمُبِينُ، دلیل یہ ہے ﴿يَوْمَئِذٍ يُوفِّيهِمُ اللَّهُ دِينَهُمُ الْحَقَّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ﴾ اس دن اللہ انھیں اُن کے دین حق کا پورا بدلہ دے گا اور وہ جان لیں گے کہ بے شک اللہ ہی حق مبین (واضح کرنے والا) ہے۔ [النور: ۲۵]

۷۱: الْمُنْعَالُ، دلیل یہ ہے ﴿عِلْمُ الْغَيْبِ وَالشَّهَادَةِ الْكَبِيرِ الْمُنْعَالِ﴾ غیب و ظاہر کا جاننے والا، کبیر اور متعال (بہت بلند) ہے۔ [الرعد: ۹]

۷۲: الْمُتَكَبِّرُ، دلیل یہ ہے ﴿هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيْمِنُ الْعَزِيزُ الْجَبَّارُ الْمُتَكَبِّرُ ۗ﴾ [دیکھئے فقرہ: ۱۳]

۷۳: الْمُتَيْنُ، دلیل یہ ہے ﴿إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ﴾ [دیکھئے فقرہ: ۳۲]

۷۴: الْمُجِيبُ، دلیل یہ ہے ﴿إِنَّ رَبِّي قَرِيبٌ مُجِيبٌ﴾ بے شک میرا رب قریب

مجیب (جواب دینے والا) ہے۔ [ھود: ۶۱]

۷۵: الْمَجِيدُ، دلیل یہ ہے ﴿رَحْمَتُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ ۖ إِنَّهُ حَمِيدٌ مَّجِيدٌ﴾

اے اہل بیت تم پر اللہ کی رحمت اور برکتیں ہوں، بے شک وہ (اللہ) حمید مجید (بزرگی والا)

ہے۔ [سورہ: ۷۳]

۷۶: الْمُحْسِنُ، اس کی دلیل حدیث ہے کہ ”إِنَّ اللَّهَ مُحْسِنٌ يَحِبُّ الْمُحْسِنِينَ“
بے شک اللہ محسن (احسان کرنے والا) ہے وہ احسان کرنے والوں کو پسند کرتا ہے۔
(الذیات لابن ابی عاصم ص ۵۶ والا کامل لابن عدی ۲۱۴۵/۶ واخبار اصحاب لابن نعیم ۱۱۳۲/۲، اس کی سند حسن ہے
جیسا کہ شیخ البانی نے سلسلہ الصحیح: ۲۷۰ میں ذکر کیا ہے، نیز دیکھئے صحیح الجامع الصغیر: ۱۸۱۹، ۱۸۲۰)

[ومصنف عبدالرزاق ۴۹۱/۴ ح ۸۶۰۳ وسندہ حسن، عبدالرزاق صرح بالسماع عند الطبرانی فی الکبیر ۷/۲ ح ۲۷
۷۱، وروی البیہقی ۲۸۰/۹ بلفظ ”إِنَّ اللَّهَ مُحْسِنٌ“ وسندہ صحیح/مترجم]

۷۷: الْمُحِيطُ، دلیل یہ ہے ﴿لَا إِلَهَ إِلَّا اللَّهُ بِكُلِّ شَيْءٍ مُّحِيطٌ﴾ خبردار، بے شک وہ (اللہ) ہر
چیز کو محیط (گھیرے ہوئے) ہے۔ [حج السجدة: ۵۴]

۷۸: الْمُصَوِّرُ، دلیل یہ ہے ﴿هُوَ اللَّهُ الْخَلِيقُ الْبَارِئُ الْمُصَوِّرُ﴾ دیکھئے نقرہ: ۸

۷۹: الْمُعْطِيُّ، دلیل یہ حدیث ہے ”وَاللَّهُ الْمُعْطَى وَأَنَا الْقَاسِمُ“ اللہ دینے والا ہے اور
میں تقسیم کرنے والا ہوں۔ [صحیح بخاری: ۳۱۱۶]

۸۰: الْمُقْتَدِرُ، دلیل یہ آیت ہے ﴿وَكَانَ اللَّهُ عَلَىٰ كُلِّ شَيْءٍ مُّقْتَدِرًا﴾ اور اللہ ہر
چیز پر مقتدر (قدرت رکھنے والا) ہے۔ [الکھف: ۲۵]

۸۱: الْمُقَدِّمُ، دلیل یہ حدیث ہے ”أَنْتَ الْمَقْدِمُ وَأَنْتَ الْمُؤَخَّرُ“ تو ہی مقدم (آگے لانے
والا) اور تو ہی مؤخر (پچھپے ہٹانے والا) ہے [صحیح بخاری: ۱۱۲۰ صحیح مسلم: ۷۷۱] [ص ۹۰]

۸۲: الْمُقِيْتُ، دلیل یہ آیت ہے ﴿وَكَانَ اللَّهُ عَلَىٰ كُلِّ شَيْءٍ مُّقِيِتًا﴾ اور اللہ ہر چیز
پر مقیت (ہر جاندار کو رزق اور خوراک عطا کرنے والا) ہے۔ [النساء: ۸۵]

۸۳: الْمَلِكُ، دلیل یہ آیت ہے ﴿هُوَ اللَّهُ الَّذِي لَا إِلَهَ إِلَّا هُوَ الْمَلِكُ
الْقُدُّوسُ﴾ [دیکھئے نقرہ: ۱۳]

۸۴: الْمَلِيكُ، دلیل یہ ہے کہ ﴿فِي مَقْعَدِ صَدَقٍ عِنْدَ مَلِيكٍ مُّقْتَدِرٍ﴾ وہ مالیک
(بادشاہ) مقتدر کے پاس سچی بیٹھک میں (بیٹھے) ہوں گے۔ [القر: ۵۵]

۸۵: اَلْمَنَّانُ، دلیل حدیث ہے کہ ”اللَّهُمَّ إِنِّي أَسْأَلُكَ بِأَنَّ لَكَ الْحَمْدَ لَا إِلَهَ إِلَّا أَنْتَ الْمَنَّانُ“ اے اللہ! میں تجھ سے سوال کرتا ہوں کیونکہ تیرے لیے ہی (ہر قسم) کی حمد ہے، تیرے سوا کوئی الٰہ نہیں، تُو المَنَّان (احسان کرنے والا) ہے۔ [سنن ابی داؤد: ۴۹۵ اور اسنادہ حسن]

۸۶: اَلْمُهَيِّمُ، دلیل کے لیے دیکھئے نقرہ: ۱۳

۸۷: اَلْمَوْجُوْءُ، دلیل کے لیے دیکھئے نقرہ: ۱۸

۸۸: اَلْمَوْلَى، ارشاد باری تعالیٰ ہے ﴿نِعْمَ الْمَوْلَىٰ وَنِعْمَ النَّصِيرُ﴾ بہترین مولیٰ (کارساز) اور بہترین مدگار (اللہ) ہے۔ [الانفال: ۴۰]

۸۹: اَلْمُؤْمِنُ، دیکھئے نقرہ: ۱۳

۹۰: اَلنَّصِيرُ، دلیل یہ آیت ہے ﴿وَكَفَىٰ بِاللَّهِ وَلِيًّا وَكَفَىٰ بِاللَّهِ نَصِيرًا﴾ اللہ کا ولی ہونا کافی ہے اور اللہ کا نصیر (مدگار) ہونا کافی ہے۔ [النساء: ۴۵]

۹۱: اَلْهَادِي، دلیل یہ ہے ﴿وَكَفَىٰ بِرَبِّكَ هَادِيًا وَنَصِيرًا﴾ اور تیرے رب کا ہادی (ہدایت دینے والا) اور نصیر ہونا کافی ہے۔ [الفرقان: ۳۱]

۹۲: اَلْوَاحِدُ، دلیل یہ ہے ﴿قُلِ اللَّهُ خَلِقُ كُلِّ شَيْءٍ وَهُوَ الْوَاحِدُ الْقَهَّارُ﴾ کہہ دو، اللہ ہر چیز کا خالق ہے اور وہی الواحد (کیلا) قہار ہے۔ [الرعد: ۱۶]

۹۳: اَلْوَارِثُ، دلیل یہ ہے ﴿وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ﴾

اور بے شک ہم ہی زندہ کرتے ہیں اور مارتے ہیں اور ہم ہی وارث ہیں۔ [الحجر: ۲۳]

۹۴: اَلْوَاسِعُ، دلیل یہ ہے ﴿وَلِلَّهِ الْمَشْرِقُ وَالْمَغْرِبُ ۚ فَآيِنَمَا تَوَلَّوْا فَنَّمَّ وَجْهُ اللَّهِ ۚ إِنَّ اللَّهَ وَاسِعٌ عَلِيمٌ﴾ اور مشرق اور مغرب اللہ ہی کے ہیں، پس تم جس طرف منہ پھيرو اسی طرح اللہ کا وجہ (چہرہ) ہے، بے شک اللہ واسع (وسعتوں والا) علیم ہے۔ [البقرة: ۱۱۵]

۹۵: اَلْوَتْرُ، اس کی دلیل حدیث ہے کہ ”إِنَّ اللَّهَ وَتَرِيحُ الْوَتْرِ“ بے شک اللہ وتر (ایک) ہے، وتر کو پسند کرتا ہے۔ [صحیح بخاری: ۶۴۱۰ و صحیح مسلم: ۲۶۷۷]

۹۶: اَلْوَدُودُ، دلیل یہ ہے ﴿إِنَّهُ هُوَ يُبْدِي وَيُعِيدُ ۚ وَهُوَ الْغَفُورُ الْوَدُودُ﴾ بے شک

وہی ابتدا کرتا ہے اور لوٹتا ہے اور وہی غفور و ودود (محبت کرنے والا) ہے [البروج: ۱۴/۱۳]

۹۷: اَلْوَكِيلُ، دلیل یہ ہے ﴿فَزَادَهُمْ اِيْمَانًا وَقَالُوْا حَسْبُنَا اللّٰهُ وَنِعْمَ الْوَكِيْلُ﴾

پس ان کا ایمان زیادہ ہو گیا اور انھوں نے کہا: ہمارے لئے ہمارا رب کافی ہے اور وہ بہترین

الوکیل (رزق و معاش کا کفیل) ہے۔ [ال عمران: ۱۷۳] [ص ۹۱]

۹۸: اَلْوَلِيُّ، دلیل یہ ہے ﴿قَالَ لّٰهُ هُوَ الْوَلِيُّ وَهُوَ يُحْيِي الْمَوْتٰى ذٰلِكَ﴾ پس اللہ ہی

الولی (مدگار، دوست) ہے اور وہی مردوں کو زندہ کرتا ہے۔ [الشوریٰ: ۹]

۹۹: اَلْوَهَّابُ، دلیل یہ آیت ہے کہ ﴿رَبَّنَا لَا تُزِغْ قُلُوْبَنَا بَعْدَ اِذْ هَدَيْتَنَا وَهَبْ لَنَا مِنْ

لَدُنْكَ رَحْمَةً اِنَّكَ اَنْتَ الْوَهَّابُ﴾ اے ہمارے رب، ہمارے دلوں کو ہدایت دینے

کے بعد ٹیڑھا نہ کرنا، اور اپنی طرف سے ہمیں رحمت عطا فرما، بے شک تو الوہاب (عطا

فرمانے والا) ہے۔ [ال عمران: ۸]

حدیث میں بیان شدہ اللہ کے اسماءِ حسنیٰ (ننانوے ناموں) کی موافقت کرتے ہوئے

ابن القیم نے اپنی کتاب اِعلامِ الموقعین (۱۳۹/۳، ۱۷۱) میں سدِّ ذرائع کے قاعدے کی

تائید کے لئے ننانوے وجوہ (دلیلیں) بیان کی ہیں اور اسی پر اقتصار (انحصار، اکتفا) کیا ہے۔

(سدِّ ذرائع کا مطلب یہ ہے کہ کتاب و سنت کے خلاف تمام راستوں کو بند کر دینا تاکہ بُرائی کا

سدِّ باب ہو جائے / مترجم)

اور میں نے اپنی کتاب ”دراسة حدیث: نضر اللہ امرأسمع مقالتي، روایة

و درایة“ میں اس حدیث سے استنباط کرتے ہوئے ننانوے فائدے بیان کئے ہیں

(ص ۲۰۱ تا ۲۱۰) یہ حدیث نضر اللہ الخ اپنے الفاظِ کثیرہ کے ساتھ مختصر و مطول مروی ہے۔

[سنن الترمذی (۲۶۵۸) وقال: ”هذا حدیث حسن صحیح“، ومسند الحمیدی (تحقیقی: ۸۹) وهو

حدیث صحیح یہ حدیث متواتر ہے دیکھئے نظم المتناثر من الحدیث المتواتر (ح ۳)]

۶: اللہ کے بعض نام ایسے ہیں جو دوسروں پر بھی استعمال کئے جاتے ہیں، جیسا کہ ارشاد

باری تعالیٰ ہے: ﴿لَقَدْ جَاءَكُمْ رَسُوْلٌ مِّنْ اَنْفُسِكُمْ عَزِيْزٌ عَلَيْهِ مَا عَنِتُّمْ حَرِيْصٌ

عَلَيْكُمْ بِالْمُؤْمِنِينَ رءُوفٌ رَحِيمٌ ﴿ تمہارے پاس تمہاری اپنی جانوں میں سے رسول آگیا، جسے تم مشکل سمجھتے ہو وہ اس پر گراں (گزرنا) ہے، تمہاری بہتری چاہنے والا، مؤمنین کے ساتھ رؤف رحیم ہے [التوبہ: ۱۲۸] اور فرمایا: ﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا بَصِيرًا﴾ بے شک ہم نے انسان کو (مرد و عورت کے) ملے جلے نطفے سے پیدا کیا (تاکہ) اسے آزمائیں، پھر ہم نے اسے سمیع (سننے والا) بصیر (دیکھنے والا) بنایا۔ [الدھر: ۲]

جن معانی پر یہ نام دلالت کرتے ہیں ان میں خالق مخلوق کے مشابہ نہیں اور نہ مخلوق خالق کے مشابہ ہے۔ بعض ایسے نام ہیں جو صرف اللہ کے بارے میں کہے جاسکتے ہیں کسی دوسرے کے بارے میں یہ نام کہنا جائز نہیں مثلاً اللہ، رحمن، خالق، باری، رازق اور الصمد (وغیرہ) ابن کثیر سورہ فاتحہ کے شروع میں بسم اللہ الرحمن الرحیم کی تفسیر میں لکھتے ہیں:

”خلاصہ یہ ہے کہ اللہ تعالیٰ کے بعض ناموں کا استعمال مخلوق کے بارے میں جائز ہے اور بعض کا استعمال مخلوق کے بارے میں جائز نہیں ہے۔ جیسا کہ اللہ کا نام رحمن، خالق اور رازق وغیرہ کا استعمال مخلوق کے لیے جائز نہیں ہے“

[ص: ۹۲]

☆ ۱۰: ابن ابی زید القیر وانی فرماتے ہیں: ”اللہ تعالیٰ اپنی تمام صفات اور ناموں کے ساتھ ہمیشہ سے ہے وہ اس سے پاک ہے کہ اس کی صفتیں مخلوق ہوں یا اس کے نام محدث (نئے، غیر قدیم) ہوں“

اللہ ہی اپنی صفات کے ساتھ ازلی وابدی موصوف اور اپنے ناموں کے ساتھ موسوم ہے۔ اللہ نے اپنا ایسا کوئی نام نہیں رکھا جس کے ساتھ وہ پہلے موسوم نہیں تھا۔ اللہ کی صفات دو طرح کی ہیں:

اول: ذاتی صفات جو ذات کے ساتھ ازل وابد سے قائم و دائم ہیں، مشیت و ارادے سے متعلقہ نہیں ہیں مثلاً الوجه (چہرہ) الید (ہاتھ) الحیاة (زندگی) السمع (سننا) البصر (دیکھنا) العلو (بلند ہونا)

دوم: صفات فعلیہ جو مشیت اور ارادے سے متعلقہ ہیں جیسے الخلق (پیدا کرنا) الرزق (رزق دینا) الاستواء (مستوی و بلند ہونا) النزول (نازل ہونا) اور الحجی (آنا) ان صفات کی نوعیت قدیم ہے اور ان کا نفاذ جدید ہے۔ اللہ ازل سے الخلق اور الرزق کی دونوں صفتوں سے موصوف ہے، ایسا نہیں ہے کہ وہ پہلے موصوف نہیں تھا اور بعد میں موصوف بن گیا۔ آسمانوں اور زمین کی تخلیق کے بعد عرش پر استواء ﴿﴾ ہوا۔ آسمانوں اور زمین کی تخلیق کے بعد نزول (کی صفت) ہوا۔ الحجی (آنے) کی صفت، ارشاد باری تعالیٰ کے مطابق ہے کہ ﴿وَجَاءَ رَبُّكَ وَالْمَلَكُ صَفًّا صَفًّا﴾ اور تیرا رب اور فرشتے صف در صف آئیں گے۔ [الفجر: ۲۲]

اس صفت کا اظہار قیامت کے دن بندوں کے درمیان فیصلے کے وقت ہوگا اس کی صفت ”وہ جو چاہتا ہے کرتا ہے“ نوعیت کے لحاظ سے قدیم ہے۔ اور یہ مختلف افعال ان اوقات میں ہوئے ہیں جب اللہ نے انھیں کرنا چاہا ہے۔ اپنی ذات و صفات کے لحاظ سے اللہ ہی خالق ہے اس کے سوا ہر چیز مخلوق ہے۔ اللہ کی صفتوں میں سے کوئی صفت مخلوق نہیں ہے اس کے نام محدث (جدید) نہیں ہیں اور نہ ان کے رکھنے کی کوئی ابتدا ہے۔ ﴿﴾

[قطفِ الحِجِّي الدَّانِي شرح مقدمۃ ابن ابی زید القیر دانی ص ۹۳] انتہی

﴿﴾ اہل سنت کے اس عقیدے کے سراسر برعکس، اشرف علی تھانوی دیوبندی صاحب کہتے ہیں کہ ”اور صفات قدیم ہیں تو جس وقت عرش نہ تھا استواء اُس وقت بھی تھا اور جس وقت سماء نہ تھا نزول الی السماء اُس وقت بھی تھا“... [ملفوظات حکیم الامت ج ۶ ص ۱۰۲ ملفوظ: ۱۹۲]

تھانوی صاحب کے اس قول کا آسان الفاظ میں یہ مطلب ہے کہ جب عرش نہیں تھا تو اُس وقت بھی اللہ عرش پر مستوی تھا۔ اور جب آسمان دینا نہیں تھا تو اُس وقت بھی ہررات کو اللہ آسان دینا پر نازل ہوتا تھا۔ یہ قول سراسر بدعت ہے کتاب و سنت و اجماع اور آثار سلف صالحین اسے اس قول کا کوئی ثبوت نہیں ہے۔ اس قسم کے باطل اقوال کی مدد سے منکرین صفات باری تعالیٰ یہ عقیدہ رکھتے ہیں کہ اللہ تعالیٰ عرش پر مستوی نہیں ہے اور نہ وہ آسمان دینا پر ہررات نازل ہوتا ہے۔ استواء علی العرش سے ان لوگوں کے نزدیک مراد استولی (غلبہ) اور نزول سے مراد رحمت کا نزول ہے۔ سبحانہ و تعالیٰ عما یقولون علواً کبیراً

﴿﴾ اللہ تعالیٰ کے صفاتی ناموں الہ اور رب کا فارسی وارد و غیرہ زبانوں میں ترجمہ: خدا ہے۔

حافظ ابن حزم (متوفی ۴۵۶ھ) لکھتے ہیں کہ ”واتفقوا علیٰ تحریم محل اسم معبد لغير الله عز وجل كعبد العزى وعبد هبل وعبد عمرو وعبد الكعبة وما أشبه ذلك حاشا عبد المطلب“ اور اس پر اتفاق (اجماع) ہے کہ اللہ کے سوا، غیر اللہ سے غیر کے ساتھ منسوب ہر نام حرام ہے مثلاً عبد العزى، عبد هبل، عبد عمرو، عبد الكعبة اور جو ان سے مشابہ ہے سوائے عبد المطلب کے۔

[مراتب الاجماع ص ۵۴۲ باب الصيد والضحايا والذبايح والعقبيات]

ملا علی قاری حنفی (متوفی ۱۰۱۴ھ) لکھتے ہیں:

”ولا يجوز نحو عبد الحارث ولا عبد النبي ولا عبدة بما شاع فيما بين الناس“ اور عبد الحارث اور عبد النبي جیسے نام ناجائز ہیں۔ اور لوگوں میں جو مشہور ہو گیا ہے تو اس کا کوئی اعتبار نہیں ہے۔ [مرقاۃ المفاتیح ج ۸ ص ۵۱۳ تحت ح ۷۵۵ باب الأسماء، الفصل الأول] معلوم ہوا کہ عبد النبي، عبد الرسول اور عبد المصطفیٰ وغیرہ نام رکھنے جائز نہیں ہیں۔ ابوالفضل محمود آلوسی البغدادی (متوفی ۱۲۷۰ھ) لکھتے ہیں:

”و خلاصة الكلام في هذا المقام أن علماء الإسلام اتفقوا على جواز اطلاق الأسماء و صفات على الباري تعالى إذا ورد بها الإذن من الشارع وعلى امتناعه إذا ورد المنع عنه، واختلفوا حيث لا إذن ولا منع في جواز اطلاق ما كان سبحانه وتعالى متصفاً بمعناه ولم يكن من الأسماء الأعلام الموضوعية في سائر اللغات إذ ليس جواز اطلاق عليه تعالى محل نزاع أحد، ولم يكن اطلاقه موهماً نقصاً بل كان مشعراً بالمدح فمنعه جمهور أهل الحق مطلقاً للخطر وجوزه المعتزلة مطلقاً، ومال إليه القاضي أبو بكر لشيوع اطلاق خدا نحو وتكري من غير تكبير فكان إجماعاً ورد بأن الإجماع كاف في الإذن الشرعي إذا ثبت“

اس مقام پر خلاصہ کلام یہ ہے کہ علماء اسلام کا اس پر اتفاق ہے کہ باری تعالیٰ کے

بارے میں ان اسماء و صفات کا اطلاق (مطلق استعمال) جائز ہے بشرطیکہ ان کے بارے میں شارع سے (شریعت میں) اجازت وارد ہے اور یہ نام ممنوع ہیں اگر ان کی ممانعت وارد (یعنی ثابت) ہے۔ جن ناموں کے بارے میں نہ اجازت ہے اور نہ منع، اللہ سبحانہ و تعالیٰ کے بارے میں ان کے جواز اطلاق میں اختلاف ہے اللہ ان ناموں کے مفہوم کے ساتھ موصوف ہے۔ تمام زبانوں میں اللہ تعالیٰ کے بارے میں جو نام لیے جاتے ہیں، ان کے جواز اطلاق میں کسی کا بھی کوئی اختلاف نہیں ہے۔ (اگر اللہ کے بارے میں ایسا نام لیا جائے جو ان زبانوں میں نہیں ہے) اور اس نام کے اطلاق سے اللہ کی مدح ہوئی ہے۔ نقص (خامی) کا وہم نہیں ہوتا تو جمہور اہل حق نے خطرے کے پیش نظر اسے مطلقاً منع کر دیا ہے جبکہ معتزلہ اسے مطلقاً جائز سمجھتے ہیں۔

قاضی ابوبکر بھی اسی طرف مائل ہیں (کیونکہ اللہ ورب کے بارے میں) خدا اور (ترکی زبان میں) تکرری کا لفظ بغیر انکار کے مطلقاً شائع (مشہور) ہے پس یہ اجماع ہے (کہ خدا کا لفظ جائز ہے) اور رد کیا گیا (یا وارد ہوا کہ) بے شک اگر اجماع ثابت ہو جائے تو شرعی اجازت کے لئے کافی ہے؛ [روح المعانی ج ۵ ص ۱۲۱ تحت آیت: ۱۸۰ من سورة الأعراف]

اس طویل عبارت کا خلاصہ یہ ہے کہ اللہ کے لئے خدا کا لفظ بالاجماع جائز ہے۔ اس کی تائید اس سے بھی ہوتی ہے کہ شاہ ولی اللہ دہلوی (متوفی ۱۱۷۶ھ) نے قرآن مجید کے فارسی ترجمے میں جا بجا، بڑی کثرت سے خدا کا لفظ لکھا ہے مثلاً دیکھئے ص ۵ (مطبوعہ: تاج کمپنی لمیٹڈ)

سعدی شیرازی (متوفی ۱۱۹۱ھ) نے بھی خدا اور خداوند کا لفظ کثرت سے استعمال کیا ہے مثلاً دیکھئے بوستان (ص ۱۰)

مشہور اہل حدیث عالم فاخر الہ آبادی (متوفی ۱۱۶۴ھ) نے فارسی زبان میں ایک بہترین رسالہ لکھا ہے جس کا نام ”رسالہ نجاتیہ“ ہے۔ اس رسالے میں انھوں نے ”خدا“ کا لفظ لکھا ہے مثلاً دیکھئے ص ۱۴۲ اسی طرح اور بھی بہت سے حوالے ہیں۔ یہ کتابیں علماء و عوام میں مشہور و معروف رہی ہیں۔ کسی ایک مسلمان نے بھی یہ نہیں کہا کہ ”خدا“ کا لفظ ناجائز یا حرام یا

شُرک ہے۔ چودھویں پندرہویں صدی میں بعض لوگوں کا لفظ خدا کی مخالفت کرنا اجماع کے مخالف ہونے کی وجہ سے مردود ہے۔

فائدہ (۱): سنن الترمذی (۳۵۰۷) وغیرہ میں ایک حدیث مروی ہے جس میں اللہ کے ننانوے نام مذکور ہیں اس حدیث میں درج ذیل (۳۱) نام موجود ہیں جو کہ شیخ عبدالحسن العبادی کی ترتیب میں مذکور نہیں ہیں۔ القابض، الباسط، الخافض، الرافع، المعز، المذل، العدل، الجلیل، الباعث، المحصي، المبدئي، المعيد، المحيي، الممیت، الواجد، الماجد، الوالی، المنتقم، مالک الملک، ذو الجلال والإکرام، المقسط، الجامع، المغنی، المانع، الضار، النافع، النور، البديع، الباقي، الرشید، الصبور.

اس روایت کی سند ولید بن مسلم کی تدلیس التثویہ کی وجہ سے ضعیف ہے۔
 فائدہ (۲): اسمائے حسنیٰ میں الاول سے مراد اللہ ہے، دیکھئے صحیح مسلم (۲۷۱۳)
 بعض الناس ”الاول“ سے مراد نبی کریم ﷺ لیتے ہیں لیکن اس کی کوئی دلیل کتاب و سنت و اجماع و آثارِ سلف صالحین سے ثابت نہیں ہے۔ وما علينا إلا البلاغ

[۲۷ جولائی ۲۰۰۵ء، بیاز تحصیل کلکوٹ، کوہستان، دیر بالا]